


توپچاٹان

ناول



Digitized by M. H. Panhwar Institute of Sindh Studies, Jamshoro.

مُنیر چانڊيو

تو پُچاٹان ...

ناول

منیر چانڊيو



BOOK NO: (83)

• TO PUJJAANA...
(novel)
• MUNEEER CHANDIO
FIRST EDITION 2011

• تو پڄاڻان ...
(ناول)

• منير چانڊيو
ڇاپو پهريون: ڊسمبر 2011ع
ٽائيل: آفتاب سرهيو
هبلگرافي: فيض محمد سڪندري
ڪمپوزنگ: ڪنول گرويس

With All Rights Reserved

© KANWAL

Publication Kamber

ڪنول
پبليڪيشن ڪنبر

ملھ: 150 روپيا

منير چانڊيو

Cell: 0333-2631804

E-mail: muneerchandio83@yahoo.com

ڪتابن ملڻ جا هنڌ:

- هانياواڙ بڪ هائوس هراچي، سنڌيڪا ڪتاب گهر، حيدرآباد
- پٿاڻي ڪتاب گهر، حيدرآباد، فڪشن هائوس حيدرآباد
- هڪمريد بڪ اسٽال، ڄامشورو، - رابيل ڪتاب گهر، لاڙڪاڻو
- مهراڻ ڪتاب گهر، لاڙڪاڻو - گل ڪتاب گهر، شڪارپور
- جنيد ڪتاب گهر، دادو، - سنڌيڪا ڪتاب گهر، سکر
- مهراڻ ڪتاب گهر، ميرپورخاص - تهذيب بڪ اسٽور، خيرپور ميرس
- نر ڪتاب گهر، مني الميراڻ بڪ فائونڊيشن سانگهڙ -
- ڪنول ڪتاب گهر، ابراهيم شاھ محلو، قنبر

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو -

ارپنا

پنهنجي وجود جي سڀ کان وڏي سھاري
پنهنجي مٽري، پياري ۽ سٻاجھڙي ماءُ

نواب خاتون

۽

ماءُ جھڙو مڱاءُ ڏيندڙ هستي
پنهنجي مھربان ۽ شفيق استاد
سنڌي ٻوليءَ جي منفرد ڪھاڻيڪار ۽ سگھاري محقق
پروفيسر ڊاڪٽر تھمينه مفتي
جي نالي

اداري ياران:

عشق، جذهن آرائينء وانگر وٽس جھول پري آيو ته هيءُ رٿيساڻو پاڻ ڏاهپ جا ڏھ ڏاڪا ٽپي، هڪ ڪهاڻيڪار رائيٽر منجهان، ڊاڪٽر تهمينه مفتيءَ جي خوبصورت مڃتاڻي لفظن مطابق ’پنهنجي دؤر جي قومي، معاشي، سياسي، سماجي، نفسياتي ۽ طبقاتي مسئلن جو ادراڪ رکندي ’سنڌ جو دانشور ناول نويس‘ ٿي سامهون ايندي ’هن دؤر جو نمائنده ناولسٽ‘ ۽ Booker Prize جي برابر جھڙي ’مڃتا ماڻي، بنهه اهم ناول نگارن جي لسٽ ۾ پاڻ ڳڻائي ويو.

’ڪيف ڌاران ڪوءِ...‘ کان پوءِ ’تو پڄاڻان...‘ جنهن تسلسل ۽ ميجوئڊ اسٽائيل ۾ منير چانڊڻي لکيو آهي، اهڙي لکڻي جادوگري ويجهڙ جي نئين تهئيءَ جي خمير ۾ گولي نه لپندي.

سنڌ يونيورسٽيءَ جي رهگذر تي سامهون ٿي ويل لافاني ڪردار جي بي پرواهي، منير جھڙي معصوم روح رکندڙ چوڪري جي اندر ٻاهر، جيڪي سنڌ پڙاڏا جنميا آهن، ’تو پڄاڻان...‘ انهيءَ سرمدِي ڪيفيت جو ڀرپور منظر نامو آهي، جيڪو منير چانڊڻي لاجواب ڪندڙ سادگيءَ سان، بي مثال فني سانچي ۾ ڀريو آهي.

’تو پڄاڻان...‘ ۾ انوکيون تشبيهون، مڪمل منظرڪشي، ٽڪڙا تبديل ٿيندڙ واقعا، سليس ڪردارنگاري مطابق ٻوليءَ جو واهپو — جتي فني فريم جون دلڪشيون آهن، اُتي فڪري لحاظ کان مرشد پٺاڻيءَ جي ست ’ڪهڙي منجهه حساب، هُئڻ منهنجو هوٽ ريءُ‘ جو وڪ وڪ ورلاپ آهي.

روزانو تبديل ٿيندڙ عشق جي زماني ۾ ختم ٿيندڙ روحاني محبتن جي ڪير پوڻياري ڪرڻ عيب سمجهي ۽ روز بي قدرائپ جو نئون باب بار بار لکيو ويندو هجي، جتي محبوبيت جي آجري معنا تي ڪارا داغ چڙهڻ لڳا هجن، اُتي سچ ته منير چانڊڻي جو هيءُ مخاطبي انداز ۾ لکيل ناول، چاهتن جي روح ۾ مڪمل زندگي ڀرڻ جو وڏو سنڌ آهي.

ڪيس شيئن ڪي محسوس ڪرڻ ۽ محسوس ڪرائڻ جو ڏانءُ، انهيءَ پيار ڏنو، ۽ اهو پيار جيسين پنهنجي پوريءَ اُڻ تن سان منير ۾ اوجاڳيل آهي، ڏاهي ذات جي ديوي وٽس سر به سجود آهي ٿي آهي.

سعید سومرو

ڪنول پبليڪيشن قنبر

Cell: 0333-7523132

Saeedsoomro4@yahoo.com

پنڌ جيڪو کڻي ئي نه ٿو...

جيون مايا سڀني تنهن ۾ سڙ سڀنا
 اوسڻي جا سڀنا، ڪنهن کي ڳولين ٿو.
 مايا ڇا آهي؟
 مايا - مايا ته
 ڪنڇن
 ۽ ڪامي -
 ڪنڇن ته بي جان مايا - آهي ته خرچ ٿي ويندي
 پاڻ ته 'هٿ جي مڙ' - معنيٰ هوندي به -
 بي معنيٰ -

۽
 ڪامي ته - هزارين معنائون رکي. روح جي راحت - In hale ٿيل
 هجي ته به ڳولها - مليل هجي ته به 'م ملان هوت'. ڳولها ۽ ڳولها.
 هڪ سون، ته ٻي سڀنا.
 جيون، صرف سڀنو.
 ائين جئين، منصور - 'ڪيف ڌاران ڪو'... 'جو سفر طءُ ڪري
 اچي ڏٺو ته - وقت، واريءَ جيان هٿن مان گسڪي ويو - وائڙو ٿي ويو.

ائين ئي - جئين هيمنگوي جي ڪهاڻي The sea change جو
 ڪردار وائڙو ٿي وڃي ٿو. جڏهن کيس ٻار روم ۾ سندس محبوبا ڇڏي
 هلي ٿي وڃي - ته سڄو بدلجي ٿو وڃي - وائڙو ٿي ٿو وڃي - ڪا يا ئي
 پلٽجي وئي - ساڳيو وايو منڊل هوندي به ساڳيو نه ٿوري.
 ائين ئي جڏهن منصور کي محبوبا ڇڏي وئي ته ساڳيو وايو منڊل
 ساڳيو نه رهيو.

” ... ڄامشوري جون هوائون سوڳوار بڻجي ويون ... ڪوئلون
 ماتمي بڻجي رڙنديون رهيون ... رات جي راڻي ڪافور بڻجي وئي. وڻن
 سڌڪا ڀريا - خواب ٽٽڪي مٽا - لڙڪ ٻاڦ ٿي ويا - رستو وار کان
 سنهون، تلوار کان تڪو ٿي ويو - وڪ وڪ تي چيرجي اڏواڏ ٿي ويو.“
 صرف ... صرف هوائن ۾ سڌ ٿي رهيا.

سنڌيا منهنجي ... سنڌيا
 سنڌيا ته هاڻ سڀني آهي. اهو سڀني جنهن کي منصور هر سفر، هر
 هنڌ - هر لمحي - هر گهڙي - هر هنڌ ڏسي ۽ پسي - محسوس ڪري ٿو.
 اڳ جڏهن سنڌيا هن کي محسوس ڪيو ته ڪيڏو خوش ٿيو هو.
 ”... توسان جئين مليو هوس ته ٻڌايو هيئي ته مون محسوس ڪيو
 ته اوهان پنهنجي ڪمري کان نڪري چڪا آهيو - ان ڪري پوائنٽ
 تان لهي پيس ...“
 ۽ هاڻ -

هاڻ اها، جيڪا هن کي محسوس ڪندي هئي - هو هن کي
 محسوس ڪندو هو - ٻنهي ته پاڻ کي مڪمل ڪرڻ جو سوچيو هو ته
 هڪ اڌ هي اڌ سان ملندو - هڪ سرڪل پورو ٿيندو - هڪ crest
 ٻي Trough سان ملندو - هڪ cycle مڪمل ٿيندو پر سڀ ڪجهه
 بدلجي ويو -

هڪ رات جڏهن - مان ۽ منير چانڊيو المنظر تي آيا سين ته هن
 اشارو ڪندي چيو: 'اها ڪنڊ - اها ئي ٿيبل آهي، جتي منصور جي
 توڀڙا ٿاڻ ...

سالگره تي سنڌيا ڪيڪ کائيو هو - گڏجي کاڌو - گڏجي تازيون
وڃايون - بچيل ڪيڪ مزدورن کي ڪارائي دعائون ورتيون -
۽ -

هاڻ المنظر - ٻاهران پٺاڻ مزدور سوزڪي پري آيا آهن - وڏي
آواز ۾ ٽيپ رڪارڊ تي پشتو گانا هلائي، ڊانس ٿا ڪن - ڇا ٿا
سيلبريٽ ڪن ڪا خبر نه آهي.

منير منهنجي ٻانهن ۾ ٻانهن وڃي روڊ ٽپي ٿو.
هلي - اچي درياھ جي ڪپ تي ويٺا سين -

سامهون ڄامشورو پل جون بتيون ٻرن ٿيون - چوڌاري بتين جي
ڏياري آهي. ڇڻ - رارسيتا سان گڏ ايوڌا ۾ آيو هجي، بنواس ڪاٽي -
پر هت منصور وٽ سنڌيا نه آهي.
هڪ اڌ -

هي اڌ - ڪي ڳولهي ٿو.

اوچتو اڌ پل ۽ پرين ڪناري جي بجلي هلي وئي.

اڌ پل روشن

اڌ پل اوندهه ۾. شايد - پرين ۾ جوفيلڊر پيو هجي -

اڌ بتيون ٻرن ٿيون.

اڌ حصي جون بتيون اُجهاميل -

درياھ

اڌ سڪل -

اڌ پريل -

اڌ روشن -

اڌ اونڌا هئو -

آسمان ۾ اڌ چنڊ - اڌ چنڊ جو پاڇو پاڻي ۾ - ۽ ڄهرمر ڄهرمر -

پاڻي لڙڪي ٿي لڙڪي -

يوناني ڏند ڪٿا چئن:

مرد تڏهن مڪمل ٿيندو جڏهن ان جواڙ، عورت کيس ملندي
منصور پنهنجي اڌ کي ڳولهي ٿو
اندر ڀري بنواس،
اندر ڀري سنڀاس ورتو اٿائين
ان اڌ کي ساري ٿو۔ جنهن سان علامہ آءِ آءِ قاضيءَ ۽ مڌر ايلسا
جي مزار تي گڏ قسم ڪنيو هئائين.
.....”

”مان سنڌيا“

”مان منصور“

”لطيف سائين“

”لطيف سائين“

”۽ ان جي آدرشي سورمين“

”۽ ان جي آدرشي سورمين“

”جي املھ ۽ مقدس پيار جو قسم کڻي“

”جي املھ ۽ مقدس پيار جو قسم کڻي“

”وڃن تي ڪيان“

”وڃن تو ڪيان“

”ته پنهنجي مٺي جانو منصور سان“

”ته پنهنجي مٺا جانان سنڌيا سان“

”گڏ جيئندس ۽ گڏ مرنديس“

”۽ سڄي زندگي“

”۽ سڄي زندگي“

”هن سان اٿاهه پيار ڪندي“

”هن سان اٿاهه پيار ڪندي“

”هن جي وفادار رهندس“

”هن جي وفادار رهندس“

پراھو قسم - قسم ٿي رهيو.

وفا ڪنهن ڪئي

۽ بيوفائي به ڪنهن نه ڪئي.

منصور ته اڪيلو هوندي به ڏوهه نه ٿو ڏيس -

جڏهن سندس دوست مراد کيس چئي ٿو ”تو کي ڇڏي سنڌيا وڌي
غلطي ڪئي آهي، منصور...! پنهنجي ان فيصللي تي هوءَ هڪ ڏينهن
ڏاڍو پڇتائيندي...”

اتاولو ٿيندي چيو مانس.

”ائين نه چئو يار! ته هوءَ هڪ ڏينهن پڇتائيندي خدا ڪري هوءَ
سدائين خوش ۽ آباد هجي.“

اصل ۾ سنڌيا Insecure آهي.

ساڳيو الميو - منصور جو به آهي.

سنڌيا جو پيءُ مري ويو.

ته هن جي پيءُ به ٻي شادي ڪري - ڄڻ منصور جي سڄي خاندان
کي ماري ڇڏيو. تڏهن ته ٻنهي هڪ ٻي کي پناهه ڏئي -
پر جڏهن سنڌيا ٻي هنڌ پاڻ کي وڌيڪ secure سمجهو ته
اوڏانهن هلي وئي.

منصور کي پڙهائيندڙ ميڊم ڪائٽس پڇيو:

”تو کي ته ڪو guilt جو احساس نه آهي نه؟ تون ته هن کي نه ڇڏيو
آهي نه...؟“

”نه ميڊم“

”شخصي آزادي ته تون به هن کي ڏين ها - باقي معاشي حوالي کان
- هوڏانهن ڪجهه وڌيڪ فائدو نظر آيو هوندس.“

مايا -

مايا ته ڪنڇن به آهي ته

مايا ته ڪامني به آهي -
 سنڌيا - ڪنڇن جي ڪڍ.
 ۽ منصور وري ڪامني جي ڪڍ.
 منصور - منير آهي.
 ۽ منير - منصور آهي.
 "سائين سچ پچو ته اڄ به هن جي ڳوٺ ويندو آهيان - انهن
 پڏن، انهن وڻن، انهن ٻنن - تي گهمندي آسپس ملندي آهي ته جتي -
 ننڍي ٿي وڏي ٿي هئي.
 پهريون ويو هئم ته - ڪا خبر نه پئي ته
 ڪهڙو پاڙو...؟
 ڪهڙي گهٽي...؟
 ڪهڙو گهر آهي هن جو...؟
 بس - قدم هلندا هليا - دل ٻڌائيندي هلي - آهستي آهستي - پاڻ
 وساري - وڃي اتي بيٺس -
 ها - اُن جوئي پاڙو
 ان جي ئي گهٽي -
 ۽ سامهون هن جي گهر جوڙ -
 مير علي نواز ناز ته سڄي نيل، پراڻي پرينءَ جي پار پهتو - پر مان
 سڄي ڪائنات اندر ۾ به مائي - سامهون بيٺو هئم -
 پنهنجي اڌ کي ڳولهيان ٿو... پر منهنجي قسمت جي ريڪا ته ان
 ريلوي لائين وانگر ٽٽي پئي آهي، لڙهي وئي آهي - ٻوڏ ۾ - ته به ڳولها
 آهي مان 'اڪيون پير ڪري' اڄ به ڳولها ۾ آهيان - اڄ به پنڌ ۾ آهيان
 ... پنڌ - جيڪو ڪٿي ئي نه ٿو -

اخلاق انصاري

(1)

خبر اٿئي! اُن شام سج لهڻ کان پوءِ ڄامشوري جون هوائون
سوڳوار بڻجي ويون هيون. ڌرتيءَ جي ان حصي دردناڪ دانهن ڪئي
هئي، جنهن تي پاڻ گڏجي گهميا ڦريا هئاسين. ڪوئلون ماتمي بڻجي
رڙنديون رهيون هيون. رات جي راڻيءَ ۽ رابيل جي خوشبو ڪافور
بڻجي وئي هئي. وڻن جي پنن کڙڪڙاهت نه پئي ڪئي، ڇڻ انهن سڌڪا
ٿي پريا. موسمن جا رنگ ڪارائجي ويا هئا. توسان گڏ جيئڻ مرڻ جا
سمورا خواب ڦٽڪي مٽا هئا ۽ توکي ڏسندڙ منهنجين اڀاڳين اکين جا
سمورا لڙڪ ڇڻ ٻاڦ بڻجي اڏامي ويا هئا، جڏهن تون مون کي هميشه
هميشه جي لاءِ ڇڏي وڃي رهي هئين. ان وقت منهنجيءَ بدنصيب دل
ڏاڍو چاهيو هن ته ڪو زوردار طوفان اچي، جيڪو مون کي ڪڪ پن
جيئن اڏائي تباھ ڪري ڇڏي ڌرتي ڦاٽي ۽ مان ان جي پاتال ۾ غرق
ٿي وڃان، ڪو زلزلو اچي ته ڪنهن جبل ٻهاڙ هيٺان ڊهجي وڃان يا ڪا
ڪاري ٻوڏ اچي ته ان ۾ لڙهي وڃان، ڪوبه فطري يا غير فطري حادثو
اچي ٿئي ۽ منهنجو وجود تباھ ۽ برباد ٿئي پس.....!

پر زندگيءَ جي ٻين حسين خوابن جي نه ملندڙ ساڀيانن جيئن اها
ننڍڙي خواهش به پوري ٿي نه سگهي هئي....

خبر اٿئي! ان وقت تون جيئن منهنجين نظرن کان پري ٿي هئينءَ،
تڏهن هر هر منهنجين اکين جي اڳيان انڌاري پئي ٿي وئي. تنهنجيءَ
هاستل کان منهنجيءَ هاستل تائين جو سڄو رستو وار کان سنهو ۽
تلوار کان تڪوپائنجي رهيو هو. مان وڪ وڪ تان چيرجي، اڏ وڏ ٿي
وڃي پنهنجي ڪمري ۾ ڪريو هوس. جتي ڪيترو ئي وقت گش لڳو
پيو هوس. منهنجون اکيون، جن توکان سواءِ ٻي ڪا شيءِ نه ڏسڻ جو
چڻ قسم کڻي ڇڏيو هو، اکيون ڪوليم پئي ته تون. اکيون پورير پئي ته
تون. منهنجي آس پاس ۽ چوڏسائن ۾ رڳو تون ئي تون وسيل هئينءَ.
ڇا ٻڌايانءِ! ته ڪيئي ڏينهن ڪيئن ڪمري تي بيحال لڳو پيو
هوس. اکيون ڏرا ڏئي ڦاٽي ويون هيون. چپ سُڪي ٺوٺ ٿي ويا هئا.
ٺڙيءَ ۾ چڻ ٿوهر ڦاسي پيو هو. مٿو چڻ گهاٽي ۾ اچي ويو هو ۽ دل
بيهجي وئي هئي، جنهن جون ڌڙڪون آخري ملاقات ۾ تنهنجي پويان
لڳي ويون هيون....

ڪيئن ٻڌايانءِ! ته ان ايڏيءَ غنودگيءَ، بيحاليءَ، بيوسيءَ ۽ اڻ ڪٽ
پيڙا ۾ به توتي ڪيڏو بيمار پئي آيو ۽ تون نه ٿي ڄاڻين ته ان بيهوشيءَ ۽
نيم بيهوشيءَ ۾ به منهنجيءَ رڳ رڳ صرف توکي ئي پئي سڏيو...
”سنڌيا....! منهنجي سنڌيا....! مني سنڌيا....! جانان سنڌيا....!“



(2)

انهن ڏينهن ۾ چاندوڪيون راتيون، چند جي چاندباڻ جو حسن ۽
موه وڃائي ويٺيون هيون: ۽ نه ئي اوڻيهينءَ جي اونداهه ۾ ڪنهن
جيت جئين کان ڏنگجڻ جو ڪو ڀڄ رهيو هو. انهن راتين ۾ خبر ئي نه
رهندي هئي، ته ڪيئن علامه آءِ آءِ قاضي ۽ ايلسا قاضيءَ جي مزارن تي
وڃي نڪرندو هوس. نه ڄاڻان ڪيئن اوڏانهن قدم ڪجي ويندا هئا. مان
پنهنجو پاڻ کان اهڙو بي خبر اڳ ڪڏهن نه هوس. هڪ رات ايئن ئي
وڃي انهن مزارن کان نڪتو هوس. اتي ويٺي ياد آيو هو ته پاڻ ڪيئن
اچي هتي ويهي درويشائيون ڳالهائون ڪندا هئاسين. هڪ شام اهڙيون
ئي عجيب ڳالهائون ڪندي چيو هيئي:

”پنهنجو پيار به هڪ ڏينهن علامه آءِ آءِ قاضي ۽ ايلسا قاضيءَ جي
پيار جيئن مثالي پيار ثابت ٿيندو...“

اها ڳالهه ٻڌندي ئي بهڪي پيو هوس. بي اختيار نڪري ويو هو:
”بلڪل...“

مرڪندي تنهنجو هٿ پڪڙي ورتو هو، تون به مرڪي پئي
هئينءَ: ۽ انهن جائزن مزارن کي ڏسندي چيو هيئي:

تو ڇڄاڻان ...

”مُنا! خبر اٿئي! هونئن مون کي قبرن ۽ مزارن کان پڙئيندو آهي. پر لطيف سائين، جي مزار ۽ هنن مزارن سان اهڙو ته دلي سهند ٿي ويو اٿم جو دل چوندي آهي ته هنن مزارن جي پيرانديءَ کي ٽيڪ ڏئي سمهي رهان...“
 ”رڪ وڌيڪ گهري ٿي وئي هيم. هڪ ساعت کان پوءِ چيو هيئي:
 ”پر پنهنجي پيار جي حوالي کان هڪ ڳالهه اٿئي...!“
 پيار مان ڏسندي چيو هومانءَ:
 ”ڪهڙي؟“

مرڪندي چيو هيئي:
 ”پر شايد اهو هر عاشق سان مسئلو هوندو آهي. ته هو هر وقت پيو ڊڄندو آهي. ته ڪٿي هو پنهنجي جانيءَ کان جدا نه ٿي وڃي!“
 کلندي چيو هومانءَ:

”او منهنجي عاشق سوداڻ! مان توکي ڪيئن يقين ڏيارايان...؟“
 مرڪي ايلاز واري انداز ۾ چيو هيئي:
 ”هنن پيار ڪندڙ املهه انسانن جي مقدس مزارن تي هٿ رکي وڃن ڪريون. ته پاڻ هميشه گڏ جيئنداسين ۽ جڏهن به موت آيو ته مان توکان اڳ مري ويندس...“

مرڻ جي ڳالهه ٻڌي چيو هومانءَ:
 ”هي ڪني! مان تنهنجي موت جو صدمو سهي سگهندس ڇا؟“
 ”چڱو ڀلا گڏ جيئنداسين ۽ گڏ مرنداسين.“
 ”ها ايئن ليڪ آهي.“

اهو ٻڌي خوش ٿي وئي هئينءَ. خوشيءَ جا رنگ تنهنجي چهري تي چٽا ٿي پيا هئا. ٻهڪندي چيو هيئي:
 ”چڱو هنن تي هٿ رک ته پاڻ گڏ جيئڻ ۽ گڏ مرڻ جو قسم کڻن...“
 تنهنجي پيارن نيٺن جي گهرائيءَ ۾ لهندي هڪ هٿ قاضي صاحب ۽ ٻيو هٿ مٿي قاضي صاحب جي مزار تي رکي ڇڏيو هو. توبه پنهنجا هٿ ايئن ئي رکي ڇڏيا هئا. هڪ ساعت کان پوءِ چيو هيئي:

”ڪٿان ۽ نه قسم!“

شوڻ مرڪ مرڪندي چيو هومان ۽:

”قسم ته تون ئي وٺين نا ان ڪري تون ئي ڪٿان ۽!“
”ها...“

ڪجهه وقت تائين تون پنهنجا نيٺ گبنڌ جي اندرين پاسي لکيل
آيتن ڏانهن گهمائي سوچيندي رهي هئين. پوءِ چيو هيئي:
”ڇڳو ڇٽ!“

تنهنجي سنجيده ٿي ويل مُڪ ڏانهن نهاريندي چيو هومر:
”ها...“

”مان سنڌيا...“

”مان منصور...“

”لطيف سائين ۽.....!“

مرڪي ڏٺو هومان ۽ ته چيو هيئي:
”ڇٽ نه.....!“

”لطيف سائين ۽.....!“

”۽ ان جي آدرشي سورمين.....“

”۽ ان جي آدرشي سورمين.....“

”جي اُمُله ۽ مقدس پيار جو قسم ڪئي...“

”جي اُمُله ۽ مقدس پيار جو قسم ڪئي...“

”وڃن ٿي ڪيان...“

”وڃن ٿو ڪيان...“

”ته پنهنجي مٺي جانو منصور سان...“

”ته پنهنجي مٺي جانان سنڌيا سان...“

”گڏ جيئنڌس ۽ گڏ مرنڌس...“

”گڏ جيئنڌس ۽ گڏ مرنڌس...“

”۽ سڄي زندگي...“

”۽ سڄي زندگي...“

”هن سان اٿاھ پيار ڪندي...“

”هن سان اٿاھ پيار ڪندي...“

”هن جي وفادار رهندس...“

”هن جو وفادار رهندس...“

حلف ڪرڻ کان پوءِ مون کي زور سان چنبڙي پئي هئين. اڪين مان

ڳوڙها ڳڙي پيا هيئي. روئندڙ آواز ۾ چئي رهي هئين:

”اڙي منا! مان ته سڄي زندگي تنهنجي پانهي ٿي گذاريندس... آءُ

لويو جانو... آءُ لويو ڪنا...! اڙي ڇو ڪندو آهين مون سان ايڏو

پيار هان...؟ ڇو ڪندو آهين مون سان ايڏو پيار...؟“

”آءُ لويو ٿو جانان، آءُ لويو ٿو...! تون ڏاڍي سٺي آهين جانان!

بيحد سٺي آهين... منهنجو ساهه آهين...!“

روئندڙ اڪين سان مرڪي چيو هيئي:

”ڪنا پٺان...!“

توتي ڏاڍو پيار اچي ويو هوم توتي ناز ڪندي چيو هوم:

”ڪني پٺين...!“

پاڪر مان نڪري نڪ سڻڪيو هيئي، ته توتي وڌيڪ پيار اچي

ويو هوم مون کان مرڪ ڇڏائجي وئي هئي، ته چيو هيئي:

”ڇو...؟“

”ڪني! ڏس تون مون کي ڪيڏي پياري آهين! نڪ سڻڪندي به

مون کي صفا ماري ٿي وجهين...“

کلي پئي هئين. مرڪندي چيو هيئي:

”تون ته آهين ئي چريو...“

ڪلندي چيو هومان:

”چريو آهيان، پاڳل آهيان، مجنون آهيان، تنهنجي پيار ۾...“

کلي وري پاڪر پاتو هيئي.

ان شام سج لهڻ کان پوءِ هوائن جي رقص ۽ رات جي راڻيءَ ۽
 موتي جي مهڪار جي ڳالهه ٿي ٻي هئي. ڄڻ اهي به اسان جي پيار جا
 يگانہ ساڪشي پئي لڳا. تنهنجي قدمن ۾ تيزي ۽ توڙ ڦڙتي اچي وئي
 هئي. نه ڄاڻان ڇو پئي تڪڙا تڪڙا هلياسين. مارئي هاسٽل جي گيت
 وٽ پهچي، ائين وڳي تائين خوش ئي خوش هڪ ٻئي کي ڏسندا ۽ هٿان
 هٿان جون ڳالهيون ڪندا رهيا هئاسين.

ٻي ڏينهن ٻڌايو هيئي، ته ان رات خوشيءَ ۾ ڄڻ تون چري ٿي پئي
 هئينءَ. تنهنجي بهڪيل مُک تي مرڪون وڌيڪ پئي پڪڙجي ويون.
 رڪي رڪي تهڪن ۾ پئجي به پئي وئينءَ. تنهنجي اها ڪيفيت ڏسي
 تنهنجون روم ميت سهيليون توکان پڇي رهيون هيون:
 ”ڇو اڙي! چري ٿي پئي آهين ڇا؟“

تون ويتر تهڪن ۾ پئجي کين چئي رهي هئينءَ:
 ”صفا...!“
 ”ڇو...؟“

”سڀ پياريون ڳالهيون ٻڌائڻ لاءِ نه هونديون آهن.“
 هنن جو تجسس ويتر وڌي ويو هو. هنن ليلائيندي چيو هيئي:
 ”اڙي وري! پيڻ آهين نه ٻڌاءِ...“
 کين ٻڌايو هيئي:

”اڄ علامه آءِ آءِ قاضي ۽ ايلسا قاضيءَ جي مزار تي هٿ رکي گڏ
 جيئڻ ۽ مرڻ جو قسم کنيو آهي...“

اسان ڪيڏو خوش هئاسين اها شام ۽ رات. پيار جي ان حلف
 ڪٽڻ کان پوءِ هڪ ٻئي تي ڇا ته فخر ٿيڻ لڳو هو. خوشيءَ ۾ ڪافي رات
 گذرڻ کان پوءِ به نند نه آئي هئي....

ياد اٿئي! ان رات فون تي نخرا ڪندي چيو هيئي:
 ”جانو!“

”جيءُ جانان!“

”هڪ مسئلو آهي.“

”ڪهڙو جانان؟“

پيار جتائيندي ماڻا ڪندي چيو هيئي:

”جيستائين پاڻ گذر آهيون، تيستائين ته ليڪ آهي، پر پنهنجي

مرڻ کان پوءِ جو توکي جنت ۾ ستر حورون ملنديون، پوءِ ته تون انهن ۾

گم لڳو پيو هوندين!“

”ها ها ها...“

تههڪ ڪري ويا هئا، ته چيو هيئي:

”هاڻي ڪل نه، مون کي ٻڌاءِ...!“

”چري! اهي ته تنهنجي خدمت لاءِ هونديون نه!“

”نه بابا نه! مون کي نڪيون ڪپن، انهن جي هوندي ته مان توتي نظر

رکي رکي، شڪ ڪري ڪري ۽ سڙي سڙي مري ويندس.“

”ها ها ها....“

تههڪ ڪري ويا هئا، ته ويتر نخرا ڪندي ۽ ڪلندي چيو هيئي:

”نه بابا نه! تون حرامڙو آهين، مون کي ننڊ اچي وڃي ته....!“

اسان پنهني کان گڏيل تههڪ ڪري ويا هئا.

”چڱو ٻڌ...!“

”ها ٻڌاءِ...!“

”جنت ۾ هڪ لک ملي ويندي؟“

”چو...؟“

”ننڊ ڪرڻ کان اڳ مان هنن کي ڪٿي پڄائي ڇڏيندس.“

”ها ها ها...“

”ڪنا پشان! تهه تهه ڪري ڪلين چو پيو؟ هان!“

”ايئن ئي تنهنجي پيار تي....“

”هٽ...!“

”ها ٻڌاءِ...!“

”تون اهي حورون نه ولجانء، تنهنجي خدمت لاءِ مان آهيان نه!“

”ٺيڪ آهي، نه وٺندس، بس...!“

”واعدو...؟“

”پڪو واعدو تنهنجي هوندي مون کي ڪنهن به جنت جي

ضرورت نه پوندي جانان!“

”How sweet!“، تون ڪيڏو سٺو آهين منا! ”I love you“

”I love you too“

ڪيئن ٻڌايانءِ ته تو پڄاڻان ان رات پر هه ڦٽيءَ تائين ان مزارن

کي ٽيڪ ڏيو ڪيڏي ارمان ۾ ويٺو هوس. ڪيئن ٻڌايانءِ ته ان

ملاقات جو اهو وڃڻ ۽ ڳالهين ياد ڪري ڪيڏي گهري اداسي

ڇانئجي وئي هئي. دل کي اڻ ڪٽ غم وڪوڙي ويو هو. ذهن تي چڻ

سوين ٿنن جون هزارين ڇپون اچي ڪريون هيون ۽ مان ڪيڏو بيحال

ٿي ويو هوس....



(3)

خبر اٿئي! ان حالت ۾ ڪيئي ڏينهن گذري ويا هئا. مون کي دنيا
جيان جي ڪنهن به شيءِ جو ڪو پتو نه هو. نه ڄاڻان گهڻن ڏينهن
پڄاڻان هڪ شام منهنجو دوست مراد ڪراچيءَ مان ڄامشوري اچي
نڪتو هو. هُو ڪيتري ئي وقت کان منهنجي ڪمري بلاڪ، سي 6 جو
دروازو کٽڪائيندو رهيو هو. ٽڪل قدم سان وڃي دروازو کوليو هيم.
هن جي جيئن مون تي نظر پئي هئي. ته منهنجي اهڙي حالت ڏسي
حيران ٿي ويو هو. کائڻس بي اختيار نڪري ويو هو:

”منصور....! توکي ڇا ٿيو آهي يار!“

کيس ڪو جواب نه ڏئي سگهيو هوم. نظرون جهڪائي وڃي ڪٽ
تي ويهي رهيو هوس. هُو به ڪرسي سوري منهنجي سامهون ٿي ويهي
رهيو هو. هُو ڪجهه پلن تائين مون کي ڏک ۽ افسوس مان ڏسندو رهيو
هو پوءِ منهنجي کاڌي مٿي ڪري منهنجين اکين ۾ ڏٺو هئائين، ته
کائڻس وري ساڳيو جملو ڇڏائجي ويو هو:

”منصور....! توکي ڇا ٿيو آهي يار...!“

هڪ اونهي ساهه کڻڻ کان پوءِ چيو هو مانس:

تو پڄاڻان ...

“مون سان هڪ تمام وڏو المناڪ ۽ دردناڪ حادثو ٿيو آهي مرادا”
“هان....؟”

هن گهمور وجهي منهنجي چهري ۽ اکين ۾ ڏٺو هو. شايد سمجھي ويو هو تڏهن ئي اتا ٿي ويندي پڇيو هئائين:
“پاڻي سنڌيا ڪٿي آهي؟”

هڪ دفعو وري نظرون جهڪي ويون هيون. گلھن کان لوڏيندي بيٺا بيٺا مان پڇيو هئائين:

“پاڻي سنڌيا ڪٿي آهي منصور....؟”
نظرون مٿي نه کڻي سگهيو هوس. جهڪيل نظرن سان ئي کيس آهستي آهستي سان چيو هيم:

“خبر نه آهي....”

“ڇا مطلب....؟”

“.....”

“منصور! مون کي ٻڌاء، ڇا ٿيو آهي؟”

ڪيئن ٻڌايان؟ ته کيس جواب ڏيڻ لاءِ ڪيتري ئي وقت تائين لفظ ڳوليندو رهيو هوس. سمجھ ۾ ئي نه پئي آيو، ته کيس ڪيئن ٻڌايان! نيٺ وڏيءَ بيوسيءَ ۽ اٿاهه پيڙا مان ٻڌايو هومانس، لفظ ٿئي رهيا هئا:

“سنڌيا... مون کي ڇڏي ڏنو مرادا....!”

“ڇا....؟”

ڪائنس رڙن ڪري وئي هئي. هن کي ڪنهن به ريت ان جواب جي اميد نه هئي. هو حيرت ۽ اداسيءَ جي سمنڊ ۾ ٻڏي ويو هو ۽ پوءِ پنهنجي چپن ۾ پٽڪندو رهيو هو.

“سنڌيا توکي ڇڏي ڏنو.... سنڌيا توکي ڇڏي ڏنو....!!”

هڪ لمحي کان پوءِ پڇيو هئائين:

“سنڌيا توکي ڇڏي ڏنو.... پر ڇو منصور....؟ پر ڇو.....؟”

ساڳي بيوسيءَ ۽ اڻاهه درد مان هڪ ٽڪي مرڪ مرڪندي چيو
هو مانس: ”جيڪي ڇڏي ويندا آهن نه مراد! اهي پنهنجا ڪيئي سبب
به ناهي وٺندا آهن.“

هن کان لڙڪ چلڪي ڪري پيا هئا، ته هن کي چيو هومر:
”تون خوشنصيب آهين مراد! جو تون روئي سگهين ٿو. مان روئڻ
چاهيان ٿو ته به روئي نه ٿو سگهان. منهنجي دل سڌڪا پري روئڻ ٿي
چاهي يارا! پر منهنجا لڙڪ خشڪ ٿي ويا آهن. منهنجي دل ...
منهنجون اکيون“

دل تي هٿ رکيو هومر ته نڪري ويو هو:

”آه ... ها ... هه“

هن پنهنجا ڳوڙها اگهي، ڀت ۾ لڳل الماريءَ مان منهنجو ٿيلهو ۽
ڪپڙا ڪڍيا هئا. ڪپڙا ٿيلهي ۾ وجهي، منهنجي هٿ ۾ هٿ ڏيندي
چيو هئائين:

”تون هتان هل يار.....!“

”تون مون کي ڪيڏانهن وٺي هلندي يارا! مان ڪٿي به هوندس،
ڪهڙي به حال ۾ هوندس، هوءُ مون کان پري هوندي ڇا ...؟“
روڻهار کي انداز ۾ چيو هئائين:
”منڌيا کي توسان ائين ڪرڻ نه پئي جڳايو“
”.....“

”تون في الحال هتان هل ...“

بوائز هاسٽل جي مين گيت اڳيان رکشا ڪرائي، ان ۾ چڙهي
وينا هئاسين. سيٽ کي ٽيڪ لڳائي، اکيون بند ڪري ڇڏيون هيون. ياد
آيو هومر ته هڪ ڏينهن صبح جو تون هتي بيهي منهنجو انتظار ڪري
رهي هئين. توسان جيئن مليو هوس، ته ٻڌايو هيئي:

”مون محسوس ڪيو ته اوهان پنهنجي ڪمري کان نڪري چڪا
آهيو ان ڪري پوائنٽ کان هتي ئي لهي پيس ...“

تو پڄاڻان ...

ڇا ٻڌايان ۽ ته ان ڏينهن ڪيئن اهو سوچي ڄڻ آسمان ۾ اڏامڻ لڳو هوس، ته تون مون کي محسوس ڪرڻ لڳي آهين، پر پوءِ ... ان وقت دل جو ڌڙڪو وڌي ويو هومر وڏا وڏا ساهه کڻي رهيو هوس ۽ بي چيني وڌي وئي هيم. رکشا فزيلاجي ۽ زولاجي شعبا پار ڪري مارئي هاسٽل واري روڊ تي ڊوئڙ لڳو هو. جڏهن رکشا قليچ پارڪ کان گذريو هو ته پاڻ مرادو اڪيون کڻي ويون هيون. جنهن بوگن ويليا جني پوئڻ جي جمڳتي جي اڳيان تون ۽ مان ويهندا هئاسين، ان ساڳيءَ جاءِ تي تون پنهنجي نئين پريميءَ سان ويٺي هئين. توکي ان حالت ۾ ڏسندي ئي بي چيني ۽ تڙپ ويتر وڌي وئي هيم. درد مان سٺا ڀيري وئي هئي.

اڪيون بند ڪري وري سيت کي ٿيڪ لڳائي ڇڏي هيم. توهان کي مراد به ڏٺو هو. هن کان بي اختيار نڪري ويو هو:

”توڪي ڇڏي سنڌيا وڏي غلطي ڪئي آهي منصور...! پنهنجي ان فيصلي تي هوءَ هڪ ڏينهن ڏاڍو پڇتائيندي...“

اتا ورتائيندي چيو هومانس:

”ايئن نه چئ يارا ته هوءَ هڪ ڏينهن پڇتائيندي خدا ڪري هوءَ

سدائين خوش ۽ آباد هجي.“

هن مونکي هڪ نظر ڏسي سوچيو هو ته مان اڃان به توکي ڪيڏو چاهيان ٿو. ڪجهه ئي منٽن کانپوءِ رکشا هلي سپر هاءِ وي تي ڪراچيءَ جي بس اسٽاپ وٽ پهتو هو. ڪجهه ئي منٽن کان پوءِ بس به اچي وئي هئي. بس ۾ چڙهي ڏٺو هيوسين، ته ڪيئي سيتون خالي هيون. اسان به وڃ بس ۾ خالي پيل ٻن سيتن تي ويهي رهيا هئاسين. سيت کي ٿيڪ لڳائي اڪيون بند ڪري ڇڏيون هيم. توهان گڏ ڪيل ڪيترائي سفر ياد اچي ويا هئا.

ياد اٿئي! اهو دلچسپ سفر، جنهن ۾ تون منهنجي ڪلهي ۾ لڪي ڪراچي تائين ڪلندي هلي هئين. بس جڏهن حيدرآباد تال پلازه پار ڪيو هو ته اتان هڪ خوبصورت چوڪري بس ۾ چڙهي هئي. جنهن

کي لاشعوري طور مان ڏسي ويٺو هوس. تون مون کي ڏسي مرڪي هئينءَ. ڪجهه منٿن کانپوءِ هڪ چوڪرو به ان ۾ چڙهي آيو هو. تو مون کي مذاق ۾ چيڙائڻ خاطر چيو هو:

”واه...! يار چوڪرو ته ڏس! ڪيڏو سهڻو آهي...“

هن کي هڪ نظر ڏسڻ کان پوءِ توکي مرڪندي چيو هوم:

”ها واقعي! توکي وڻي ٿو...؟“

”اهڙي ڳالهه ناهي. پر هو ڏاڍو خوبصورت آهي.“

تو کي هڪ نظر مرڪي ڏسڻ کان پوءِ ان چوڪري کي سڏيو هوم:

جيڪو اچي پرسان واري سيت تي ويٺو هو:

”ايڪسڪيوزمي پليز...!“

هن ويجهو اچي چيو هو:

”جي سر!“

تون حيران رهجي وئي هئينءَ. مون آڌر پائي مرڪ آڻيندي هن

کي چيو هو:

”منهنجي محترم ٿي چئي، ته اوهان ڏاڍا خوبصورت آهيو...“

هن خوش ٿيندي توکي ڏسي مون کي چيو هو:

”ٽينڪ يو سر! ٽينڪ يو...“

اهو ٻڌي تون شرمائجي وئي هئينءَ. منهنجي ٻانهن جي ڏوري ۾

منهن لڪائي ڪلندي چيو هيئي:

”وڏو ڪمينو آهين...“

ڪلندي پڇيو هو مانءَ:

”ڇو...؟“

”مون سوچيو هو ته هن چوڪري جي تعريف ڪندس، ته توکي

ساڙڻيندڻ پر توتو ته رهندو مون کي شڪي ڪري ڇڏيو...“

تنهنجي ان ادا تي مرڪي پيو هوس. چيو هو مانءَ:

”ساڙا انسانذات جي وڏي ۾ وڏي توهين آهي جانان! منهنجي فطرت ۾ رتيءَ برابر به ساڙ نه اٿئي، سڄ اهو آهي، ته اهو چوڪرو واقعي ڏاڍو خوبصورت آهي.“

لهجاري مرڪ مرڪندي چيو هيئي:

”چڱو هاڻي بس! مون کي وڌيڪ شڪي نه ڪر.“

پوءِ اهو چوڪرو ڪراچيءَ تائين جيئن جيئن پنهنجا وار سنواريندو

۽ پوز هڻندو پئي هليو تيئن تيئن تون کلي کلي ڪيري پئي ٿينءَ.

اهو سفر ياد ڪري اداس مرڪ مرڪي پيو هوس. ڏيڍ ڪلاڪ

ڪن کان پوءِ بس جڏهن تال پلازه پار ڪيو هو تڏهن ائين لڳو هوم ڄڻ

هن پيري ڪراچي منهنجو آڌر ڀاءُ نه پئي ڪري ڪراچيءَ جا روڊ ۽

رستا ٻُسا ٻُسا لڳي رهيا هئا.

مراد جي فليٽ تي پهچي محسوس ڪيو هوم ڄڻ ڪراچي جون

سيئي ننڍيون وڏيون عمارتون ۽ گهميل هوائون پڇي رهيون هجن:

”چواڙي! هن پيري سنڌيا کي نه وٺي آيو آهين...؟“

ساڳيو سوال ڄڻ مراد جي فليٽ به پڇيو هو. ڪمري ۾ گهڙي ان

بيد تي ڪريو هوس، جنهن تي پاڻ سمهندا هئاسين، جنهن مان ڄڻ

تنهنجي خوشبو پئي آئي. هڪ وڏو ساهه کڻڻ کانپوءِ ڀانيو هوم ڄڻ اها،

سڄي خوشبو منهنجي اندر ۾ اوتجي وئي هجي. پاڻ ڇڏي ڏنو هيڻ،

اڪيون بند ٿي ويون هيون. ياد اچي رهيو هو ته انهن راتين ۾ تنهنجي

چوڙين جي جڏهن ڇن ڇن ٿيندي هئي، ته اها ايڏي ته وڻندي هئي، جو

ساهه ڪڍي ڇڏيندي هئي. هزارين پيرا ورجايل ۽ بي سواد ڳالهيون به

ان وقت مصريءَ جڙيون مٺيون پيون پائنجنديون هيون.

ڪيئن ٻڌايان! ته ڪيترا ئي ڏينهن ۽ راتيون ڪيئن گذريا هئا!

نه ڏينهن جو پتو پئي پير ۽ نه ئي راتين جو. ڏينهن ۽ رات ڄڻ مون لاءِ

فرق وڃائي ويٺا هئا، زندگي ئي ڄڻ هڪ ڪاري ۽ پيانڪ رات ٿي وئي

هئي. ڪجهه ڏينهن پڄاڻان هڪ شام جو همت ڪري اٿيو هوس.

وهنجي سهنجي تيار ٿي جيئڙ مٿان ٿي شرٽ پائي فليٽ کان هيٺ لٿو
هوس. سمنڊ ڏانهن ويندڙ بسن مان هڪ بس ۾ چڙهي ويٺو هوس. جنهن
ڪجهه ٿي منتن ۾ سمنڊ ڪناري پهچايو هو. بس مان لهي پنڌ ٿي پنڌ
سمنڊ ڏانهن وڌڻ لڳو هوس. ڪجهه ٿي پلن ۾ سمنڊ ڪناري تي ڪاٺ
جي پٿين سان لهيل خالي بينچ تي وڃي ويٺو هوس.

ڇا ٻڌايان؟ ته ڪيئن يادن جو سمنڊ اٿلي پيو هو ايئن پئي لڳو
سمنڊ ۾ ايڏيون ڇوليون نه هونديون، جيڏيون منهنجي من ۾ بي چيني ۽
تڙپ جون آهن!

ڪجهه وقت کان پوءِ هڪ گجرا ڪپائيندڙ چوڪريءَ اچي ٻه گجرا
مون ڏانهن وڌائيندي چيو هو:
”گجرا وٺندؤ صاحب؟“

کيس ويهه رپيا ڏيندي جڏهن گجرا پئي ورتو ته هن پڇيو هو:
”اوهان ته اڪيلا آهيو صاحب! پوءِ گجرا ڪنهن لاءِ پيا وٺو؟“
اداس مرڪ مرڪي چيو هو مانس:

”ڪنهن لاءِ ته وٺان پيو....“

هوءَ مرڪي گجرا ڏئي هلي وئي هئي. کيس ڪيئن سمجهايان ها،
ته مون اهي گجرا ٽو لاءِ پئي ورتا. جيئن جيئن شام گهري پئي ٿيندي
وئي، تيئن تيئن سمنڊ تي ميلو وڌيڪ مچندو پئي ويو. نه ڄاڻان اهو ڇا
هو جو پري کان ايندا. ڪيترين ئي چوڪرين جا چهرا تنهنجي چهري
جھڙا لڳي رهيا هئا. جنهن ڪري هر هر منهنجيءَ دل جو ڌڙڪو خاصو
وڌي پئي ويو. دل ۽ اکيون ڏاڍا بي چين ٿي پيا هئا.

خير اٿئي! سمنڊ جي ڇولين کي ڏسندي اهي سڀ منظر اکين ۾
تري آيا هيم. جن کي تو ۽ مون ڪڏهن گڏجي ماڻيو هو. مان پنهنجي
ياد جي اکين سان ڏسي رهيو هوس، ته پنهنجا وڙ ڪنيل آهن، تنهنجي
ساڄي ٻانهن منهنجي چيلهه ۾ آهي ۽ منهنجي ڪاٻي ٻانهن تنهنجي
ڪنڌ ۾. اسان سمنڊ جي ٿڌڙي ٿڌڙي پاڻيءَ ۾ پير پساڻي پसार ڪري

رهيا آهيون. سامونڊي گهميل هوائون تنهنجي زلفن کي هلڪو هلڪو
اڌرائي رهيون آهن. پنهنجا منهن پهڪي پيا آهن. پاڻ خوش آهيون.
ايترا خوش جوان خوشيءَ جو ڪو ڪاٿوئي نه ٿو ڪري سگهجي. پاڻ
رڳو مرڪون، ڪلون ۽ تهڪ ٿا ڏيون.....

ڪيئن ٻڌايان؟ ته ان تصور ڪرڻ سان منهنجي من ۾ سمنڊ
جيڏي اداسي لهي آئي هئي. ياد آئي هيم اها شام جڏهن مرڪندي
چيو هيئي:

”جانو!“

”جيءَ جانان!“

”اڪه دوجي ڪي لئي، فلم ڏئي اٿئي؟“

”ها ڏئي اٿم.“

”ان ۾ جيڪو گانو آهي، ’سولا برس ڪي بالي عمر ڪو سلام‘

ٻڌو اٿئي؟“

”ها ٻڌو اٿم.“

”هونءُ.... ڀلا ان ۾ اهو سين ڏٺو اٿئي، جنهن ۾ هيروئن هيرو جي

پيرن مٿان پنهنجا پير رکي، سمنڊ ڪناري تي گهمندي آهي.“

”ڏٺو اٿم، پر مهرباني! مان ايئن نه ڪندس.“

”ڇو...؟“

”اڙي يار! ان ۾ هو ڪري پوندا آهن.“

”ڀلي، پر مون کي ايئن گهمڻو آهي.“

مرڪي چيو هومانءَ

”ڇو ٿي مون موٽي جا هڏ گڏ ڇڏي ڇڙائين....!“

مرڪندي چيو هيئي.

”هل، سڌو ٿي بيهر، شاباس.“

پوءِ منهنجي پيرن تي پنهنجا ڪومل ۽ نفيس پير رکي، منهنجي

هٿن کي مضبوطيءَ سان پڪڙيو هيئي ۽ اسان

ٽوپڇاڻان...

”دنيا ميں سب سے پہلے جس نے دل ڊيا
 دنيا ڪے سب سے پہلے دلبر ڪو سلام“

ڳائيندا ڪجهه قدم ڪڍي گهميا هئاسين. تون بيحد خوش ٿي وئي
 هئينءَ. اهڙين ننڍڙين ننڍڙين دلبرايين کان پوءِ تنهنجي بهڪيل مُڪ
 جا رنگ ٿي پيا ٿي ويندا هئا. ان وقت جي مستيءَ ۾ تنهنجا گهرا ۽ پيارا
 نيٺ ويتر روشن ٿي ويندا هئا. ان وقت سوچيندو هوس، ته تنهنجي ان
 روشن نيٺن جي ڀل تي مان ڪائنات جون سموريون اونداهيون
 اورانگهي ويندس.

ڪيئن ٻڌايانءِ! ته تون وئينءَ، ته اهي روشنيون به ويون، اهي رنگ
 به ويا. ننڍڙيون ننڍڙيون دلبرايون به ويون، ته اهي معصوم مستيون به
 ويون. مون وٽ بچيون ته رڳو وڃي اونداهيون، گهريون، ڪاريون ۽
 پيانڪ اونداهيون، جيڪي ڄڻ مون کي ڪنهن بليڪ هول ڏانهن
 ڌڪينديون ٿيون وڃن.....



(4)

ڇا ٻڌايان ۽ ته اڳي جنهن ڄامشوري کان ٿورو به پري ٿيندو هوم ته
ڄڻ ساهه پيو نڪرندو هو ان ساڳي ڄامشوري ڏانهن موٽندي دل ٻڏي
وئي هئي. دل چاهيو هو ته يونيورسٽي ڇڏي ڏيان پر ايئن ڪرڻ ڪنهن
به ريت مناسب نه پئي لڳو. پندرهن ڏينهن تائين ڪراچيءَ ۾ رهڻ
کانپوءِ ڄامشوري موٽي رهيو هوس. بس ۾ چڙهي سيٽ تي ويهڻ کانپوءِ
ٽيڪ لڳائي اڪيون بند ڪري ڇڏيون هيون. ساڳيا ئي منظر نيٽن ۾ لهي
آيا هئا. چوندا آهن، ته ميلي جي موت خراب ٿيندي آهي پر پنهنجي
ڄامشوري ڏانهن موت ڏاڍي سٺي، بيحد پياري ۽ محبوب ٿيندي هئي.
ڪي ڏينهن پنهنجا مک بهڪيل هوندا هئا. مرڪه چين تان ويندي ئي
نه هئي. ڪجهه پلن کان پوءِ پنهنجو پاڻ تي ٽوڪ ڪندي سوچيو هوم
”اڪيون بند ڪرڻ سان دماغ به بند ٿي ويندئي ڇا؟ ۽ سنڌيا جون يادون
اڄڻ بند ٿي ويندئي ڇا؟“

پنهنجو پاڻ تي طنز به مرڪي ويٺو هوس. ڏيڍ ڪلاڪ کن کانپوءِ
بس ڄامشورو تال پلازه ڪراس ڪري هلي سنڌالاجيءَ کان بيٺي هئي،
ته پنهنجو ٿيلهو ڪٿي ان مان هيٺ لٿو هوس. جيڪو ويڄاڻڻ جي ڊپ

کان يڪو منهنجي ڪڇ ۾ ٿي پيو هو. ٿيلهو ڪلهي ۾ لڙڪائي پنڌ ٿي
پنڌ هاسٽل جو رخ رکيو هو. جيئن جيئن لورز پوائنٽ جي ويجهو پهچي
رهيو هوس. دل جو ڌڙڪو وڌندو پئي ويو.

سچ ٻڌايان! ته منهنجي سمورن حواسن تي تون وڌيڪ چٽائيءَ
سان ٿي نروار ٿي رهي هئين. منهنجي ساهن ۾ سمايل تنهنجي خوشبو
ويتر تروتازه ٿي پئي هئي. جيئن لورز پوائنٽ تي پهتو هوس، ته توتي
نظر پئي هيم. جن پيچرن تي پاڻ گڏجي گهمندا هئاسين، انهن ساڳين
پيچرن تي تون به سان پيارون ڪري رهي هئين. مون تي ڄڻ وڃ
اچي ڪري هئي، دل جي ڌرتيءَ تي پونچال مچي ويو هو. مٿو وري
گهاٽي ۾ اچي ويو هو. اکين اڳيان انڌاري چانئجي وئي هئي. دل کي
چڪ لڳي ويو هو.

هڪ دعا، جيڪا تنهنجي ڪري وسري وئي هئي، اها تنهنجي ئي
ڪري وري چپن تي اچي وئي هئي. دل ٿي دل ۾ چئي ويٺو هوس:
”اي خدا! مون کي صبر ۽ تحمل عطا فرما...“

ڏڪندڙ قدمن سان اڳتي وڌي ويو هوس. سڄو جسم ٿي ڏڪي ويو
هو. دل چاهيو هو ته ڪنهن وٽ جي پراسان ويهي رهان، پر پنهنجي
وڌيڪ تماشي ٿيڻ جي خيال کان ويهي نه سگهيو هوس.

سچ ٻڌايان! ته اها چاڙهي چڙهڻ منهنجي وس کان ٻاهر ٿي وئي
هئي. قدم ڀرا ٿي ويا هئا. بلڊ پريشر گهٽجڻ جي ڪري جسم جو سٺ
چڙائجي ويو هو. هڏن ۾ سور جي ست اڀري آئي هئي. پنهنجي جسم
تي پنهنجي ئي وجود جو بار ڏاڍو ڀاري ٿي پيو هو. ڪجهه گامون کڻي
اڳتي وڌيو هوس، ته پراسان اچي هڪ موٽر سائيڪل بيٺي هئي، جنهن
تي ويٺل همراه سلام ڪري پاڻ ڏانهن ڌيان ڇڪايو هو:
”اسلام عليڪم سائين!“

ڏٺو هوم ته شام واري شفت ۾ بلاڪ هاسٽل جي رسيشن تي ڪم
ڪندڙ چوڪيدار هو. کيس پنهنجي منهن جو تاثر چڱو ڪندي چيو هوم:

“وعلیکم سلام پيارا”

“ڪٿان پيا اچو سائين!”

“ڪراچيءَ مان”

“ويهو.....”

موٽر سائيڪل تي وهندي چيو هومانس:

“مهرباني پيارا!”

جيئن موٽر سائيڪل هلي هئي، ته چيو هئائين:

“اوهان جي برداشت کي سلام آهي سائين!”

هن جي اهڙيءَ ڳالهه ٿورو ٿورو حيران ڪري ڇڏيو هو. حيرانگيءَ

مان واتان نڪري ويو هو:

“جي!!”

“سائين ...! هيءُ اُها ساڳي چوڪري آهي نا جنهن سان اوهان

ڪلاڪن جا ڪلاڪ رسيشن واري فون تان ڳالهائيندا هئا، ۽ سڄي

ڪيمپس ۾ هٿن ۾ هٿ ڏئي گمندا هئا.”

هن جون اهي ڳالهيون ڄڻ ڀالا ۽ بڙڇيون ٿي لڳيون هيون. سچ

ٻڌايانءِ! ته توکان پوءِ ڄامشورو به مون لاءِ پنهنجي سڃاڻپ تو جيئن

متائي چڪو هو. هن چوڪيدار جون اهي ڳالهيون مون کي ڄامشوري

جو ٻيون تعارف لڳيون هيون. مون وٽ هن جي ڳالهين جو ڪو جواب

نه هو. چپ ٿيو ويٺو رهيو هوس، تان جو اچي هاسٽل پهتا هئاسين. موٽر

سائيڪل تان لهي سندس ٿورا مڇي، ڄڻ سڀني کان نظرون بچائيندو

پنهنجو پاڻ ۾ لڪندو وڃي پنهنجي ڪمري ۾ ڪريو هوس. منهنجو

ڪمرو جيڪو اڳ ۾ بتيون بند ڪرڻ کان پوءِ به ڄڻ روشن ۽ جيئرو

جاڳندو پئي لڳندو هو اهو هاڻي بتيون ٻرڻ کانپوءِ به ڄڻ ڪاري

ڪوٺڙي ۽ قبرستان پائنجي رهيو هو. مان ڪٿ تي ڦانءِ ٿي ڪريو

هوس. ياد اچي رهيو هو، آخري مهينن ۾ هڪ پيري پڇيو هيئي.

“منا!”

جوابيو هومانء

”جيء جانان!“

هزارين پيرا پچيل سوال پچيو هيئي:

”تون مون سان ڪيترو پيار ڪندو آهين؟“

ساڳيوئي جواب ڏنو هومانء:

”مان توهان تمام گهڻو پيار ڪندو آهيان جانان! بيحد پيار ڪندو

آهيان، حد کان وڌيڪ پيار ڪندو آهيان، تون منهنجو ساهه آهين.....“

مرڪي چيو هيئي:

”سچي؟“

تنهنجي مرڪنڊرنيشن ۾ ڏسندي چيو هوم:

”سچي جانان!“

هڪ لمحو منهنجي نيٽن ۾ ڏسڻ کانپوءِ چيو هيئي:

”مان توکي ڇڏي ڏيان ته پوءِ.....“

اهو ٻڌي دل جو ڌڙڪو وڌي ويو هو. ساهه منجهڻ لڳو هو. بيچيني

ٿي پئي هئي. تنهنجي نيٽن ۾ تڪ ٻڌي ڏسندي چيو هوم:

”شايد مان مري وڃان....“

ڳنڀير ٿيندي پڇيو هيئي:

”۽ توکي ڇڏي ڪنهن ٻي ڇوڪري سان گهمان ته....؟“

اڪيون بند ڪري هڪ وڏو ساهه کنيو هوم. دل جو ڌڙڪو وڌيڪ

وڌي ويو هو. اڪيون کولي توکي ڏٺو هوم. اداسي وٺي وئي هي. ان

اداسيءَ مان توکي ڏسندي چيو هوم لفظ ٽٽي رهيا هئا:

”پوءِ موت هڪ وڏي مهرباني لڳندي جي تون ايئن ڪندينء ته

مان نه مئلن ۾ هوندس ۽ نه جيئرن ۾....“

تهائين وڌيڪ اداس ٿي ويو هوس. چيو هومانء:

”پوءِ دعا ڪجانء جانان! ته اهو منظر ڏسندي ئي مان جهٽڪي ۾

مري وڃان ۽ بس.....“

“هيءَ! بس بس بس مون مذاق پئي ڪئي، تون ته صفا هٿن مان ٿو وڃين، تون مون سان ايڏو پيار ڪندو آهين...؟”
 “ان کان به گهڻو پيار ڪندو آهيان، سوچي ۽ ٻڌائي سگهڻ کان به گهڻو پيار ڪندو آهيان...”

خوش ٿي وئي هئڻيءَ، مرڪندي چيو هيئي:
 “چريا ڀٽان.....!”

“مان سچ ٿو چوانءِ جانان! مان توسان حد کان وڌيڪ پيار ڪندو آهيان، جيڪڏهن مون کي ڇڏڻو هجي، ته مون کي اهڙو درد ڏجانءِ، جو مان ان جي هڪ ڌڪ ۾ ئي مري وڃان...”

پاڪر پائيندي چيو هيئي:
 “بس هاڻي لهيو لهيو ڪا نه ٿي ڇڏيان توکي!”
 مان دلگير ٿي پيو هوس، ته چيو هيئي:

“ڪنا ڀٽان! مان به ته توسان ايڏو پيار ڪندي آهيان نا”

ان وقت چاهيندي به منهنجي دل ان ڪٽڪي مان نه نڪري سگهي هئي، ۽ اهو ڪٽڪو ڪڏهن ڪڏهن وڌي ڏاڍو بيچين ڪري ڇڏيندو هو. ڪڏهن ڪڏهن تنهنجي لامحدود پيار تي سوچيندو هوس، ته پوءِ ان ڪٽڪي جو سوچي پنهنجو پاڻ تي ملامت ٿيڻ لڳندي هئي، پر ڏسندي ئي ڏسندي اهوئي ٿيو جنهن لاءِ مون خدا کي گهڻو ئي ٻاڏايو هو. تون رڳو مون کي ڇڏي ڏنو پر منهنجي سامهون ڪنهن ٻي سان هٿن ۾ هٿ ڏئي گهمين ڦرين به پئي. سوچيم پئي ته ان پيڙا جي پيٽ ۾ موت ڪيڏي گهٽ ۽ ننڍڙي تڪليف آهي. دل ۾ آيو هو ته اهي شخص ڪيڏا نه خوش نصيب هوندا آهن، جيڪي هن قسم جي سور جي هڪ ئي سٿ ۾ پورا ٿي ويندا آهن. مان ته موت کان به بدتر روڳ جي ور چڙهي چڪو هوس. اها چوڪري جنهن سان ايڏي اٿاهه محبت هجي، جنهن سان ايڏي ويجهڙائي هجي، جنهن سان گڏ جيئڻ ۽ مرن جا وچن هجن، جيڪا ڪنهن وقت زندگيءَ جي سمورين حسناڪين،

جذبڻ، احساسن، امنگن ۽ محبتن جي سڀ کان وڏي محرڪ هجي. اها جي ايڏي اوڀري ٿي وڃي، جو ڪنهن راهه تي سڃاڻي به نه، ته پوءِ ساڳي خوشيءَ ۽ ڪامرانيءَ جو محرڪ ڇوڪري ڦري ناڪامين، محرومين، اڻ ڪٽ ڏکڻ ۽ پيڙائڻ جو محرڪ بڻجي پوندي آهي....

خبر اٿئي! توپڄاڻان تنهنجي دوريءَ جي درد ۾ ايترو ته پوڳي چڪو هوس، جو موت پنهنجي سڄي دهشت ٿي وڃائي ويٺو هو، مان ته هر لمحي مري رهيو هوس، اهو موت ته مون کي ڄڻ ازلي چوٽڪارو لڳي ها....

ڪمري تي لڄندي تڙپندي ۽ ڦٽڪندي چڱو وقت گذري چڪو هو ان ٿي لوڄ پوڄ ۾ ٻڏو پيو هوس، ته در ڪڙڪيو هو، دل نه چاهيو هو ته اتي در کولجي، سوچيو هوم جيڪو به هوندو، تولا ضرور پڇندو، ان ڪري در نٿو کوليان؛ پر در هو جو مسلسل ڪڙڪايو پئي ويو، تن پيرن کانپوءِ اتي وڃي در کوليو هوم. سامهون محمد علي بيٺو هو مون کي ڏسندي ئي چيو هئائين.

”هل صاحب! ڪيڏانهن غائب ٿي ويو هئين؟“

کيس جواب ڏيڻ کان اڳ سوچيو هوم:

”ڪاش جيڪر ڪيڏانهن به غائب ٿي سگهجي ها.....!“

منهنجي جواب ڏيڻ کان اڳ ئي ڪمري ۾ داخل ٿيندي پڇيو هئائين:

”ڳوٺ ويو هئين ڇا؟“

ڪمري جون بتيون ٻاريندي چيو هوم:

”ڪراچي ويو هوس....“

”خير ته آهي نه؟“

”ها، مڙئي خير آهي...“

ڪجهه گهڙيون ڇپ رهڻ کان پوءِ هڪندي پڇيو هئائين:

”پاڻي سنڌيا...“

هن اڃان تنهنجو نالو ئي مس ڪيو هو، ته وري دل جو ڌڙڪو وڌي

ويو هوم، دل مان دعا نڪتي هئي:

توپڄاڻان...

”اي خدا! مون کي صبر ۽ تحمل عطا فرما.“

هن جملو پورو ڪيو هو:

”پاڻي سنڌيا، جنهن ڇوڪري سان گڏ گهمي ٿي پئي، اهو هن جو ڇا ٿئي؟“

اڪيون بند ڪري هڪ اونهو ساهه کنيو هوم چين تي ڦڪي مرڪ تري آئي هئي. نظرون جمڪائي ڇڏيون هيون اداسي گهري ٿي وئي هيون. الاءِ ڪيئن نڙيءَ مان لفظ نڪتا هئا:

”هوءَ هاڻي اوهان جي پاڻي نه رهي آهي محمد علي...!“

ويچاري کان ڏک مان دانهن نڪري وئي هئي:

”آئي.....“

سڄي ڪمري ۾ سانت ڇانئجي وئي هئي. هن پنهنجي منهن

ڳالهائيو هو:

”اسان هنن کي ايترو ويجهو ڏسي سمجهي ويا هئاسين، ته هاڻي

تنهنجي دنيا ويران ٿي ويندي....“

هن پنهنجو پاڻ ڪرسيءَ تي ڇڏي ڏٺو هو ۽ اداس اکين سان مون

کي ڏسندو رهيو هو. مون هن کان پنهنجون نظرون چورائي ورتيون

هيون. پوءِ ڪيتري ئي وقت تائين ڪمري ۾ سانت سڌا ڪا پري

روئندي رهي هئي.



(5)

بي ڏينهن صبح جو جڏهن وڃي آئيني اڳيان بيٺو هوس، ته پنهنجو پاڻ کي ڏسڻ کان پوءِ حيرت وٺي وٺي هئي. منهنجون اکيون جيئن جو تيسن ڳاڙهيون هيون، چپ سُڪي ٺوٺ ٿي ويا هئا. شيو وڌيل هئي ۽ منهن جو رنگ ڪارائيل هيو. برش ۽ شيو ڪري صابن ۽ شيمپو سان وهنجي، منهن تي ڪريم لڳائي، پينٽ شرٽ پائي، پرنٽيوم لڳائي، جڏهن ڦٽي ڏيڻ لاءِ وري وڃي آئيني اڳيان بيٺو هوس، ته ڏٺو هوم، منهنجي مُڪ تي ساڳي اداسي ڇانيل هئي. جنهن کي پاڻ ڏسي پنهنجو پاڻ تي رحم پئي آيو. ڦٽي ڏئي ڪمري کان نڪري آرٽس فيڪلٽيءَ ڏانهن وڌڻ لڳو هوس. ٻاهريون سڄو ڪاروهنوار ساڳيو ئي هو، پر منهنجي دل جي دنيا جي اجڙي وڃڻ کانپوءِ سڀ ڪجهه اداس لڳي رهيو هو. مان سڀني کان نظرون بچائيندو وڃي سنڌي شعبي پهتو هوس. مئٽرم گلمينا پنهنجو ليڪچر پورو ڪري جيئن پنهنجي آفيس وٺي هئي ته ڪجهه متنن کانپوءِ مان به سندس آفيس ويو هوس. جيئن دروازو ٽپي اندر داخل ٿيو هوس، ته مئٽرم ڪلي ڪيڪاريو هو. مان آفيس ۾ پيل ڪجهه ڪرسيون مان هڪ ڪرسيءَ تي وڃي ويٺو هوس. مئٽرم هڪ گهرڙيءَ تائين غور سان ڏسڻ کان پوءِ پڇيو هو:

تو ڇا ٿان ...

”ڪيئن آهين منصور؟“

”ٺيڪ آهيان مٽلڊر!“

”ڪٿي هئين هيترا ڏينهن؟ ڳوٺ ويو هئين ڇا؟“

”نه مٽلڊر! ڪراچيءَ ويو هوس.“

”خير پر.....؟“

”بس مٽلڊر! ايئن ئي...“

”ڏس منصور! مان توکي هڪ ڳالهه چوڻ ٿي چاهيان...“

مون مٽلڊر ڏانهن نهاريو هو. هن انتهائي وضعداريءَ سان ڳالهائڻ

شروع ڪيو هو:

”منصور! تون هڪ سٺو شاگرد آهين. مون ڏٺو آهي، ته تنهنجا

رجحان ٻين شاگردن جي پيٽ ۾ ڏاڍا مثبت آهن. تون ڏاڍو محنتي ۽

ذهين شاگرد به آهين. تنهنجي سڄي يونيورسٽي لائيف منهنجي اڳيان

گذري آهي، جيڪو ٿيو تنهن کي وساري پنهنجي پڙهائيءَ ڏانهن ڌيان

ڏي توکي تنهنجي ماءُ آهي، پيڙ ۽ پاءُ آهن. مان به تولاءِ تنهنجي ماءُ جي

جاءِ تي آهيان.“

مون کان بي اختيار نڪري ويو:

”بي شڪ مٽلڊر! اوهان مون لاءِ بلڪل منهنجي ماءُ جي جاءِ تي

آهيو...“

”توڪي سٺا دوست آهن، ٿورو گھڻو نالو اٿئي. ان ڪري پنهنجو

پاڻ کي سنڀال! اهو وساري ڇڏ، ته ڪا ڇوڪري تنهنجي زندگيءَ ۾

آئي هئي...“

ڪنڌ هيٺ ٿي ويو هو. مٽلڊر وڌيڪ ڳالهائي رهي هئي.

”توڪي ته ڪو guilt جو احساس نه آهي نا؟! تو ته هن کي نه ڇڏيو

آهي نا“

”نه مٽلڊر....!“

”شخصي آزادي ته تون به هن کي ڏين ها، باقي معاشي حوالي کان هوڏانهن ڪجهه وڌيڪ فائدو نظر آيو هوندس نه؟“

مئٽر جي هر ڳالهه توريل تڪميل پئي لڳي نه ڇڄ ته اهي ڳالهيون ٻڌندي ڇا پئي گذري؟ ۽ نه ڄاڻان ته ڪيئن پنهنجو توازن برقرار رکي سگهيو هوس. مئٽر جي پڇيل سوال جو جواب ڏيندي دل ڏاڍو ڏکي رهي هئي:

”جي مئٽر! هن کي پنهنجو مستقبل هتي وڌيڪ بهتر نظر آيو.“
”چري هڪڙي مستقبل جي هن کي ڪهڙي پڪ آهي؟
ڪهڙي پڪ آهي، ته اهو ساڳيو ماڻهو اڳتي هلي هن سان شادي به ڪندو؟ ۽ هن جو مستقبل توکان وڌيڪ بهتر آهي؟“
”بس مئٽر! هن کي ايئن سمجه ۾ آيو...“

”هڪ ڳالهه چوانءِ منصور....!“

ان کان اڳ جو مان ڪجهه چوان ها، مئٽر چيو هو:
”ڏسجانءِ منصور! هڪ ڏينهن هوءَ ڏاڍو پڇتائيندي ۽ تون شڪر ڪر جو هوءَ توکي شادي کان اڳ ڇڏي وئي، جيڪڏهن شاديءَ کان پوءِ ڇڏي ها، ته سوچ ڪيڏو خراب ٿئي ها!“

ڪيئن ٻڌايانءِ ته ان وقت منهنجي حالت ڇا ٿي وئي هئي، نظرون جمڪي ويون هيون. مئٽر لطيف سائينءَ جو بيت پڙهندي چيو هو:

”ايءَ نه مارن ريت، جي سيٺ مٿائين سون تي،

اچي عمر ڪوٽ ۾ ڪنڊيس ڪانه ڪُريت،

پڪن جي پريت، ماڙين سين نه مٽيان.

”سون تي سيٺ مٿائيندڙ ڇوڪريءَ جو ڪهڙو اعتبار؟“

مان چپ ٿي ويو هوس. مئٽر کي جواب ڏيڻ لاءِ لفظ ڪونه ٿي مليا، مئٽر به جيڪو ڳالھيو پئي، سو تڪليف مان پئي ڳالھايو. ساڳي ئي تڪليف مان ڳالھائيندي چيو هئائين:

”جيڪو ٿيو سو ٿيو هاڻي ان کي وساري ڇڏا ۽ پنهنجي زندگي کي نئين سري سان شروع ڪر....“

تو پڄاڻان ...

مٿاڻي کي ڪيئن ٻڌايان ها، ته سندس ڳالهين کي منهنجي دماغ ته
مڃي ورتو هو پر هيءُ جا منهنجي دل هئي، سا ڪجهه به مڃڻ کان نابري
واري بيٺي هئي، ڇو ته منهنجا توهان دماغ جا نه پر دل جا رشتا هئا....

تنهنجين ئي سوچڻ ۾ گم فيڪلٽيءَ کان موٽي رهيو هوس، ته
فيڪلٽيءَ جي گيت تي سڪندر ملي ويو هو. هو هڪ ڀل لاءِ مون کي
ڏسندو ئي رهيو هو. پوءِ ڏکاري آواز ۾ چيو هئائين:

”توهان به اهو ئي ٿيو نه.....؟“

بي دليءَ سان مرڪي چيو هومانس:

”ها، ان کان ڪجهه خاص نه ٿيو...“

”ڪيڏانهن تو وڃين...؟“

”هاستل.....“

”هل ته پهرين ڇانهه ٿا پيئون...“

”ٺيڪ آهي، هل...“

”سينٽرل لائبريريءَ جي پٺئين ڪينٽين تي ٿا هلون...“

”ڪيڏانهن به هل، مون لاءِ هاڻي هر جاءِ هڪ جمڙي آهي...“

هن هڪ نظر منهنجي چهري کي ڏسڻ چاهيو هو مان سندس هٿ
پڪڙي اڳتي وڌي ويو هوس. هڪ ته مون ڪڏهن اهو سوچيو نه هو ته
تون مون کي ڇڏي ڏيندين، ۽ جي ڇڏيندين به ته تنهنجي باري ۾
پڇيل ڳالهين کان ايڏو ساهه ويندو تنهن جو ته اندازو ئي نه هو!
سڪندر سان هلندي به اهڙي ئي خوف ۾ ورتل هوس. ان ئي خوف ۾
هلندا جڏهن لائبريريءَ جي پٺئين پاسي پهتا هئاسين ته ڄڻ منهنجي
مٿان ڪا چپ اچي ڪري هئي.

تون هن سان گڏ ويٺي هئين. مان ڏکندڙ قدمن سان اڳتي وڌي
وڃي سينٽرل لائبريريءَ جي مين گيت جي ٻاهران ساڄي پاسي ٺهيل
ڪينٽين جي پيل ڪرسي تي ويٺو هوس. سڪندر به منهنجي اڳيان

پيل ڪرسي تي اچي ويٺو هو. ڪجهه وقت لاءِ اسان جي وچ ۾ گهري خاموشي ڇانئجي وئي هئي. پوءِ خاموشي ٽوڙيندي هن پڇيو هو:

”ان چوڪري جي ڪري توکي ڇڏيو اٿائين...؟“

مان کيس ڪوبه جواب ڏئي نه سگهيو هوس، ته چيو هئائين:

”هڪ ڏينهن هوءَ ڏاڍو پڇتائيندي...“

مون کان بي چينيءَ مان نڪري ويو هو.

”ايئن نه چئ سڪندر...! ايئن نه چئ ته هوءَ هڪ ڏينهن

پڇتائيندي ٿوري دير اڳ مئبم به ايئن پئي چيو ڪجهه ڏينهن اڳ مراد

به ايئن پئي چيو. مان ڪڏهن به نه چاهيندس، ته هن کي زندگيءَ ۾

پڇتائڻو پوي مان ته اهو ٻڌائي به نه ٿو سگهان، ته هن سان گڏ مون هن

ڪائنات جون ڪيڏيون حسناڪيون ڏٺيون آهن، هن جي هوندي

منهنجي من ۾ جيڪي احساس ۽ جذبا اڀريا، منهنجي ذهن ۾ تخيل ۽

تصور ۾ ڪيڏي وسعت ۽ گهراڻي آئي، اهي سڀئي وارتائون بيان ڪرڻ

کان به مٿانهيون آهن سڪندر! ۽ ويندي ويندي به هوءَ ڪيترن ئي اسرارن

تان ڀردو ڪٽندي وئي آهي. هوءَ منهنجي محسن آهي سڪندر...!“

مون کان اتي ويٺو نه پئي ٿيو! ان ڪري سڪندر کي چيو هوم ته

هومون کي هاسٽل ڇڏي اچي، مان هن سان گڏ ٽڪل ۽ ساٿي جسڙ ۽

بي حال ٿيل قدامت سان هاسٽل ڏانهن وڌي رهيو هوس، هاسٽل هئي، جا

ستين آسمان کان به پري ڀانئجي رهي هئي...



(6)

خبر اٿئي! جڏهن ڪو پڇندو هو ته تو مون کي ڇڏي ڏنو يا ڇو ڇڏي
ڏنو؟ تڏهن انهن سوالن سان منهنجو رڳو ذهن ئي نه پر دل به چچرجو
لڳندي هئي. مان تمام وڏيءَ تڙپ ۽ بيچينيءَ تي ضبط ڪندي پنهنجي
رشتي جي لڄ رکڻ جي ڪوشش ڪندو هوس. ان ڏينهن جيئن ئي
پنهنجي هاسٽل جي گيٽ کان ٻاهر نڪتو هوس، ته پٺيان سڏايو هو:

”منصور صاحب....!“

ڪنڌ ورائي پٺيان ڏٺو هومر به التجاتل شاگرد هئا. جن ڏند تيزيندي
اچي منهنجي ڀرسان پهچي سلام ڪيو هو:

”سائين اسلام عليڪم...!“

کين سڃاڻڻ جي ڪوشش ڪندي جواب ڏنو هومر:

”و عليڪم سلام...“

”ڪيئن آهيو...؟“

هنن کي سڃاڻڻ جي ساڳي ڪوشش ڪندي جواب ڏنو هومر:

”ٺيڪ آهيان...“

”سائين! مائينڊ نه ڪريو ته هڪ ڳالهه پڇيون!؟“

مان سمجھي ويو هوس. ته کين ڇا پڇڻو آهي. هڪ ڪرب ۾
متبلا ٿي ويو هوس. لاشعوري طور هڪ جملو ڇڏائجي ويو هوم:
”نه نه پڇو.....“

ڏند تيڙيندي پڇيو هئائين:

”توهان جي ڪلاس فيلو توهان کي ڇو ڇڏي ڏنو؟“

هڪ پل لاءِ کين ڏسندو رهيو هوم. من ۾ ڪروڙ ڀرجي ويو هو. آواز
ريهجي ويو هو. دل ۾ آيو ته کين ست سُر يون ٻڌايان. پر وري خيال ٿيو
هو. ته اهڙن ماڻهن جو تعداد تمام گهڻو آهي. ڪنهن ڪنهن سان
جهيڙيندس. ان ڪري چيو هومان:

”بس پاءُ! ان ۾ ئي رب جي رضا هئي...“

اهو جملو ڳالهائي اڳتي وڌي وڃڻ چاهيو هوم ته واڇون
وڪيريندي وري پڇيو هئائون:

”اهو ته آهي. پر وري به.....“

”او..... هو...“

من ۾ متل ڪروڙ مُڪ تي چڙهي آيو هو. وڏي ڪرب مان کائڻن

پڇيو هوم:

”اوهان يونيورسٽيءَ جا شاگرد آهيو؟“

”ها سائين.....“

”اوهان جا ڪلاس صحيح هلندا آهن؟“

هومون کي ڏسڻ لڳا هئا. مون مٿن سوالن جي ڀرمار لائي ڏني هئي:

”اوهان جو سليبس وقت تي پورو ٿيندو آهي؟“

هو خاموشيءَ سان مون کي تڪڙ لڳا هئا:

”اوهان جو سليبس موجوده دور جي حساب سان، اوهان لاءِ

فائديمند آهي؟“

”او.....“

سندن ڳالهه ڪٽيندي چيو هوم:

تو پڄاڻان ...

”هيءَ يونيورسٽي اوهان جي والدين جي خون ۽ پگمر جي ڪمائيءَ
مان هلندي آهي. ان کي بهتر بنائڻ لاءِ اوهان ڪڏهن سوچيو آهي؟“
”سائين! اوهان ته ناراض ٿي ويا....“

”منهنجي ناراضگيءَ کي هٽو ڏيند! اوهان ڪجهه تخليقي
سوچيو ۽ ڪنهن جي ذاتي زندگيءَ ۾ دخل نه ڏيو...“

اهو جملو ڳالهائي اڳتي وڌي ويو هوس، نه ڄاڻان هنن پٺيان
ڪهڙي بڙ بڙ پئي ڪئي، سوچيم پئي ته هن قسم جا همدرد جيڪڏهن
پنهنجين همدردين جا سلسلا بند ڪن. ته جيڪر سماج جو ڏاڍو ڀلو
ٿي پئي.

ڪيئن ٻڌايان! ته ڪيئن وڪ وڪ تي ڏنگجي، اڳتي وڌي رهيو
هوس. جيالاجي ۽ باطني شعبا پار ڪندي ۽ سينٽرل لائبريريءَ جي
پنئين پاسي پهچندي پهچندي ڪيئي ڀيرا پاڻ کي سڏ ٿيندي ٻڌو هوم
”منصور صاحب!... منصور صاحب!...“

جڏهن ڪنڌ ورائي پٺيان ڏٺو هوم ته پتو پيو هو ته مون کي ڪنهن
سڏيو نٿي نه آهي. ان وقت وري پنهنجو پاڻ تي رحم اچڻ لڳو هو. طبيعت
خراب ٿي وئي هئي. ان ڪري ڪلاس وٺڻ جو ارادو تبديل ڪري
ڪامريڊ حيدر بخش جتوئي پويين ڏانهن وڃڻ جو رخ رکيو هيم.
سينٽرل لائبريري ۽ انسٽيٽيوٽ آف ڪمپيوٽر سائنس ۽ ميٿاميٽڪس پار
ڪريه انسٽيٽيوٽ آف انفارميشن ٽيڪنالاجي واري لاهيءَ تان لهڻ لڳو
هوس. اهي سڀ منظر اکين اڳيان ڊوڙي آيا هئا. جن ۾ پاڻ هٿن ۾ هٿ ڏئي
ڪلندا ڊوڙندا هيٺ لهندا هئاسين.

ياد اٿئي! پهرين دفعو پاڻ اتان ڪيئن ڊوڙيا هئاسين. ان وقت تو
مرڪي منهنجي اکين ۾ ڏسندي چيو هو:

”منهنجي دل ٿي چئي ته هتان هٿن ۾ هٿ ڏئي ڊوڙندا هيٺ لهون..“

مرڪندي چيو هومانءَ:

”چري آهين ڇا؟“

پنهنجين نيٽن جي ماڻڪين کي گول ڪندي چيو هيئي:
”ڇو...؟“

”نه بابا نه! مون جھڙي موٽي ماڻهوءَ کي پڇرائي زلزلو آڻائيندين؟
ڇا؟“
”ها ها ها...“

تهڪ ڏٺي کلي پئي هئين. سڄو منهن بهڪي پيو هيئي.
منهنجي کاٻي هٿ کي پڪڙي چيو هيئي:
”هل سڌو ٿي پڇ، نه ته کائين نه مارا!“

تنهنجي اهڙي ڊاٻي ملڻ کان پوءِ مرڪي پيو هوس. منهنجي هٿ
کي چڪيندي هيٺ ڊوڙي هئين. مان به توسان گڏ ڊوڙي پيو هوس.
توکان خوشيءَ ۽ مزي مان نڪري ويو هو.
”هو.....!!!“

مون کان به نڪري ويو هو:
”هو.....!!!“

تيزيءَ سان هيٺ ڀڄندي پنهجي کان تهڪ نڪري ويا هئا. هيٺ
لهي پاڻ سهڪي پيا هئاسين. سهڪندي پيار مان چيو هيئي:
”خدا خوش ڪندئي جانو!“
سهڪندي ۽ مرڪندي پڇيو هو مان:
”ڇو...؟“

”ڇو ته تومون کي ڏاڍا مڙا وٺرايا آهن....“
توتي پيار اچي ويو هو. توتي ناز ڪندي چيو هوم:
”خدا خوش ڪندئي جانان!...“
ماڻا ڪندي پڇيو هيئي:
”ڇو...؟“

”ڇو ته تومون کي ڏاڍا مڙا وٺرايا آهن.“
خوش ٿي وئي هئين.

خوش ئى خوش هلندا، جيئن ئى پويلىن كان تورو اڳتي وڌيا
هئاسين، تە انبن جي وٽن ۾ لڙڪندڙ انٽريون ڏسندي چيو هيئي:
”آئي واه....“

مون جيئن اوڏانهن ڏٺو هو تہ چيو هيئي:
”مونکي انٽريون پتي ڏيہ هاسٽل تي وڃي چٽي ٺاهي کائيندس.“
”بلڪل پتي ڏيان، ها جانان! پر ڏس تہ سهي ڪيڏو مٿي آهن،
مان ڪيئن پهچي سگهندس؟!“

”ڪنا پٿان! وٺ تي چڙهي پتي اچ نا“
کل نڪري وئي هيئي، کلندي چيو هو مان:
”ڪني پٿين! مان وٺ تي ڪيئن چڙهي سگهندس؟“
کلندي چيو هيئي:
”تون چڙهڻ جي ڪوشش تہ ڪرا!“
”منهنجو مٿڪو پڇائيندين؟ ڇا؟“
”خدا خير ڪري! اهڙيون وايون نہ ڪيندو ڪرا! خبر بہ اٿئي! تہ
مان تولاءَ ڪيتري چري آهيان.....!“
”سوري جانان....!“

پوءِ بہ پٿر کڻي، مون کي هٿ ۾ ڏيندي چيو هيئي:
”چڱو ڀلا هي وٺ! پٿرن سان انٽريون چٽي، ڪيرائي ڏي“
”تہ بابا نا ٻانهن مان ست نڪري ويندي...“
پيار مان ڪاوڙ ڪندي ڪيو هيئي:
”آئي.....“
تنهنجي ان پيار واري داهي ۾ ايندي چيو هو:
”چڱو ڀلا ڪوشش ڪيان ٿو.“
انٽرين جو نشانو وٺندي اوڏانهن پٿر اڇلايو هيڻ. مون شهري بابوءَ جو
نشانو گسي ويو هو. تهڪن ۾ پڄي وئي هيئن، ان ئي حالت ۾ چيو هيئي:
”نشانو بہ نہ ٿو چٽي سگهين ڪنا؟“
توپچاٿان ...

شڪي ٿي مرڪي ڏٺو هومان، ته منهنجن ڳلن کي پڪڙي چيو هيئي
”اڙي منهنجو جانيئڙو...! هاڻي ڏسجان، ته مان توکي ڪئين ٿي
انٽيون ڪيرائي ڏيان.“

پوءِ هن پٿرن کي پاڻ ۾ ٽڪرائيندي چيو هيئي:
”هاڻي ڏسجانءِ....“

پٿر پاڻ ۾ ملي ٿڪ ٿڪ ڪرڻ لڳا هئا. پوءِ هڪ اک بند ڪري
نشانو وٺي پٿر کي انٽيون ڏانهن اڇلايو هيئي. هڪ پٿر سان هن وڏين
انٽيون اڇي هيٺ ڏپڪو ڪيو هو. انهن جي ڪرندي ئي چيو هيئي:
”ڏٺئي.....!“

”توڪي داد ڏيڻ لاءِ تاڙيون وڄائيندي چيو هوم:
”ها بابا ها، ڏٺم به ۽ مڃيم به...“

”الاءِ متان نه مڃين؟“

”منهنجي اهڙي مجال! جو نه مڃان؟!“
خوش ٿيندي چيو هيئي:

”خبر اٿئي! مارئي هاسٽل اندر انب جا ڪوڙ وڻ آهن. مان هاسٽل
ويندي آهيان، ته ڪوڙ ڇوڪريون منهنجو انتظار پيون ڪنديون آهن، ته
جيئن مان انهن کي انٽيون پتي ڏيان!“
”واھ...!“

”هڪ ڏينهن وڻ تي چڙهي ويڙ ته هيٺان ڇوڪرين پئي چيو
اڙي! تون ڇوڪري آهين يا پولڙي! منتن ۾ وڻ تي ٿي چڙهي وڃين!“
حيرت مان پڇيو هومان:

”تون وڻ تي به چڙهي ويندي آهين!“
”اوھ... منتن ۾.“

”وڏي ڳالهه آهي...“

”خبر اٿئي! اسان جي گهر ۾ نرم ۽ انب جا وڻ آهن. ننڍي لاءِ هڪ
پيري انب جي وڻ تي چڙهي ويٺي هيس. امان هيٺان سڏ پئي ڪيا، مون
توپڄاڻان...“

کيس ڪو جواب نه ڏنو هن ويڇاريءَ سڄي گهر ۾ پئي سنڌيا سنڌيا
ڪئي، پوءِ اوڙي پاڙي مان پڇائي، جڏهن ٽڪجي اچي وڻ هيٺان ويئي
ته مٿان پيار مان سڏ ڪندي چيو هو مانس:

”اماڻ! ڪنهن کي پئي ڳولين؟“

هن ڪاوڙ ۾ اچي چيو هو:

اڙي لڪ جي لعنت اٿئي! تون وڻ تي ويئي آهين، مان جو هڻي
سڄو ڳوٺ ڳولهرايو آهي“

تڏهن مان ڏاڍا تهڪ ڏئي ڪلي هيس، پوءِ اماڻ اڪثر پهرين وڻن تي
ڏسندي هئي، مٿي ويئي هوندي هيس، ته هيٺ لهي اچڻ لاءِ چوندي هئي،
اتي نه هوندي هيس ته پوءِ ڪمرن ڏانهن منهن ڪري سڏ ڪندي هئي،

تنهنجيان انهن دلبرائين شرارتن تي پاڻ ڪلي پيا هٽاسين. سڄ ته انهن
معشوق اداثن تي مون کي ڏاڍو پيار پئي آيو. ڇا ته خوش هٽاسين پاڻ!

خبر اٿئي! اهي سڀ پياريون ڳالهائون ياد ڪري مان ان ئي وڻ
هيٺان ويهي رهيو هوس. مون مٿان چڻ برف ڪري پئي هئي. بلبل
پريشر گهٽجي ويو هو. دل جو ڌڙڪو وڌي ويو هو. ساهه منجهڻ لڳو هو.
مٿو ڳورو ٿي ويو هو. ايئن پئي لڳو چڻ ڌرتيءَ جو گولو منهنجي مٿي تي
پيو هجي. هڪ اڻ ڪٽ عذاب ۾ پيڙجي رهيو هوس. ان وقت مون وٽ
بيو ڪجهه به نه هو، سواءِ منهنجي بيوسيءَ جي

(7)

خبر اٿئي! انهن ڏينهن ۾ منهنجون ڪيفيتون ڏاڍيون عجيب ٿي ويون هيون. توکي هن سان ڏسندو هوس ته منهن ۾ ڪهڙي مڇي ويندي هئي. پر جنهن ڏينهن توکي نه ڏسندو هوس، ته سڄي ڪيمپس ۾ منهنجون اکيون توکي ئي ڳولينديون هيون. جيتوڻيڪ تون منهنجين اکين ۾ سمايل رهندي هئينءَ. پر تڏهن به اڃا ڇو توکي سامهون ڏسڻ چاهيندو هوس. توکي هن سان ڏسي پهرين حد کان وڌيڪ وڏي ڪرب ۾ وڪوڙي ويندو هوس. پر پوءِ هڪ عجيب قرار پيو ايندو هو جنهن ڏينهن تون نظر نه ايندي هئينءَ، ان ڏينهن منهنجي دل ڏاڍي اتاولي ۽ بي چين ٿي پوندي هئي. ڪٿي به قرار ڪونه ايندو هوم. منهنجي چرياڻ دل ۽ اکيون ان ڏينهن جامشوري جي پٿرائين رستي تي توکي ئي ڳولينديون رهنديون هيون. اها هڪ عجيب ماجرا هئي. ڪنهن به عقلي امر کان مٿانهين.....!

ان ڏينهن تون ڪيمپس نه آئي هئينءَ. ڪلاس مان جيئن استاد روانو ٿيو هو ته پنهنجي ڪلاس فيلوز تعزيتي انداز ۾ ڏک جو اظهار ڪيو هو هنن جي ذهنن ۾ روايتي بيغيرتائي غيرت ڪر کڻي بيٺي

هئي، روايتي طور افسوس ڪرڻ کان پوءِ هنن هڪ اهڙي عجيب ڳالهه ڪئي هئي، جو مان ڏاڍو حيران ٿي ويو هوس. اسان جي ڪلاس جي سي آر هنن جي نمائندگي ڪندي چيو هو:

”يار منصور! سنڌيا توکي ڇڏيو آهي، اسان اهو ئي زهر جو ڍڪ لائي ڪيئن پي ويا آهيون، هاڻي هوءَ وٽي ٿي پي ڊپارٽمينٽ جي چوري سان هٿن ۾ هٿ ڏئي رڻندي....“

هن ايجان پنهنجو جملو پورو ٿي نه ڪيو هو ته پنهنجو ٻيو ڪلاس فيلو شروع ٿي ويو هو:

”ڀڳسان هو چورو ته ڏسو! هوءَ ڪلاس پئي وٺندي آهي، ته هو ڪاريڊور ۾ چوڪيدار لڳو ويٺو هوندو اٿس....!“
وري سي آر ڳالهائيندي چيو هو:

”يار! اهو هاڻي اسان جي شعبي جي غيرت جو مسئلو آهي. شعبي جا ٻيا شاگرد به صفا باهه لڳا پيا آهن، هاڻي هن سان گهٽ نه ٿيندي....“
مون کين چيو هو:

”سڀ کان پهرين ته مان اوهان جي همدرديءَ لاءِ، اوهان جو ٿورائتو آهيان، جو اوهان منهنجي تڪليف کي سمجهيو آهي، ٻي ڳالهه ته هوءَ جنهن چوڪري سان گهمي ٿي پئي، اهو هن جو مائٽ آهي. هنن جي گهر وارن کي به ان ڳالهه جي خبر آهي. سڀ کان وڏي ڳالهه ته اسان ادب جا شاگرد آهيون، اسان لطيف جا پيروڪار آهيون، اسان کي خبر آهي ته پيار ۾ زور جي ميندي نه لڳندي آهي. پيار نج دليين جو معاملو آهي. سنڌيا جو پيار هاڻي هن سان گڏ آهي. سنڌيا جي دل هن سان گڏ گهمندي ٿرندي مطمئن آهي ته بس.....!“
”پر منصور.....!“

کيس ڪٽيندي چيو هو:

”ڏسو! اسان جمهوريت پسند ماڻهو آهيون، اهو سنڌيا کي جمهوري حق آهي ته، هوءَ جنهن سان چاهي، تنهن سان گهمي ٿي دوستي رکي

۽ شادي ڪري اهو پسند جو حق هن کي اسان جي ملڪ جو آئين ۽
گڏيل قومن جو انساني حقن جو معاهدو فراهم ڪن ٿا“

”پر جنهن سماج ۾ اسان رهون ٿا“

”ڏسو مان اوهان کي ٻڌائي ٿو ڇڏيان، ته هن کي پنهنجي پسند
جي حق جي آزادي حاصل آهي؛ ۽ جنهن به هن جي اها آزادي ڪسڻ جي
ڪوشش ڪئي، ان جي خلاف سڀ کان پهرين مان ويڙه ڪندس.“

اهو چئي مان ڪلاس روم کان ٻاهر نڪري ويو هوس. مون کي
هنن جي اهڙيءَ سوچ تي ڏاڍو افسوس ٿيو هو پر فورن ئي پوءِ سمجهي
ورتو هوم ته ان ۾ هنن جو ڪو به ڏوهه نه آهي، هن سماج سوين سالن
کان ماڻهن کان ٻيو ته ٺهيو پر سوچڻ جو حق به ڪسي ورتو آهي، اهي رڳو
انهن جا خيال نه هئا، پر اسان کان اڳ جي ڪيترن ئي نسلن جا به
خيال هئا، جيڪي کين ڪنهن زماني کان ورثي ۾ ملندا پئي آيا ۽ ادب
پڙهندي خبر پئي هئي ته دنيا جا ٻيا سمورا ڪم ٿوري گهڻي ڏکيائي
جي هوندي به سولا آهن، پر دنيا جو ڏکي ۾ ڏکيو ڪم پنهنجا خيال
تبديل ڪرڻ آهي“

خبر اٿئي! ان وقت تنهنجي وڪالت ڪندي اٿاهه ڏک سان گڏ
خوشي به ٿي هيم دل ۾ تنهنجي پيار جا نوان آڇاڻا وهي آيا هئا. دل
تو کي ڏسڻ چاهيو هو آرٽس فيڪلٽيءَ واري پوئين دروازي کان ٻاهر
نڪري زيرو پوائنٽ ۽ لورڙ پوائنٽ کان گرلز جمنائيزم واري پاسي مڙي
پيو هوم نمڻ ۾ پور هو، سڄو رستو ان جي ڌيمي ڌيمي خوشبو سان
واسيل هو، هن خوشبوءِ ۾ جي تون هجين ها ته پيو ڇا گهرجي ها!

ياد اٿئي! اها نمڻ جي پور جملڻ جي موسم هئي. ڄامشوري جون
هوائون انهن خوشبوئن سان ڀريل هيون، هڪ اونهو ساهه کڻي، اها
خوشبو پنهنجي اندر ۾ اوتيندي چيو هومان؛

”جانان!“

”جيءُ جانو!“

”ڏسين ٿي، مون کي نمن جي پور مان چڻ تنهنجي بدن جي خوشبو
 پئي اچي...“
 ”ها سچ ٻڌايانءِ، ته مون کي وري ان مان تنهنجي سگند ٿي
 واسجي.“
 ”واھ...“
 ”چو“

”شاعري پڙهي پڙهي، پاڻ شاعر ته نه ٿي سگهياسين، پر پنهنجي
 محسوس ڪرڻ واري حس اهڙي ٿي وئي آهي...“
 ”رڳو محسوس ڪرڻ واري حس شاعراڻي ٿي آهي، پس!“
 ”مرڪي توڏانهن ڏٺو هوم ته مرڪي چيو هيئي:
 ”پنهنجي دل شاعراڻي نه ٿي آهي؟“
 نهڪار ۾ ڪنڌ لوڏيندي ڪيو هوم.
 ”اونهن... هونھ...“
 ”مرڪي حيرت مان چيو هيئي:
 ”نه؟“

مرڪي فخر ۽ انداز ۾ چيو هومانءِ:
 ”اڙي بابا! پنهنجي پاڳل پيار جي اڳيان ڪنهن شاعراڻي دل ۽
 محسوس ڪرڻ واري حس جي ڇا حيثيت آهي؟ پنهنجي پيار جي
 احساس جي ڪائنات جي ته پاڻ اڃان هڪ ڌرتي به نه ڏٺي آهي...“
 کلي پئي هئينءِ. پيار مان چيو هيئي:
 ”حرامڙا...“

کلي چيو هومانءِ:

”حرامڙي!“

”ڪنا پٿان...“

”ڪني پٿي...! ٻڌ!“

”هان...“

”پاڻ به پنهنجي گهر جي وچ آڳر ۾ هڪ نم جووڻ پوکينداسين.“
 ”هونھ ... پوءِ جڏهن نمون پور جھلينديون، ته انهن جي هيٺان
 ويهي چانهيون پيئنداسين.“
 ”هونھ....“

پوءِ مرڪندي شعر ٺاهيو.
 هڪ ڏک تون ڀريندين، ٻيو مان ڀريندس،
 روز توهان ايئن ئي چانهه پيئندس.
 کلي چيو هيئي.
 ”واھا ڀر اهو شعر هيئن هجڻ گهرجي.“
 ”هڪ ئي ڪوپ مان سُپ سُپ ڀرينداسين،
 روز ايئن ئي پاڻ چانهه پيئنداسين.“
 ”واھ.... هي ته تون شاعر ٿي وئين؟!“
 کلي پئي هئين.
 ”چڱو هاڻي ٻيو بند ٿا ٺاهيون.“
 ”هونھ....!“

سوچيندي چيو هو.
 ”نه گهرجي ڪا گهرجي تون“
 سوچي هٿ پڪڙڻ کان پوءِ چيو هيئي.
 ”گذرنداسين ۽ گذر جيئنداسين.“
 ”اڙي واھا تون ته واقعي شاعري پئي ڪرين!“
 ”پوءِ چپايون ان کي؟“
 ”جڏهن عقل جا ’سڃا‘ چوندا ته ان جا قافيا صحيح ناهن ۽ الائي
 ڪهڙي ’فعلن - فاعلن‘ تي آهي!“
 ”ها ها ها....“

فعلن - فاعلن ٻڌي کلي پئي هئين. اهي ڳالهيون سوچي پنهنجي
 منهن مرڪي ويٺو هيس. نم جي سڳند واريندو گرلز جمنازيم جي

پرسان وڃي پهتو هوس. هڪ نظر ان خالي حصي کي ڏسندو رهيو هوس. جنهن تي پاڻ ڪڏهن گڏجي ويهندا هئاسين ...

ياد اٿئي! هڪ ڏينهن پاڻ اتي ويٺا هئاسين. مان پٽ کي ٿيڪ لڳائي ويٺو هوس. ۽ تون مون تي. ان هڪڙي هڪڙي سرور ۾ پاڻ اڪيون بند ڪري ويهي رهيا هئاسين. ته اوجھتي تن موٽر سائيڪلن تي سوار ڇھ 'قني خان' اچي تيزيءَ سان پرسان بيٺا هئا؛ ۽ ٽڪر ۾ موٽر سائيڪلن تان ڦڙڦوٽ سان لٿا هئا. اسان هنن کي گاهه ئي نه وڌو هو. ڪين هڪ نظر ڏسڻ کان پوءِ وري پنهنجون اڪيون بند ڪري ان سرور ۾ محو ٿي ويا هئاسين. ڪنن ۾ هلڪو آواز پيو هو:

”اڙي هلو! ڇڏيون.“

هو موٽر سائيڪلون استارٽ ڪري هليا ويا هئا. پوءِ پاڻ مرڪي اڪيون کوليون هيون. توڇيو هو.

”وڏا آيا هئا غير رتي!.....!“

وري اڪيون بند ڪري ڇڏيون هيون سين. ان ساڳي جاءِ تي ويٺي اداس ٿي ويو هوس.

ڪني! جيڪڏهن ايئن ئي ڇڏڻو هئئي، ته پوءِ گڏ مرڻ جيئن جا خواب چوڏيڪاريا هئئي! پاڻ نه گڏ جيئي سگهياسين ۽ نه گڏ مري.....

ڪني! اچي ڏس ته سهي منهنجا چپ ڪيئن ڦڙڪي رهيا آهن!؟

ڏس ته ڪيئن منهنجو سڄو وجود ڏڪي رهيو آهي! ڪيئن منهنجون اڪيون آليون ٿي ويون آهن. ڪيئن چپ خشڪ ٿي ويا آهن! هر سيڪنڊ کان پوءِ ڳيت ڏيڻ لڳان ٿو.

ڪني! اچي ڏس ته سهي! مان ڪيئن درد جي درياھ ۾ رڳو غوطا کائي رهيو آهيان، نه ساهه ٿو وڃي. ۽ نه ئي ڪناري تي ٿو پهچان....



(8)

ڪٿي! تون نه ٿي ڄاڻين ته جلندي، پچندي ۽ پڄرندي ڪيئن پاڻ
کي زندهه رکي سگهيو آهيان! ڪيترين ئي راتين جي مسلسل اوجاڳن
۽ رڳو تنهنجي باري ۾ ئي سوچڻ جي ڪري وري مٿي ۾ تمام گهڻو سور
پوڻ لڳو هوم. هڪ دفعو وري زندگيءَ گهڙيال جو سيل ڪيڙ تي مجبور
ڪيو هو پر ان پيري گهڙيال جي ٽڪ ٽڪ ۾ ڪجهه فرق محسوس
ٿي رهيو هو. ان وقت اها هٿوڙي جيئن نه پر ڪهاڙي جيئن لڳڻ لڳي
هئي. مٿي ۾ شديد سور پوڻ کان پوءِ رکي رکي ڪنن ۾ ٽڙي جهڙو آواز
هرڻ لڳندو هو.

”سُو..... سُو..... سُو.....“

رات جي سانت ۾ اهو آواز وڌيڪ گهرو ٿيڻ لڳندو هو. اڪيون جيئن
جوتئين سڙنديون رهنديون هيون، دل جي اچل جي ته ڳالهه ئي نه بچ...
گهڻي ئي سوچ ويچار کان پوءِ ان نتيجي تي پهتو هوس، ته هڪ
دفعو وري سائڪيٽرسٽ سان رابطو ڪرڻ گهرجي. سڄي رات ڪامڻ،
لچڻ ۽ تڙيڻ کان پوءِ صبح جو پوئين ڏهين وڳي زيرو پوائنٽ تان

لطيف آباد ويندڙ پوائنٽ ۾ چڙهي ويٺو هوس. جيتوڻيڪ ننڊ نه پئي آئي، پر تنهن هوندي به اڪيون بند ڪري ڇڏيون هيون. مون ڪجهه به ڏسڻ نه ٿي چاهيو ۽ سڄ ته تو سوا ڄامشوري ۾ رکيو ئي ڇا هيو؟ پندرهن منٽن کان پوءِ بس رڙهڻ لڳي هئي، جيتوڻيڪ اڪيون بند هيون پر تڏهن به چڱيءَ ريت خبر پئجي رهي هئي، ته هاڻي بس زيرو پوائنٽ کان هيٺ لٿي آهي، هاڻي لورڙ پوائنٽ کان پهتي آهي ۽ هاڻي سنڌالاجيءَ کان هاءِ وي ڏانهن مڙي تيز تيز ڊورڻ لڳي آهي. ڇا ڪيان! تومن ۽ ڄامشوري سان منهنجو رشتو ئي اهڙو رهيو آهي!

چاليهين منٽن کان پوءِ بس گڏوگڏ موڙ لطيف آباد نمبر 3 پهتي هئي. بس مان لهي ڪائوسجي جمانگير مينٽل هاسپيٽل جي گيت اندر داخل ٿيو هوس. سڄ ٻڌايانءِ ته اندر گهرندي ئي منهنجو هنيان ٻڌي ويو هو. ذهني پيڙا ۾ ويتر واڌارو ٿي ويو هو. او. پي. ڊي وارڊ مان پرچي ڪٽائي، پٽيوالي ڪي ڏئي، بينچ تي ويهي پٽ ڪي ٿيڪ ڏئي اڪيون بند ڪري ڇڏيون هيون. طبيعت ڏاڍي خراب ٿي وئي هئي، دماغ سور کان ڦاٽي رهيو هو. ڇا ٻڌايانءِ ته اتي منهنجو روح ڪهڙيءَ ريت چچرجڻ لڳو هو. تنهن ڦرڻ کان ذهني مريضن جي روئڻ ۽ رڙيون ڪرڻ جا آواز اچي رهيا هئا، جن مون کي هڪ وڏي ڪرب جي ڏهڻ ۾ ڦاسائي ڇڏيو هو. ڪيئن ٻڌايانءِ ته ڪيڏي بيقراري ٿي رهي هئي...

ڪلاڪ کن جي ان ڪربلا کان پوءِ منهنجو وارو آيو هو. ڊاڪٽر نوجوان ڊاڪٽريائين کي منهنجي ڪيس هسٽري ڄاڻڻ لاءِ چيو هو. مون کين بابا جي بي شادي ڪرڻ کان پوءِ ڊپرشن ۾ وڃڻ ۽ پوءِ واري سڄي روئداد ٻڌائي هئي. پوءِ هڪٻئي ڏانهن منهن ڪري چيو هئائون: ”سيويئر ڊپرشن....“

اهو مختصر جملو اڳ به ٻڌي چڪو هوس، جڏهن بابا بي شادي ڪئي هئي، ته ساڳيو جملو ان وقت جي ڊاڪٽر چيو هو.

پر ڪيئن ٻڌايانءِ ته هن ڊپرشن جي اذيت ستن پاتالن کان به گهري ۽ ستن آسمانن کان به اوچي هئي. خاموشي سان ويٺو رهيو

هوس. ڊاڪٽر پرچيءَ تي دوائون لکي ڏنيون هيون، ۽ چيو هئائين ته ڀرسان واري ڪمري مان وٺو. پندرهن ڏينهن جون دوائون هيون. پندرهن ڏينهن تائين هاسٽل روم تي گش لڳو پيو هوس. شايد انهن دوائن ۾ بيهوشيءَ يا ننڊ وارو عنصر گهڻو هو. اکين کليل هوندي به ائين لڳندو هو جڻ ماڻهو بيهوش هجي پر خبر اٿئي انهيءَ حالت ۾ به منهنجي دل ۽ دماغ تنهنجيءَ ياد کان غافل نه هيا.

پندرهن ڏينهن کان پوءِ جيئن ئي وري ٻيهر چيڪ اپ لاءِ اسپتال ويو هوس، ته گيت ٽپندي ئي پنهنجي دوست عيني ملي وئي هئي. وڏيءَ خوش دليءَ سان پڇيو هئائين.

”تون...! هتي...؟“

مرڪي چيو هومانس:

”بس يار! مڙئي ٿورو چريو ٿي پيو آهيان.“

مذاق ڪندي چيو هئائين:

”پر هتي ته گهڻا چريا ايندا آهن.“

”ها ها ها...“

تهڪ ڏئي ڪلي پيا هئاسين:

بي دليءَ سان ئي سهي، توکان پوءِ اهو منهنجو پهريون تهڪ هو.

ڪلندي چيو هومانس:

”Very funny!“

”Thank you!“

هيءَ منهنجي بيحد پياري ۽ قابل احترام دوست هئي. پاڻ ٽئين سال ۾ هئاسين، ته هيءَ انٽر نيشنل رليشنس ۾ پريوئس سائيڊ کان پڙهڻ آئي هئي. هوءَ ۽ مان هڪ غير سرڪاري تنظيم (NGO) جي تربيتي ورڪشاپ ۾ مليا هئاسين. پوءِ جيئن جيئن ملاقاتن جو سلسلو شروع ٿيو هو ته اسان جو تعلق هڪ احترام سک ۽ پنهنجائپ واري رشتي ۾ تبديل ٿي ويو هو. عيني هڪ اهڙي چوڪري هئي، جنهن جي دوستي کان پوءِ ان ڳالهه ۾ يقين پختو ٿي ويو هوم ته اسان جي فرسوده

تو پڄاڻان ...

سماج ۾ به ڪي چوڪرا ۽ چوڪريون هڪ ٻئي جا سٺا دوست ٿي سگهن ٿا. هوءَ منهنجي اهڙي دوستن مان هئي، جنهن جي ڪري دوستيءَ ۽ انساني رشتي جي پاڪائيءَ تي فخر ڪري سگهجي، پراج جي دور ۾ ههڙا انسان تمام گهٽ آهن. اتي ۾ لوڻ کان به گهٽ ... اسپتال جي گيت اندر داخل ٿيندي پڇيو هئائين:

”هتي ڪيئن اچڻ ٿيو آهي؟“

”سنڌيا جي چڏڻ کانپوءِ مون کي سيويئر ڊپريشن ٿي پئي آهي يار...!“ هڪ نظر گهوري نهارڻ کان پوءِ چيو هئائين:

”پريشان نه ٿي! ڪو مسئلو نه آهي. تون جلدي ٺيڪ ٿي ويندين.“ هڪ سامهڻيءَ کان پوءِ چيو هئائين:

”مون به هن کي اُن چوڪري سان ڏٺو آهي. هڪ دفعو هن سان گڏ هئي، ته ملي به هئي. کائڻس تنهنجو پڇيو به هيم، ته ٻڌايو هئائين. هاڻي هي منهنجو فيئانسي آهي، مان ان وقت تولا ۽ پريشان به ٿي هيم، تنهنجون پڇائون به ڪيون هيم، توکي فونون به ڪيون هيم پر تنهنجو نمبر بند هو.“

هڪ لمحي لاءِ خاموشيءَ ۾ اڳتي وڌي ويا هئاسين. پوءِ چيو هئائين:

”تولا ۽ چوڪريون هزارن ۾ هن توکي ڇڏي سڀ کان وڌيڪ پنهنجو نقصان ڪيو آهي...“

”خير، تون هتي ڪيئن آئي آهين؟“

”امي ۽ بابا ڪيڏانهن ويڃا هئا، گهر جي ڇاڻي منهنجي پيڻ بيش وٽ آهي، اُها کلڻ آئي آهيان.“

مذاق ڪندي چيو هومانس:

”اڃا... هوءَ صفا ايڊمٽ ٿيل آهي ڇا؟“

”ها ها ها.....“

کلي پيا هئاسين. پوءِ چيو هئائين:

”نه يار! هتي ڊاڪٽر آهي.“

”واھا! ڏاڍو سنو.“

”تون به هل، ان سان صلاح ٿا ڪريون.“

”ها، اهو بهتر آهي.“

پوءِ اسان سندس ڀيڻ ڏانهن ويا هئاسين. هن پنهنجيءَ ڀيڻ سان

منهنجو تعارف ڪرايو هو ته هن چيو هو:

”اڃا ته اوهان آهيو منصور! جنهن جون ڪيترن ئي ڏينهن کان

تعريفون پيون ٻڌجن!“

ان پنهنجائپ جي احساس ۾ خوش ٿي ويو هوس. عيني کيس

منهنجي کيس هستري ٻڌائي هئي، پوءِ هن چيو هو:

”ادا! توهان بلڪل ٺيڪ آهيو ڪجهه ڏينهن ۾ دوائون کائڻ سان

اوهان جي ڊپریشن ختم ٿي ويندي آهي.“

مون فقط مرڪي هاڪار ۾ ڪنڌ لوڏيو هو. هن وڌيڪ چيو هو.

”اسان جو سر آهي، ڊاڪٽر جميل حسين، حيدرآباد جو سڀ کان وڏو

سائيڪيٽرسٽ آهي، پاڪستان ليول تي مشهور آهي، هن هاسپيٽل

جو هيڊ به اهو آهي، ٿوري دير ۾ اچڻ وارو آهي. اوهان جوان کان ٿا

چيڪ اپ ڪرايون.“

ڪجهه وقت کان پوءِ جيئن ڊاڪٽر صاحب پنهنجي آفيس ۾ آيو هو

ته اسان به هن جي آفيس ويا هئاسين. عينيءَ جي ان سائيڪيٽرسٽ ڀيڻ

ڊاڪٽر جميل حسين کي منهنجي ڊڪيس هستري ٻڌائي هئي، ان کانپوءِ

ڊاڪٽر صاحب مون ڏانهن ڏسندي چيو هو:

”اوهان گھڻن ڏينهن ۾ ٺيڪ ٿيڻ ٿا چاهيو؟“

ڊاڪٽر صاحب جي ان سوال تي مرڪي پيو هوس، ته هن چيو هو:

”هونئن ته اوهان ٺيڪ ئي آهيو پر هينئر نيڪا اوهان کي بيچيني

محسوس پئي ٿئي، اها دوائون کائڻ سان ئي ختم ٿيندي ويندي باقي

ٻيو مسئلو اوهان کي سمجهڻو پوندو.“

مان هن جون ڳالهيون ڌيان سان ٻڌي رهيو هوس. هن وڌيڪ ڳالهائيندي چيو هو:

ڏسو! هڪ ڳالهه ياد رکو. اسان جو سماج ڪيرن تي نفسياتي مونجهارن جو شڪار آهي. هتان جي ماڻهن کي ڪيتريون ئي محروميون آهن. ۽ هر ماڻهو پنهنجي محروميءَ جو حل ڇاهي ٿو. هر ماڻهوءَ کي ڪانه ڪا محرومي ضرور رهندي آهي، اها هڪ انساني فطرت آهي. اوهان جي محبوبا جي هڪ ئي محرومي هئي، ته هن جو ننڍپڻ غربت ۾ گذريو هو. هن پنهنجيءَ ان محرومي مان نجات ٿي حاصل ڪرڻ ڇاهي. ۽ اها نجات هن کي اوهان ۾ نظر نه آئي. جيستائين هن وٽ ٻيو آپشن نه هو تيستائين هوءَ اوهان سان خوش هئي. پر جيئن هن کي پنهنجي ان محروميءَ مان ڪنهن ٻي هنڌ نجات نظر آئي، ته هوءَ اوهان سان بيچين ٿي پئي.....“

وچ ۾ ڊاڪٽر بينش ڳالهائيندي چيو هو:

”ڪجهه ڏينهن اڳ هتي هڪ نوجوان آيو هو. هن جي هٿ ۾ هڪ مٽي هئي. ٻڌايائين پئي ته هن هڪ چوڪريءَ سان پيار جو مڱڻو ڪيو هو. ۽ هوءَ اها چوڪري هئي، جنهن هن سان شادي نه ٿيڻ جي صورت ۾ پنهنجن مائٽن کي خودڪشيءَ ڪرڻ جو چٽا ڏنو هو. هن چوڪريءَ جي هڪ ساهيڙي لنڊن ۾ رهي وئي. جتان هوءَ هن کي انٽر نيٽ تي پنهنجا اتان جا فوٽوز پئي موڪليندي هئي. پنهنجي سهيليءَ جي آزاد زندگي ڏسي هن کي به لنڊن وڃي آباد ٿيڻ جي خواهش ٿي پئي. هن چوڪريءَ هن چوڪري کي چيو ته شادي کان پوءِ مون کي لنڊن رهائڻو پوندئي. جيڪا ڳالهه هن چوڪري جي وس ۾ ڪانه هئي. ان ڪري هن چوڪريءَ کي اها محرومي ٿي پئي، هوءَ لنڊن جي ڪنهن بابوءَ سان لائون لهڻ جي خواهش پنهنجي ان سهيليءَ سان ڪندي رهندي هئي. جنهن لنڊن ۾ رهندڙ هڪ چوڪري سان سندس شادي طءُ ڪرائي ڇڏي. جيڪا چوڪري هن لاءِ مرڻ لاءِ تيار هئي تنهن هن کي ڪا خبر پون نه ڏني ۽ ڇپ ڇپاٽ ۾ شادي ڪري هلي وئي، جڏهن

جهاز ڪراچيءَ مان اڏاڻو ته چوڪريءَ جي مالڪن هن ڏانهن مُنڊي واپس موڪلي ڏني....“

“Oh! It's very shocking!”

“Yes, it's very shocking...”

ڊاڪٽر جميل حسين چيو هو:

”اهڙا ڪيترائي واقعا روزِ تين ٿا. ڪڏهن چوڪريون چوڪرن کي ڇڏي ٿيون ڏين. ته ڪڏهن چوڪرا، ۽ ان پرهنن جو ڪو به ڏوهه نه آهي. هو پنهنجين پنهنجين محرومين جي هٿان مجبور آهن. ان ڪري هر ماڻهو کي ڪوشش ڪرڻ گهرجي ته هو پنهنجي محروميءَ پر نه ڦاسي....“

مون ڪن پنهنجي ليکي جملو ڇڏائجي ويو هو.

”اوهان صحيح ٿا چئو ڊاڪٽر صاحب!“

هن مون لاءِ پندرهن ڏينهن جي دوا تجويز ڪئي هئي. ۽ پوءِ وري چيڪ اپ لاءِ سڏايو هو ان سان گڏوگڏ عينيءَ کي منهنجي خيال رکڻ جي هدايت به ڪئي هئائين سچ پچين ته ان چوڪري کي هڪ ڀيرو ڏسڻ جي خواهش ٿي هيم ۽ ان لاءِ ڪيترائي همدرديءَ وارا ڀاڙا ڀيري آيا هئا.... مان ڪيتري وقت تائين انسان جي ان محروميءَ واري جبلت جي باري ۾ سوچيندو ۽ افسوس ڪندو رهيو هوس....

(9)

خبر اٿئي! سائڪياترسٽ جي ان ڪنسلٽيشن کانپوءِ به منهنجي دل جي هر ڪنڊ ۾ تنهنجو ئي واسو هو. منهنجي دل جي هر ڌڙڪن ۾ تون ئي ڌڙڪي رهي هئين. خبر اٿئي! ڪيتريون ئي ماجرا تون ۽ لقاء سمجھڻ کان پوءِ اڃان وڌيڪ مبهم ٿي ويندا آهن. تنهنجي هر عمل لاءِ منهنجيءَ دل ۾ عجيب قسم جون Justifications پاڻ ئي ٺهي وينديون هيون. تون مون کي ڏسي منهن ڦيري ڇڏيندي هئين، هن سان خوش ٿي تهڪ ڏيندي هئين، هن جو هٿ پڪڙيندي هئين يا مون کي ڏسي هن سان مذاق ڪندي هن کي ڪلهي تي ٽڪي هڻندي هئين، ته منهنجي دل ان عمل کي جستيفاءِ ڪندي چوندي هئي:

”اهو سڀ سنڌيا ان لاءِ ٿي ڪري ته جيئن مان کيس بيوفا سمجھي جلدي ڀلائي ڇڏيان ۽ ان درد مان نڪري اچان.“

خبر اٿئي! تنهنجي ان عمل جي ڪري به توهان محبت ۾ اضافو ٿي ٿي رهيو هو. نه ڄاڻان ميڊيڪل سائنس منهنجي ان ڪيفيت کي ڪهڙو نالو ڏيندي؟

هڪ ٻن ڏينهن کان پوءِ فيڪلٽيءَ کان نڪرندي عيني ملي وئي هئي.
هن سان ٻه ڪلاس فيلوز به گڏ هيون. مرڪي هٿ ملائيندي پڇيو هئائين:
”طبعيت ڪيئن آهي؟“

”بهرتر آهي!“

”هونه... گڏ! دوائون وقت تي کائيندو آهين؟“
”ها بلڪل... اهو ڪم آهي. جيڪو پوري پوري وقت تي ڪندو
آهيان.“

”زبردست اسان ڪلاس وٺي ٿڪجي پيا آهيون. چانهه پيئڻ
پيا وڃون. تون به هل.“

”نه، ڪنهن ٻي پيري!“

”ٻي پيري ڇو؟ هل ته هاڻي ئي هلي ٿا چانهه پيئون.“
سوچيو هوم هن قسم جي مهربان دوست سان ڪهڙا ويهي نخرا
ڪيان سائن گڏ ويندي چيو هوم.
”هلو“

خوش ٿيندي چيو هئائين.
”That's like a good boy“
”Thank you“

اسان چارئي آرٽس فيڪلٽي جي ڪاٻي پاسي ٺهيل ڪينٽين جي
ٻاهران وڃي ويهي رهيا هئاسين. هو ٻئي پاڻ ۾ ڪچهري ڪرڻ لڳيون
هيون ۽ اسان ٻئي پاڻ ۾ عينيءَ پڇيو هو:
”هاڻي ظاهر آهي. هوءَ توکي ياد ته ايندي هوندي پر ان جي ياد ۾
ڪا ڪمي آئي آهي؟“
ناڪار ۾ ڪنڌ لوڏيندي چيو هوم:

”اونهه هونه سچ اهو آهي ته هوءَ مون کان هڪ ڀل لاءِ به نه ٿي
وسري!“

”ڏس نه! توکي ئي ايڪسٽرا افرٽس وٺڻا پوندا. هوءَ ته هن سان
خوش لڳي پئي آهي. خواص خواهه تون ئي رڳو پاڻ کي ڳاري رهيو آهين!“
تو پڇائڻ ...

”تون صحيح ٿي چئين عيني! پر مان ڇا ڪيان؟ جي هوءَ هر لمحي هر گهڙي مون کي منهنجي آسپاس محسوس پئي ٿئي! ساڻه ڪنندي دل ڌڙڪندي اکيون بند ڪندي ۽ ڪوليندي رڳو هوءَ ئي مون کي نظر ٿي اچي. مون اڄ هن کي نه ڏٺو آهي، پر تنهن هوندي به مان هن کي ڏسي سگهان ٿو ته هن کي اڄ ڪهڙي رنگ جا ڪپڙا ۽ ڪهڙا سينڊل پاتل آهن، ڪيس ڪهڙو پرس ڪنيل آهي، هن اڄ سُرخي ڪهڙي رنگ جي لڳائي آهي ۽ اڄ هن وار ڪيئن ٺاهيا آهن...”

عينيءَ تجسس مان پڇيو هو:

”ٻڌاءِ! اڄ هوءَ ڪهڙا ڪپڙا پائي آئي آهي؟“

اسان جون اهي ڳالهيون ٻڌي سندس سهيلين جو ڌيان به اسان

ڏانهن ٿي ويو هو:

”اڄ هوءَ سُوسيءَ جو ڦڪو وڳو پائي آهي. جيڪو اسان گڏجي هالا هيندي ڪرافٽس شاپ تان ورتو هو. جنهن تي هن ڏاڍو سٺو پيرت پريو هو. ۽ ان تي هوءَ جرڪندڙ هيرن وارو سينڊل پائي آئي آهي، جيڪو اسان steemar shows صدر تان ورتو هو. ان تي هن کي ميرون رنگ جو ميڊير سائيز پرس آهي ۽ هوءَ برائون رنگ جي سُرخي لڳائي آئي آهي. آه..... ڇا ته ٺهي ٿي ظالم.....!!“

عيني چپ ٿي مون کي ڏسڻ لڳي هئي! ۽ پوءِ ڏک مان پڇيو هئائين:

”اڄ تو واقعي هن کي نه ڏٺو آهي؟“

”نه“

”اڄ مون هن کي ڏٺو هو. هوءَ واقعي اهي ڪپڙا ۽ سينڊل پائي آئي

هئي. پرس به اهوئي هيس.....“

”رڳو ايترو ئي نه عيني! مان ته روز اهو به ڏسندو آهيان. ته هاڻي هوءَ ننڊ مان اٿي آرس پيڇڻ لڳي آهي. هاڻي برش پئي ڪري هاڻ تيار ٿي پنهنجي ڪمري مان نڪتي آهي. هاڻي مارئي هاسٽل جي گيت کان

نڪتي آهي، هاڻي گرلز جمنازيم کان پهتي آهي، هاڻي لورز پوائنٽ کان
هاڻي زيرو پوائنٽ کان، هاڻي فيڪلٽي کان وغيره وغيره....“
هوءَ حيرانيءَ مان پڻڪي هئي:

”مان حيران آهيان، ڪو ڪنهن سان ايترو به پيار ڪري سگهي
ٿو! مون ته سمجهيو هو. ماڻهو سڀ کان وڌيڪ پنهنجو پاڻ سان پيار
ڪندو آهي.....“

”هاڻي تون ئي ٻڌاءِ ته مان ڇا ڪيان عيني! مان ڄاڻان ٿو ته هوءَ
هاڻي مون ڏانهن ڪڏهن واپس نه ايندي پر تنهن هوندي به مون کي هن
جوايدو شديد انتظار ڇو آهي؟ فون جي هر گهمڻي تي مون کي ايشن ڇو
ٿولڳي ته ڇڻ هيءَ ان جي ڪال آهي؟ ايس ايس جي رنگ ٿون تي
به ايشن ٿو پانين ته هي سنڌيا جو ميسيج آهي، هر ان ڄاتل نمبر جي
مس ڪال تي ان ڪري ڪال بيڪ ٿو ڪيان ته ڪٿي اها مس ڪال
سنڌيا جي نئين نمبر تان نه آئي هجي.“

ڪجهه گهڙين لاءِ اسان سڀ ڇپ ۽ اداس ٿي ويا هئاسين. عيني
جي هڪ سهيلي پنهنجيءَ سهيلي کي چيو هو:

”ايڏو پيار ڪندڙ ماڻهوءَ کي به ڪو ڇڏي سگهي ٿو؟“

گهري سانت ڄاڻجي وئي هئي. پوءِ مون ئي ان سانت کي توڙي
پنهنجي ڇين تي مصنوعي مرڪ آڻيندي چيو هو:

”هلو هاڻي ڇڏيو به ان قصي کي! ڇانهه ڀڄڻ لاءِ ڪو آيو آهي الاءِ
نٿا؟“

عيني ڇانهه جو آرڊر وٺندڙ ڇوڪري کي اشارو ڪيو هو. پوءِ هن
کي ڇانهين ۽ سموسن جو آرڊر ڏنو هئائين. ڪجهه ئي منٽن ۾ سموسا
۽ چٽني اچي ويا هئا. سڀني سموسو، سموسو کڻي ورتو هو. سموسو
ڪاٽيندي عيني کي ڪجهه ياد آيو هو.
”او.....ها!“

ان کان پوءِ مون کي ڏسندي چيو هئائين:

تو ڀڄاڻان ...

”ڪجهه ڏينهن پر اسلام آباد پر نوجوانن لاءِ جمهوريت جي موضوع تي هڪ تربيتي ورڪشاپ آهي. مان چاهيان ٿي ته تون ان پر ضرور شرڪت ڪر.“

هن جي ڳالهه ٻڌي مون ايجان ان تي سوچڻ ٿي شروع نه ڪيو هو ته زور ڀريندي چيو هئائين:

”هونئن به اهو تولا هڪ سٺو موقعو آهي. ان بهاني تنهنجو ٿورو ماحول به مٽجي ويندو.“

”ان لاءِ توکي ڪنهن ٻڌايو؟“

”مان ڪجهه ڏينهن اڳ پر ان ٿي اداري جي هڪ ٽريننگ پر وٺي هيس. هنن مون کي چيو هو ته هو ڪجهه ڏينهن پر ساڳي موضوع تي وري ٽريننگ ڏيندا، ان سلسلي پر مان هنن کي ڪجهه نوجوانن جا نالا موڪليان.“

”مطلب ته مون کي ان پر ويڃڻ گهرجي.“

”ضرور ويڃڻ گهرجي.“

”ٺيڪ آهي، مان ويندس.“

”زبردست ... مان اڄ ٿي هنن کي تنهنجو نالو ۽ تعارف اي ميل

ڪندس....“

”ٺيڪ آهي.“

هڪ هفتي کان پوءِ هنن سڄو شيلڊيول مون کي اي - ميل ڪري ڇڏيو هو. مون کي ڪراچيءَ کان جهاز ذريعي اسلام آباد ويڻو هو جنهن جو ڪرايو پاڙو اتي هوٽل پر رهائش، ماني ٽڪي ۽ ڪجهه رپين جي صورت پر اعزازيو پڻ ڏيڻو ڪيو هئائون.

خير اٿئي! ڪراچي ايئر پورٽ جي لائونج پر ويٺي، مون کي ياد پئي آيو ته اسان کي اسلام آباد ۽ ڪوهه مري گڏجي هلڻو هو. ان وقت مون کي ائين محسوس پئي ٿيو ڇڻ تون مون سان گڏ هجين. منهنجي ڪاٻي پاسي منهنجيءَ دل کي ٽيڪ ڏئي ويٺي هجين. ان وقت پنهنجون

اڪيون بند ڪري ڇڏيون هيون. تون بلڪل چٽائيءَ سان محسوس ٿي رهي هئينءَ.

خبر اٿئي! ان وقت مون ٻار ٻار سوچيو پئي ته
”آخر مان تنهنجو ايڏو ديوانو ڇو آهيان؟ ڇو تو کيان توسان ايڏو
پيار؟ ڇو.....؟ ڇو.....؟ ڇو.....؟“

وري انهن سوالن جا جواب به پنهنجو پاڻ کي پاڻ ئي ڏئي رهيو هوس.
”تنهنجي بي پناهه پيار جي ڪري.... تنهنجي چرين جيئن چاهڻ
جي ڪري.... ۽ مون کي ديوانن جيئن پوڄڻ جي ڪري....“
ياد آيو هوم. هڪڙي پيري سينٽرل ڪينٽين جي گرلز پورشن ۾
وينا هئاسين، ته وڏيءَ عاجزيءَ سان چيو هيئي:

”مُنا!“

”جيءَ جاتان!“

”هڪ حمد مون کي ڏاڍو وڻندو آهي، ٻڌايان؟“

”ٻڌاءُ!“

خوش ٿئي وئي هئينءَ. نڙي صاف ڪرڻ کان پوءِ مون کي ٽڪ
ٻڌي ڏسندي ڳائڻ لڳي هئينءَ:

”يه سب تمهारा ڪرم هي آقا، ڪه بات اب تڪ بني هوئي هءُ“

”يه سب تمهारा ڪرم هي آقا..... ڪه بات اب تڪ بني هوئي هءُ“

مرڪي ڏٺو هومانءَ، پڇيو هيئي:

”منهنجو آواز ڪيئن آهي؟“

پيار مان مرڪندي چيو هومانءَ:

”ماڪيءَ کان منو.... سڀ کان سٺو...“

”هونه...“

خوش ٿيندي چيو هيئي:

”اهو ته ٻي حمد مان ٿل طور ٻڌايو اتمانءَ، هاڻي اصل حمد ٻڌا!“

”نيڪ آهي ٻڌاءُ.“

ساڳي حمد جون اهي ٻه ستون پڙهڻ کان پوءِ ديوانن جيئن مون کي
ڏسندي هڪ ٻي حمد جون ستون پڙهيون هيئي:

”تمهاري دامن سي نسبتين هين، توپهر ڪيا ڪمي رهي گي
آپ نه آفا بهري هي هماري جھولي، بهري هوئي هي بهري رهي گي.“
اهي ستون پڙهي منهنجي سڄي هٿ کي چمي پنهنجين اکين تي
رکيو هيئي. پيار واري انداز ۾ ڊاٻو ڪندي پڇيو هو مان:
”چوري! اهو ڪنهن کي پئي چوين؟“

پنهنجين نيٽن جا چپر هيٺ ڪندي چيو هيئي:
”جنهن کي چوان ٿي، سو ٻڌي پيو....“

منهنجي ڪلهي تي ڪنڌ لاڙي اکيون بند ڪري گھرو ساه
کنيو هيئي. تنهنجي مُک تي ڏاڍا پرسڪون احساس اڀري آيا هئا. اهي
ڳالهيون ياد ڪري مرڪي پيو هوس. خيال آيو هوم:
”ڪٺي هڪڙي پوڄي پوڄي ديوتا بڻائي وئي. هاڻي نه منهنجا
ڌرتيءَ تي پير آهن ۽ نه آسمان تي ٽڪاڻو...“
وري سوچيو هوم:

”نه هتان جو رهيم نه هتان جو ايئن پيو لڳي، جڻ مان خلائن ۾
يتڪندو هجان....“

ڪجهه وقت کان پوءِ لائونڊ اسپيڪر تي جهاز ۾ وڃي ويهڻ جو
اعلان ٿيو هو. پنهنجي بيگ جي هٿنڊل ڇڪي، ان کي ريٽهيندو جهاز
ڏانهن وڌڻ لڳو هوس، مون کي محسوس پئي ٿيو جڻ تون به مون سان گڏ
گڏ هلي رهي آهين. پاڻ چيڪنگ جا سيٽي مرحلا پار ڪري جهاز ۾
هلي ويا آهيون. مون کي دريءَ سان لڳ سيٽ ملي هئي. ياد آيو هوم.
هڪ ڏينهن چيو هيئي:

”جانو!“

”جيءُ جانان!“

“جڏهن پاڻ جهاز ۾ چڙهون ٿا ته پوءِ مون کي دريءَ واري سيت تي ويهارجان، پوءِ مان اتان هيٺ ڏسندي هلندس.”

مرڪي چيو هو مان ۽:

“ٺيڪ آهي جانان! پوءِ اتان گڏجي هيٺ ڏسندا هلنداسين.”

“اٿي.... تون ڪيڏو سٺو آهين؟”

“ڪيڏو...؟”

“تمام گھڻو، تمام گھڻو تمام گھڻو...”

اهي سڀ پياريون ڳالهيون ياد ڪري تمام گھڻو اداس ٿي ويو هوس. جهاز جي سيت تي پاڻ ڇڏي ڏنو هوم. اڪيون بند ڪري وري هڪ اونهو ساهه کنيو هوم. ڪجهه وقت کان پوءِ جهاز ۾ سيت بيلٽ ٻڌڻ جو اعلان ٿيو هو. سمجهي ويو هوم ته جهاز ٽيڪ آف ڪرڻ وارو آهي. سيت بيلٽ ٻڌي اڪيون بند ڪري ڇڏيون هيون. ڪجهه منٽن ۾ جهاز رن وي تي ڊوڙي اڏڻ لڳو هو. مون ايئن محسوس پئي ڪيو جڻ تون جهاز جي اڏڻ تي خوش ٿي هيٺ نھاري رهي هجيئن. پنهنجين تصوراتي اکين سان ڏٺم پئي ته تون بهڪي پئي آهين. جيڪي شيون مان ڏسي رهيو هوس، اهو جڻ تون مون کي ڏيکاريندي چئي رهي آهين:

“اٿي منا! ڏس ته شيون ڪيئن ننڍڙيون ٿينديون پيون وڃن.... آ... عمارتون ته ڏس، جڻ ماچيس جون تيليون لڳي رهيون آهن....”

تون اهو لفظ ڏسندي ڪلي پئين ٿي:

“هنه... هنه... هنه...”

تصور ۾ به توتي صدي ٿيڻ تي دل ٿي چئي. ڪجهه منٽن کان پوءِ جڻ تون چئي رهي آهين:

“اڙي! هي ته رڳو خلا پيو نظر اچي....”

مرڪندي چوان ٿو:

“زبردست جنهن ۾ جهاز اڏي ٿو توکي اهوئي نظر ٿو اچي....”

ڪلي چئين ٿي:

تو پڇاڻان...

”ڪنا پٿان“

اهو سوچي ئي اڪيون بند ڪري سيت تي آهلي پوان ٿو. منهنجي تصور جي ڪهڪشائن ۾ رڳو تون ئي تون آهين ۽ مان توسان مختلف خواب ڏسندو رهان ٿو ... ڪجهه وقت کان پوءِ هڪ خوبصورت ائير هوسٽس ڀرسان اچي مرڪي مخاطب ٿي هئي:

”ايڪسڪيوزمي سړ!“

مون به کيس آڌر پائي مرڪ سان چيو هو:

”جي!“

هن عاجزيءَ مان هڪ ٿري مون ڏانهن وڌايو هو جنهن ۾ سينڊوچ، شاميون، بريد ۽ سلاڊ وغيره پيل هئا. جيتوڻيڪ ڪا خاص پڪ ڪانه لڳي هيم، پر تنهن هوندي به کائڻس ٿري وٺي سندس ٿورا مڃيا هيم. ڪجهه منٽن کان پوءِ ساڳي ائير هوسٽس ڪولڊ ڊرنڪ ۽ جوس ڪٿي آئي هئي. کائڻس رڳو جوس ورتو هوم. انهن ئي شين سان مانجهاندو ڪري وري سيت تي ٽيڪ لڳائي آهلي پيو هوم. ويهن پنجويهن منٽن کان پوءِ وري سيت بيلٽ ٻڌڻ لاءِ اسپيڪر تان هدايت ڪئي وئي هئي. سمجھي ويو هوم ته جهاز اسلام آباد شهر جي حدن اندر داخل ٿي چڪو آهي. ڪجهه ئي منٽن ۾ اسپيڪر تان آواز آيو هو.

”سڀني معزز مسافرن کي شهيد بينظير ڀٽو انٽر نيشنل ايئرپورٽ

اسلام آباد پهچڻ تي پليڪار چئجي ٿو....“

شهيد بينظير ڀٽو جي نالي ٻڌڻ سان اداس ٿي ويو هوس. اهو سڄو منظر اکين اڳيان ٿري آيو هوم. جڏهن بي بيءَ جي شهادت تي تون سڌڪا ڀري رني هئينءَ، ڄڻ مان به روئي پيو هوس. سنڌ جي سڄي ڌرتيءَ تي قيامت صفري جو ڌيڪ لڳو پيو هو هر سيني ۾ ماتم متو پيو هو. ان ڏينهن مون پٿر دل ماڻهن کي به بي بيءَ لاءِ اوچنگارون ڏئي روئندي ڏٺو هو. اهي ماڻهو به رنا پئي، جن کي هونئن روئڻ زيب نه ڏيندو آهي. جهاز جي ڌڙڪي سان خبر پئي هئي، ته اهو لينڊنگ ڪري

چڪو آهي. مويائيل فون تي اسلام آباد جي فون نمبر تان ڪال آئي هئي. ڪال ڪڏندي چيو هوم:
”هیلو!“

”سائين اوهاڻ اسلام آباد ايئرپورٽ پهچي ويا؟“
”جي ها، هاڻي هاڻي لينڊنگ ٿي آهي.“
”زبردست! اوهاڻ کي رسيو ڪرڻ لاءِ ٻاهر ماڻهو بيٺل آهي.“
”وڏي مهرباني سائين....“
”چڱو سائين، پوءِ ڳالهائون ٿا.“
”نڪ آهي سائين...“

”جهاز مان لهي، ارائيول گيت کان جيئن ٻاهر نڪتو هوس، ته ڏٺو هوم هڪ شخص منهنجي نالي جو ڪارڊ کنيو ويٺو هو. مان جيئن سندس ويجهو ٿيو هوس، ته پڇيو هئائين.
”سر منصور صاحب؟“
”جي....“

منهنجو جي چوڻ ۽ هن جو منهنجي بيگ ۾ هٿ وجهڻ، گرم جوشيءَ مان مون کان بيگ وٺندي چيو هئائين:
”ويلڪم سر ويلڪم!“
”ٿينڪس.“

هو منهنجي بيگ کي ريز هيٺو، تيزيءَ سان هلي رهيو هو. مان به ساڳيءَ رفتار سان سندس پٺيان پٺيان هلي رهيو هوس. ٻاهر ان هوٽل جي ڪار بيني هئي، جنهن ۾ منهنجي رهائش هئي. هو به ان ئي هوٽل جو ملازم هو. ڪار جيئن ئي ايئرپورٽ کان ٻاهر نڪتي هئي ته ٽريفڪ بند ڪرائي وئي هئي. منهنجي پڇڻ کان اڳ ئي هن ٻڌايو هو:
”ڪنهن وي آءِ پي کي گذرڻو هوندو!“

هلڪي طنزيه مرڪ نڪري وئي هيم، ڪار مري روڊ تي تيز تيز ڊوڙندي پندرهن ويهن منٽن کان پوءِ موٽل ڊريم لينڊ پهتي هئي.
نو پڄاڻان ...

رسيپشن تي مون کان صحيح وٺي. روم جي چاٻي ڏئي ڇڏي هئائون. ساڳيو همراھ ڪمري تائين ڇڏڻ آيو هو اتي پهچي کيس ڪجهه ٽپ ڏني هيم. بيگ مان ٽرائوز ۽ ٽي شرٽ ڪڍي اهي پاڻي هٿ منهن ڌوئي، بيد تي سمهي پيو هوس. ڪمرو ٿڌو لڳو پيو هو. ڪمبل ۾ ويڙهجي سيڙهجي سمهي پيو هوس. ڪجهه منٽن جي وقتي کان پوءِ تون وري منهنجي نيشن ۾ لهي آئي هئين. ڪيترو ئي وقت تنهنجون ڪيئي ڳالهيون ياد اچي رهيون هيم. ياد اچي رهيو هو گذريل سال آگسٽ جي آخر ۾ ٿر ۾ برسات پئي هئي، لاڙڪاڻي کان آيل ڪجهه دوست مون کي پاڻ سان گڏ زوري ٿر وٺي ويا هئا. ٻن ڏينهن کان پوءِ جڏهن مان يونيورسٽي پهتو هوس، ته سڀ کان اڳ توسان مليو هوس. توکي ڏسي حيران ٿي ويو هوس. تنهنجو رنگ ئي ڇڏائجي ويو هو. پيسان پهچندي ئي بي ساخت ڳالهائي وئي هئين.

”تو ته ماڪي صفا ماري ڇڏيو آ. هڪ ڏينهن منهنجو ساھ ڪڍي پوءِ سڪيو ٿيندين....“

روئي پئي هئين. ڳوڙها تيزيءَ سان وهي آيا هيئي، مارئي هاسٽل جي گيت کان پارڪ تائين ڪنڌ هيٺ ڪري هليا هئاسين، ۽ پوءِ هڪ ڪنڊڙي وٺي ويهي رهيا هئاسين. ان وقت مون کي تنهنجي بي ساخت اظهار تي ڏاڍو پيار آيو هو. تنهنجو لهجو نچ اترادي ٿي ويو هو. مون کي جي جاءِ تي تنهنجي واتان لفظ ’ماڪي‘ ٻڌي ڏاڍو مزو آيو هو.

”تنهنجن ڇنڊن دوستن ته منهنجو جيئڻ جنجال ڪري ڇڏيو آهي...“

”ها ها ها...“

منهنجي دوستن کي جو ڇنڊو چيو هيئي، ته تهڪ ڏئي ڪلي پيو هوس. مون کي ڪلندي ڏسي موڊ سٺو ٿي ويو هيئي ۽ منهنجي پيٽ ۾ زور سان آڱريون کڻائي ڪتڪتايون ڪڍندي چيو هيئي:

”ڪل! ڪل! اڃان به ڪلي مون کي ساڙ...!“

ڏاڏا تهڪ ڏئي کليو هوس. پوءِ هڪ لمحي لاءِ چپ ٿي مون کي
ڏسندي رهي هئين. جيئن توسان نظرون ملايون هيم ته دعا ڪئي هيئي:
”خدا ڪندو سدائين خوش هوندين!“

بي لمحي چيو هيئي:
”خبر اٿئي! تون مون کي ڪهڙي وقت سڀ کان وڌيڪ وڻندو آهين؟“
مرڪي پڇيو هومانءَ:
”ڪهڙي وقت؟“

”جڏهن تون ڪلندو آهين، ان وقت....“
مرڪي ڪنڌ لوڏيندي ڪيو هوم:
”هونه...“

منهنجي هٿن ۾ هٿ وجهندي چيو هيئي:
”ڇڱو ڀلا ٻڌاءِ! اتي مزو آئي؟“
”ڪجهه خاص نه آيو.“
”ڇو؟“

”تو ڪان سواءِ خاص مزو ڪيئن ايندو جاناڻ؟“
تنهنجي چهرى جو رنگ چٽو ٿي پهڪي پيو هيو، پڇيو هيئي:
”ڇڱو ڀلا ٿر ڪيئن لڳو؟“
”برساتن کان پوءِ ٿر مون کي ان ماڻهوءَ جيان لڳو جنهن جي من ۾
زمانن جون محروميون، بيوسيون ۽ بيحاليون هجن، ۽ ان جي سالن کان
اداس رهندڙ مک تي هڪ اميد پري مرڪ اچي وڃي....“
ڪنڌ لوڏيندي چيو هيئي:
”هونه....“

”بيوسپ کان وڌيڪ مزو رڳو ٻن جڳهن تي آيو؟“
هاڪار ۾ ڪنڌ لوڏيو هيئي:
”مٺي شهر هڪ وڏي ڀت جي هنج ۾ آهن. گاڏيءَ جيئن ان لاهيءَ تان
هيٺ ڊوڙي لوڏي سان شهر پهتي هئي، تيئن ايئن پانيو هوم ڇڻ تون هيٺ
ٻانهون کولي پيئي هجين ۽ مان ڊوڙي اچي تنهنجي پاڪرن ۾ ٻيو هجان“
تو پڇاڻان ...

مرڪي ڪيو هيئي:

”هونه...“

”ٻيو مني شهر جي ڀرسان ’گڊيءَ‘ نالي هڪ وارياسي ٽڪري آهي. رات ٿيندي ئي جڏهن سڄي شهر جون بتيون پريون هيون، تڏهن دُور ان ٽڪريءَ تان ايئن پئي لڳو جڻ مان ٻئين آسمان تي ويهي، پهرين آسمان جا ستارا ڏسندو هجان...“

”واه رڙي واه... واه جي تشبيهه ڏني اٿي.“

”اهو سڀ تنهنجو ڪمال آهي.“

”منهنجو؟ اهو وري ڪيئن؟“

”اڙي يار! تنهنجي پيار ئي ته منهنجي اها حس بیدار ڪئي آهي.“
خوش ٿي وئي هيئن. ٻڌايو هو مان.

”اڙي ها! ڀالو، ڪارونجمر ۽ ڪاسبو به ڏٺا. سٺا لڳا، خاص ڪري ڪاسبو ۾ مورن جي ٽهڪن ۾ تون ڏاڍي ياد آئينءِ. ڪارونجمر جي هنج ۾ ان جي پراسرار سانت ۾ مون تنهنجا ٽهڪ ۽ ڳالهيون ٻڌندي محسوس ڪيا هئا. اتي مون عهد ڪيو هو ته توهان گڏجي ٿرپاڪر ضرور گمهندس...“

منهنجون ڳالهيون ٻڌي تنهنجي چهر تي سرخ رنگ اڀري آيو هو. پيارمان ڏسندي چيو هيئي:

”ڪنا! ڏاڍو پيار ڪندو آهين نه مون سان؟“

نخرو ڪندو ناڪار ۾ ڪنڌ لوڏيندي ڪيو هوم:

”اونهن... هونه...“

کلي ٻانهن منهنجي ڪنڌ ۾ ورائي زور ڏيندي چيو هيئي:

”هٿ ت...! ٻيه ته ٺاهيانءِ ٿي...“

”ها ها ها...“

ٽهڪ ڏئي کلي ٻيا هٿاسين:

اهي ڳالهيون ياد ڪري وري اداس ٿي ويو هوس. ڪمبل ۾ ويڙهجي سڙهجي سمهي پيو هوس. ۽ ڪجهه به ياد ڪرڻ نه چاهيو هوم پر منهنجو وس. مون تي ڪٿ پئي هليو:

بي ڏينهن صبح جو نائين بجي تيار ٿي ٽريننگ هال پهتو هوس. 'يو' شپ ۾ ٽريننگ ٿيل تي هڪ ڪرسيءَ اڳيان منهنجو نالو لکيل هو. ان تي وڃي ويهي رهيو هوس. سوا نائين وڳي تائين تقريبن سڀئي اچي ويا هئا. ساڍي نائين بجي سيشن شروع ٿي ويو هو.

جانان! 64 سال گذرڻ کان پوءِ به پنهنجي پياري پاڪستان جي پڙهيل لکيل ماڻهن جا روياءُ جمهوري نه ٿيا آهن. ان حوالي کان ان اداري جي ٽرينرس سٺي محنت ڪئي. پر اسان جي ذهن تي ڪيترن ئي زمانن جي دڙيل آهي. جيڪا ايترو آسانيءَ سان لهڻ واري نه آهي.

تي ڏينهن بحثن مباحثن ۾ گذري ويا هئا. جيئن پاڪستان هڪ گهڻي قومي ملڪ آهي، تيئن ان ٽريننگ ۾ گهڻا گروپ ٺهي ويا هئا. ان ٽريننگ جي هر سيشن ۾ ڪيترائي قومي، وفاقي ۽ مالياتي تضاد ڏسڻ وٿان هئا.

تي ڏينهن اسلام آباد ۾ قيام ڪرڻ کان پوءِ ڪوھ مري ويو هوس. جنهن کي پاڻ گڏجي گهمڻ جو خواب ڏٺو هو. هوٽل ٻاهران راولپنڊي لاءِ ٽيڪسي ڪرائي هئي. ٽيڪسي وڃڻي رفتار سان اسلام آباد جي صاف شفاف روڊن تي ٻوڙي رهي هئي. ڪجهه ئي منٽن کان پوءِ ٽيڪسي راولپنڊي پهچي رهي هئي. اٽل ڇو بي بيءَ جي شهادت کان پوءِ هن شهر جي تصور سان ساھ منجهڻ لڳو هو. سيت کي ٽيڪ ڏئي اڪيون بند ڪري ڇڏيون هيون. ڪجهه منٽن کان پوءِ جڏهن ٽيڪسي ڊائيو بس اڏي تي پهتي هئي، ته ڊرائيور چيو هو:

”جي سائين! بس استينڊ پهچي وياسين.“

”مهرباني“

کيس پاڙو ڏئي بيگ کڻي اندر پهتو هوس. پندرهن منٽن کان پوءِ
ستين بجي بس ڪوه مريءَ لاءِ رواني ٿيڻي هئي. بس ۾ دريءَ واري
پاسي ويهندي دل مان نڪري ويو هو:

”ڪاش! تون ۽ مان گڏجي ڪوه مري هلي سگهون ها!“

بس پوري ستين وڳي اتان رواني ٿي هئي. جيڪا ڪجهه ئي منٽن
کان پوءِ خوبصورت مري روڊ تي ڊوڙڻ لڳي هئي. ان وقت مون کي ايشن
پئي لڳو جڻ مان پاڪستان ۾ نه پر يورپ مڃي ڪنهن سر سبز ملڪ ۾
سفر ڪندو هجان. بس هوسٽيس آئي هئي ۽ گانا ٻڌڻ لاءِ هيڊ فون ڏئي
وئي هئي. هيڊ فون ڪنن ۾ لڳائي هيم. ته هڪ ڀرڻي پاڪستاني فلم
جو ڏاڍو سٺو گانو هلي رهيو. جنهن جا ٻول هئا:

”بانت رها تها جب خدا ساري جهان کي نعمتين

اپني خدا سي مانگ لي، مين ني تيري وفا صنم..“

ياد آيو هو ته پنهنجي خدا کان ته ان وقت مون به رڳو تنهنجي وفا
۽ تنهنجي خوشي گهري هئي... پر هي ڇا ٿي ويو... دعا ڪيئن بد دعا
ٿي لڳي!؟ ان گاني جا وڌيڪ ٻول ٻڌجي رهيا هئا:

”لوگ يهان تيري ميري پيار ڪو آزمائين گي

تجه ڪو الگ ستائين گي مجھ ڪو الڳ ستائين گي

اپنا مگر هي فيصلا، هونگي نه هم جدا صنم!“

دل ٿي دل ۾ چيو هو مان ۽:

”ماڻهو جڏهن پنهنجي خلاف سازشون ڪن ها، توکي ۽ مون کي

ستائين ها، ته انهن کي به پڇي پئون ها، پر انهن سڀني ڳالهين کان اڳ

ٿي تون مون کي ڇڏي وئين ڪني...!“

ڪنن مان هيڊ فون لاهي پنهنجي هنج ۾ رکي ڇڏي هيم. ۽

اداسيءَ مان ڪاٻي پاسي ٺهاري مارگلا جا سر سبز پهاڙ ڏسي رهيو هوس.

تون منهنجي ڀر ۾ ويٺي هجين ها، ته مون کي ضرور چئين ها:

”آئي جانو! اهي پهاڙ ته ڏس ڪيڏا خوبصورت آهن.“

تنهنجي ان حيرانگيءَ تي يقينن مرڪي پوان ها، ۽ ان ئي
ڪيفيت ۾ توکي چوان ها:

”ها جانان! واقعي ڏاڍا خوبصورت آهن.“

ڪلندي ڪرين ها:

”هونه...“

سوچيم پئي، تنهنجي هجڻ سان. هن سفر جو ڇا ته مزو هجي ها! پاڻ
ڪلندا، مسڪرائيندا ۽ مستيون ڪندا هلي ڪوهر مري پهچون ها. مون
کي محسوس ٿيڻ لڳو هو جڙ تون ۽ مان ڪلندا، مسڪرائيندا فطرت جي
حسين نظارن کي ماڻيندا ۽ انهن جي حسن تي حيران ٿيندا، گڏجي سفر
ڪري رهيا آهيون. بس پنهنجي پوريءَ رفتار سان ور وڪڙ پهاڙي رستا پار
ڪندي اڳتي وڌي رهي آهي. پنهنجي ٻنهي پاسن کان چهچ ساوا پهاڙي
سلسلا آهن. ڊگها ڊگها آسمان سان ڳالهين ڪندڙ وڻ آهن. انهن وڻن
جي وچ ۾ پهاڙن تي ڪاٺ جون ٺهيل جموڀڙيون آهن. اهي سڀ فطري
نظارا ڪندي تون منهنجو اوچتو ڌيان ڇڪائيندي چوڻ ٿي:

”آئي جانو....! هو ڏس! هن پهاڙيءَ تي، هو ڪاٺ جي جموڀڙي
ڪيڏي نه خوبصورت پئي لڳي!“

مرڪندي چوان ٿو:

”ها جانان! واقعي....! ڏاڍي خوبصورت پئي لڳي.“

”آئي.... مٺا! هو ڏس! هن پهاڙيءَ تي چيلڙو ڪيڏو پيارو ٿو لڳي!“

”واها! ها يار....!“

”ايئن نا“

”ها بلڪل“

”وڃ!! جموڀڙيون ته ڏس! ڪي هيٺ ڪي مٿي، اڃان به ڪي مٿي،

اڃان به مٿي، ته ڪي وري صفا هيٺ....“

”هونه... اهوئي ته انهن جو حسن آهي.“

هلندي هلندي سج لهي چڪو هو. خبر ئي نه پئي هئي ته سج
ڪهڙي پهاڙي پويان لهي ويو. سج لهڻ کان پوءِ اهي جمويٽيون تانڊائن
جيئن پري پيون هيون. سوچيو هوم، تون چئي رهي آهين:

”هڪ ڳالهه اٿئي.“

”ڪهڙي؟“

”هيڏو هيٺ مٿي ۽ ڏکين ڏکين جڳهين تي هجڻ جي باوجود به
سڀني جمويٽين ۾ بجلي آهي.“

”ها يار! اها ڏاڍي سٺي ڳالهه آهي.“

”پر پاڻ وارن سڌن سنئون ڳوٺن ۾ به اڃان تائين بجلي چو نه پهتي
آهي؟“

”هڪ ڏينهن پهچي ويندي جانان!“

”اڃان ڪڏهن پهچندي جانو!؟ ايڪويهين صدي پئي هلي.“

”بس رڳو اسان ننڍڻڪن جو ڪو ڌڻي سائين پيدا ٿيڻ ڏي پوءِ“

ڏسجانءِ ته ڪيئن ٿي بجلي پهچي!....“

طنز به مرڪي پئڻ ٿي.

بس سرسبز اوچن پهاڙن تان ورن وڪڙن واريون چاڙهيون
چڙهندي اڳتي وڌي رهي هئي. تانڊائن جيئن ڀرندڙ جمويٽيون
جيتريون هيٺ ڇڏيندا پئي وياسين. اوتريون وري سامهون اچي رهيون
هيون. اندازن اڌ ڪلاڪ کن پوءِ بس پنهنجي اڏي تي هلي بيٺي هئي.
بس مان لهي ڀرسان ئي مال روڊ ڏانهن وڌڻ لڳو هوس. ڪوهر مريءَ ۾
ڏاڍي رش لڳي پئي هئي. بلڪل ايئن جيئن سنڌ يونيورسٽيءَ جي
انٽري ٽيسٽ ۾ ٿيندي آهي. ڪجهه ئي منٽن ۾ مال روڊ پهچي چڪو
هوس. مال روڊ قسمن قسمن ماڻهن سان ڀريو پيو هو. سڄو مال روڊ
لاٽيٽن سان روشن لڳو پيو هو. دڪانن تي پيٽه لڳي پئي هئي. منهنجي
چڻي پاسي ڪيترائي هوٽل هئا. پلوٽي انهن اين. جي. اوز وارن جو
جن تريننگ به ڪرائي، رهائش ۽ ماني به ڏني ۽ ڪرائي سان گڏ به ٿي

هزار روپيا به ڏئي چڏيائون. هڪ نظر چوڌاري ڦيرائي هوٽلن جي
ٻاهرين ڏيک مان انهن جي مهانگي هجڻ جو اندازو پئي لڳايم، ته هڪ
شخص اچي پڇيو هو:

”اوهان کي هوٽل ۾ ڪمرو گهرجي؟“

هن جي مٿاڇري جهڙي ونڊي هاڪار ۾ ڪنڌ لوڏيو هوم ته چيو

هٿائين:

”هي سامهون وارو هوٽل ڏاڍو سٺو آهي ۽ ريت به مناسب اٿس...“
هوٽل ٻاهران ڏسڻ ۾ چڱو لڳو هوم پوءِ هاڪار طور مرڪيو هوس.

هن منهنجي بيگ ۾ هٿ وڃي چيو هو:

”اچو سڙ!“

ضروري لک پڙه کان پوءِ هنن مون کان ڊپازٽ طور هڪ هزار روپيا
ورتا هئا. پوءِ ساڳيو ماڻهو ڪمري تائين بيگ کڻي هليو هو جيڪو ان
ئي هوٽل جو ملازم هو. ڪمري ۾ بيگ رکي ويو پئي ته مون کيس
ڪجهه روپيا نذراني طور ڏنا هئا. ڪپڙا بدلائي هٿ منهن ڏوئي، اچي
بيد تي ڪريو هوس. منهنجي نظرن ۾ رڳو تون ئي تون هئينءِ. وري
سوچيو هوم: ڪاش! تون به مون سان گڏ هجين ها، ته جيڪو ڪو
مري گڏجي گهمڻ جو خواب هو تنهن جي اڄ سندر ساڀيان ٿي پئي ها!
مان هيئن بي حال ٿي بيد تي نه ڪران ها، پر توسان گڏ ڪافي دير
تائين هيٺ مال روڊ تي آوارگي ڪيان ها. پر اهو خواب به ٻين ڪيترن
ئي حسين خوابن جي نه ملندڙ ساڀيانن جيئن اڏورو ٿي رهجي ويو...

ڪجهه وقت ائين ئي بيد تي پيو رهيو هوس، پوءِ اچي دري اڳيان
بيٺو هوس، جيڪا مال روڊ ڏانهن کلي رهي هئي. مال روڊ تي ڪيترائي
چڙا نوجوان، نوجوان ڇوڪريون، خوبصورت جوڙا ۽ ڪيئي ڪٽنب
مڙي سان گهمي ڦري رهيا هيا. انهن سڀني کي ڏسي پنهنجيءَ
اڪيلائيءَ جو وڌيڪ احساس وڌي ويو هو ۽ اداسيءَ ۾ ڪافي واڌارو ٿي
ويو هو. لائيتون بند ڪري اچي بيد تي ڪريو هوس.

ٻي ڏينهن ڪچڙيءَ منجهند ڌاري ننڊ مان اٿيو هوس. مٿي ۾ سور
 پئي محسوس ٿيو. ان وقت تنهنجا پٽ پٽيهر هٿ ياد پيا هيم. تنهنجي
 ان ريشمي هٿن جي چاهاءُ سان ئي مٿي جو سور دور ٿي ويندو هو. بيڊ تان
 اٿي ڪمري جون لائيتيون ٻاريون هيم. پردو هٽائي مال روڊ تي هڪ نظر
 وڌي هيم. ساڳي رش لڳي پئي هئي. برش ۽ شيو ڪري وهنجي
 سهنجي تيار ٿي مال روڊ تي لهي آيو هوس. سڄو آسمان ڪڪرن سان
 ڍڪيو پيو هو. هلڪو هلڪو سيءُ محسوس ٿي رهيو هو. اتي ئي هڪ
 ريسٽورنٽ تي ناشتو ڪري چانهه پي. ڪشمير پوائنٽ ڏانهن وڌڻ لڳو
 هوس. رستي ۾ هڪ ڪيٽولڪ چرچ هو جنهن جي در تي ڪيٽولڪ
 عيسائي سستي اگهه ۾ بائيبل وڪڻي رهيا هئا. انهن ۾ هڪ سنڌي
 ترجمي وارو بائيبل به پيو هو. ان کي کڻي ڏنو هوم ته ڪيٽولڪ
 عيسائي پڇيو هو.

”اوهان سنڌي آهيو...؟“

مرڪي هاڪار ۾ ڪنڌ لوڏيو هوم ته چيو هٿائين:
 ”سنڌي وڏا امن پسند ۽ پيارا ماڻهو آهن. سنڌ ۾ رهندڙ اسان جي
 ماڻهن سان ڪڏهن به ڪو مسئلو نه ٿيو آهي.“

سندس ٿورا مڃيندي چيو هوم:

”سنڌ جا ماڻهو کڻي ڪهڙي به مسلڪ سان تعلق رکندا هجن، پر
 انهن جي رڳن ۾ تصوف، ويدانت ۽ انسان دوستيءَ جو فڪر آهي. ان
 ڪري هو ڪنهن به انسان کي پاڻ کان الڳ نٿا سمجهن.“

”واهه جي واه....“

”سنڌ ۾ اڄ تائين ڪو به مذهبي ۽ فرقيوارڻو فساد ناهي ٿيو. نه ئي
 هڪ ٻئي جي عبادت گاهن تي حملا ڪيا ويا آهن. اتي سڀ ڪو هڪ
 ٻئي جي عقيدن ۽ نظرين جو احترام ڪري ٿو. اتي جيڪا آزادي هڪ
 عيسائي کي چرچ ويڃڻ جي آهي، ساڳي هڪ هندو کي مندر ۽ ٻي
 مسلمان کي مسجد ۾ ويڃڻ جي آهي....“

توپچاٿان...

”جي، اوهان بلڪل ٺيڪ پيا فرمايو...“

”پر پياري پاڪستان جي ٺهڻ کان پوءِ سنڌ جي گاديءَ جي هنڌ ڪراچيءَ ۾ ٻاهران آيل پناهگيرن جي ڪري سنڌ جي ان عظيم ورثي کي ڇيهو رسائڻ جون سازشون ٿينديون رهن ٿيون...“

”جي، اوهان صحيح ٿا چئو ڪراچيءَ ۾ وڌندڙ تنگ نظري هر لبرل ماڻهوءَ لاءِ وڏو چيلنج ٿي وئي آهي.“

ان عيسائيءَ سان ٻه ٽي منٽ خوش دليءَ سان خير عافيت ڪري اڳتي وڌڻ لڳو هوس، ته اوچتو ئي اوچتو گمرو ڪوهيڙو ڇانئجي ويو هو. ايڏو گمرو ڪوهيڙو مون اڳ ڪڏهن نه ڏٺو هو. هٿ هٿ ڪي ڪونه پئي ڏٺو. اسپيڪر تان اعلان ٻڌڻ ۾ آيو هو ته جيڪو جتي آهي، اتي ئي بيهي رهي، نه ته ٻي صورت ۾ پهڙيءَ کان هيٺ ڪري سگهي ٿو. مان به اتي چپ چاپ بيهي رهيو هوس. ڪجهه ئي منٽن کان پوءِ جيئن هلڪو هلڪو ٿي ڌنڌ ٿتو هو ته منهنجي اڳيان هڪ نوجوان جوڙو ڀاڪرن ۾ رکيو بيٺو هو. کين دنيا جهان جي ڪا پرواهه نه هئي. اوچتو ئي اوچتو مال روڊ تي سيٽيون وڇڻ شروع ٿي ويون هيون. ڪٿان آواز آيو هو:

”اوئي جيئو.....“

منهنجي دل مان به نڪري ويو هو.

”زنده باد.....“

انهن کي ان حالت ۾ ڏسي ڏاڍي خوشي ٿي هيم. شايد هنن ۾ پنهنجو پاڻ نظر آيو هوم. سوچيو هيم: جيڪڏهن تون مون سان گڏ هجين ها ته هي موقعو ايئن وڃائڻ نه ڏين ها ۽ هن نوجوان جوڙي جيئن مون سان ٻڪي بيٺي هجين ها. وري گهري اداسيءَ جي ڀاڪر ۾ اچي ويو هوس. هيٺ مٿي پهڙيون ۽ انهن مٿان جمويڙيون ڏسندو وڃي ڪشمير پوائنٽ پهتو هوس. جتي ڪيترائي جوڙا، خاندان، نوجوانن جا ٽولا ۽ مون جهڙا اڪيل فرد اڳ ٿي موجود هئا. هر ڪنهن جي من ۾

ان فطرتي منظرن کي ڏسڻ جي پنهنجي اک ۽ محسوس ڪندڙ دل هئي. مان سفيد پوش برفيلي پهاڙي کي ڏسي رهيو هوس. ڀانيو هوم ته تون مون سان گڏ آهين ۽ انهن پهاڙن کي ڏسندي خوشيءَ گاڏڙ تجسس مان چڻين ٿي.

”آئي... منا! هن خوبصورت پهاڙن جو حسن ۽ دلڪشي ته ڏس...“
تنهنجون اکيون ڇمڪي پون ٿيون. چپ مرڪي پون ٿا ۽ چهرو بهڪي پوي ٿو ۽ ان خوبصورت پهاڙن کي هڪ طرف کان ٻي طرف تائين، جيتري پنهنجي نظر وڃي سگهي ٿي، ڏسي حيران ٿي وڃين ٿي، ۽ ان حيرانيءَ ۾ تمام گهڻي خوشي ۽ پيا پيارا احساساتي رنگ آهن. تنهنجو ساڄو هٿ منهنجي کاٻي هٿ ۾ آهي ۽ تون منهنجي دل واري پاسي ٿوري جمڪيل آهين. تنهنجا خوبصورت، گهرا ۽ پيارا نيٺ اهي دلڪش نظارا ڪرڻ کان پوءِ اوچتو ئي اوچتو منهنجي نيٺن سان ملي وڃن ٿا. تون ڪو پل مون کي ڏسندي رهين ٿي ۽ پوءِ لکين ڪروڙين پيرا ڪيل ڳالهه وري چڻين ٿي:

”تون ڏاڍو ڪنو آهيان جانو! مان توسان صفا به پيار نه ڪندي آهيان.“

پوءِ مان به توکي ساڳي انداز ۾ چوان ٿو:
”تون به ڏاڍي ڪني آهين جانا! مان به توسان صفا به پيار نه ڪندو آهيان.“

تون کلي پڻين ٿي ۽ کلندي پنهنجي ساڄي ٻانهن منهنجي 35 سائيز جي موٽي چيلهر ۾ ڦيري ڇڏين ٿي، ۽ ڪلهي تي ڪنڌ رکي چوين ٿي:
”آءُ لو يو ڪنا! تون مون کي ڏاڍو پيارو آهين، ڏاڍو ڏاڍو ۽ ڏاڍو پيارو آهين.“

مان به ساڳي انداز ۾ ساڳيو جملو ورجايان ٿو:
”آءُ لو يو ڪني! تون به مون کي ڏاڍي پياري آهين، ڏاڍي ڏاڍي ۽ ڏاڍي پياري آهين.“

“هل ڪوڙا.....!”

اهو چوڻ کانپوءِ مون کي زور سان چنبڙي پوين ٿي.
پوءِ اتان چيئر لفت تي چڙهڻ لاءِ ان پاسي وڃان ٿو. تون به مون کي
مون سان گڏ محسوس ٿي رهي هئين. بلڪل جيئرو جاڳندو احساس
ٿي رهيو هوم. ته پاڻ گڏجي چيئر لفت ۾ چڙهيا آهيون. هڪ ٻئي جي
هٿن ۾ هٿ ڏئي ويٺا آهيون. لفت ٿورو اڳتي هلي آهي. پاڻ ٻهڪي پيا
آهيون. لفت ٿورو اڳتي آهي. پاڻ هيٺ نهارڻ لڳا آهيون. ٿورو
اڳتي وڌيڪ کان پوءِ وٺ ڪجهه هيٺ ٿي ويا آهن. ڪجهه وڌيڪ اڳتي
ٿيڻ کان پوءِ پاڻ چڱي خاصي اوچائيءَ تي پهچي ويا آهيون. هلندي
هلندي نيٺ ايئن پائنجي رهيو آهي. جڻ پاڻ اڏند ڪٽولي تي ويٺا
هجن. هيٺ ڏسون ٿا، ته تون چئين ٿي:

“جانو! روڊ ته ڏس، ايئن ٿو لڳي جڻ ڪنهن پينسل سان لائين
ڪڍي هجي!”

“هونه..... واقعي!”

اسان تمام وڏي اوچائيءَ تي پهچي چڪا آهيون. اڳين ۽ پٺين
چيئرز تي ويٺل ماڻهن ۾ خوف طاري ٿي ويو آهي. تون وڏي بهادريءَ
سان وڏي آواز ۾ چئين ٿي:
“منصور! آءُ لويو...”

چوڏسائين مان پڙاڏا گونجڻ لڳن ٿا.

“منصور! آءُ لويو... منصور! آءُ لويو... آءُ لويو...”

ان کان پوءِ مان به ساڳي آواز سان چوان ٿو.

“سنڌيا! آءُ لويو.....”

چوڏسائين مان ساڳيا پڙاڏا گونجڻ لڳن ٿا.

“سنڌيا! آءُ لويو... سنڌيا! آءُ لويو... آءُ لويو.....”

اهي پڙاڏا ٻڌڻ کان پوءِ ٻين ۾ به اتساهه جاڳي ٿو ۽ انهن مان به
ڪيترائي پنهنجن پرين پيارن جا نالا وٺي آءُ لويو جا نعرا لڳائڻ
شروع ڪن ٿا.

سچ ته تون ڏاڍي بهادر هئينءِ. توکي ڪنهن شيءِ کان به ڪوبه
ڊپ ڊاءُ نه ٿيندو هو. مون ڏٺو هو ته سامهون ايندڙ چيئرز ۾ ويٺل
ڪيترائي نوجوان جوڙا هڪ ٻئي ۾ گم لڳا پيا هئا. چيئرز لفت تان
لهي، پنهنجي کاٻي ۽ ٻانهن کي ڇهيو هومر سڄو برف ٿي چڪو هوس.
پنهنجي وجود جو بار ڪنهن ڀاري ڇپ جيئن لڳل لڳو هومر. جسم مان
مٽ ٿي ڇڏائجي ويو هو. سائين سائين قدمن سان هوٽل ڏانهن واپس وريو
هوس. هوٽل پهچي بيحال ٿي بيد ٿي ڪريو هوس. دل ۾ اٿاهه درد، ٽڙيءَ
۾ سڌڪا ۽ اکين ۾ ڳوڙها قاسمي پيا هئا. ڪجهه دير کان پوءِ پنهنجو
بيگ کڻي واپس وريو هوس، جيتوڻيڪ مون کي اتي اڃان رهڻو هو.
ايوبيه ۽ نٽيه گلي تائين ويٺو هو پر نه ڄاڻان ڇو ڄامشورو پاڻ ڏانهن
ڇڪي رهيو هو.

”ڪني! ڏس ته ڪيئن تون منهنجي سامهون، احساسن، جذبن،
امنڱن ۽ سموري خيالن ۽ خوابن ۾ سمائجي ويل آهين! هاڻي تون ئي
ٻڌاءِ، مان ڪٿي به هوندس، ڪو توکان پري هوندس ڇا....؟“



(10)

ڪوھ مريءَ مان موٽندي پنڊيءَ تائين تقريبن سڄو رستو اڪيون
بند ڪري ڇڏيون هيون. جهاڙ جي ٽائمنگ تبديل ڪرائي اتان رات
جي فلائيٽ ۾ ڪراچيءَ لاءِ نڪري پيو هوس. اها رات ڪراچيءَ مراد
وٽ رهي، ٻي ڏينهن صبح جو ڄامشوري لاءِ نڪري پيو هوس. فائنل
يسٽر جي پهرين سيمسٽر جي امتحان جا فارم ڀرجي رهيا هئا. مان
امتحاني في جو چالان جمع ڪرائڻ اي سي. ٽو واري حبيب بينڪ جي
بوٽ ويو هوس. ڏٺو هوم ته يونيورسٽيءَ جا هزارين شاگرد ۽
شاگرديالين پنهنجي في جمع ڪرائڻ لاءِ پهتل هئا. اهو پهريون ڀيرو
هو جو مان اڪيلو چالان جمع ڪرائڻ ويو هوس. گذريل سيمسٽر جي
امتحاني في جمع ڪرائڻ وارو واقعو ياد اچي ويو هو.

ياداڻي! سڪيورتي گارڊ کي ڏسي حيرت مان چيو هيئي:
”يار! هي ڪم ڇو ڪرين ڪي غلط جڳهين کان ڌڪا پيو ڏي“
مون هن کي ڏسندي چيو هو:
”اڃا....“

هن کي هڪ ٻه منٽ ڄاڇڻ کان پوءِ چيو هوم:

تو ڇا ٿان ...

“ها يار! تون صحيح پئي چئين!”

“پوء؟”

“هاڻي هيئن ڪرا! ان ڪميني جي ڀرسان پهچي فل داڀي سان
هڪل ڪري چئيس، ڌڪا چوٽو ڏين ڏليل!”

ٿورو مرڪي چيو هيئي:

“نه بابا نه، جمير ٿو ٿي پوندو.”

“ڪونه ٿو ٿي جمير ٿو هي بيغيرت اڀوجمن لاءِ شينهن هوندا اٿئي.

هن ڪميني کي چوڪرين کي ڌڪا ڏيندي هن جي وحشي جبلت
کي تسڪين ٿي ملي، تون هئين ڪر، ان جي ڀرسان بيهي، وڏي داڀي
سان هڪل ڪري، چپاٽ اولاري چئيس:

“ڌڪا چوٽو ڏين ڏليل!”

تو مون کي ناڪار ڀر ڏنو هو. توکي ٻانهن کان وٺي، ان رش ڏانهن
موڪليندي چيو هو:

“تون ايئن هڪ دفعو ڪري ته ڏس! ڪجهه نه ٿيندو جي ڪجهه

ٿيو به ته مان آهيان نا!”

مون کي ڏسي مرڪي هئين؟ ۽ هن جي ڀرسان پهچي هن کي

هڪل ڪري داڀي سان چيو هيئي:

“ڌڪا چوٽو ڏين ڏليل؟”

تنهنجي ان جرئت مندائي عمل سان هو ششدر ٿي ويو هو. هن کي

سنڌ جي چوڪرين مان اهڙي اميد نه هئي. هو ان ئي ڪيفيت ۾ هو ته
چپاٽ اولاريندي چيو هيئيس.

“نياڻين کي ڌڪا ڏبا آهن، بيغيرت!”

هن جي مٿي کي ڇڻ چڪر اچي ويو هو. ششدر ٿيندي توکي چيو

هئاين.

“ادي! ادي توهان اچو”

تنهنجي ان جرئت مندائي قدم ٻين به گونگين چوڪرين کي زبان
ڏئي هئي. ان رش مان ٻيا به آواز ٻڌڻ ۾ آيا هئا.
”ذليل هڪڙو....“

”ڪمينو ماريو ڏسو ته سهي...!“

ان کان پوءِ هو ڊڄي، فضليت ۾ اچي، سڌو ٿي بيهي رهيو هو. کيس
تف تف ٿي مرڻ جي پڪ هئي. تون چالان جمع ڪرائي مرڪندي
موت ۾ هئينءَ. تو ۾ وڏي خود اعتمادي هئي. اتان ٿورو پريرو ٿي تهڪ
ڏئي کلي پيا هئاسين. کلندي چيو هيئي:

”تو صحيح پئي چيو ته هي بيغيرت رڳو اڻوجمن لاءِ شينهن
هوندا آهن!“

”ڏس نا تون خوامخواه پئي ڊڳينءَ!“

”يار! پوءِ هن جي شڪل ڏٺي؟“

”ها، ڏٺي نه ڪيئن پاروئي وانگڻ جهڙي ٿي ويس.“

”ها ها ها...“

تهڪ ڏئي کلي پئي هئينءَ:

”يار! هڪ ڳالهه ٻڌايان؟“

”ها!“

”هن کي داڻو ڏيڻ کان پوءِ، جڏهن هو ششدر ٿي ويو نه، ته الاءِ

ڪٿان مون ۾ حوصلو اچي ويو دل چيئونڪاءِ چپاٽ ڪرايانس...“

”ها ها ها...“

تهڪ ڏئي کلي پيو هوس. چيو هيئي:

”يار! هڪ ڳالهه اٿئي.“

”ڪهڙي؟“

”مزو ڏاڍو آيو...“

”ها ها ها...“

”ها ها ها...“

ٻئي تهڪ ڏئي ڪلي پيا هئاسين. ان ئي ڪيفيت ۾ خوش ئي خوش پاڻ فيلڪٽي هلي چالان امتحاني فارم ۾ لڳائي آفيس سپرنٽينڊنٽ وٽ جمع ڪرايو هوسين. اهو سڄو ڏينهن پاڻ خوش هئاسين. پر ان وقت اهو واقعو ۽ ڳالهيون ياد ڪري مون مٿان برف اچي ڪري هئي. لڳو هوم ته ڄاڻ ان رش ۾ ڪري چيٽاڙجي مٿس. چالان جمع نه ڪرائي سگهيو هوس. اداس ئي اداس ۽ چپ ئي چپ، واپس وري فيڪلٽي، نڪتو هوس. جتي عيني ملي وئي هئي. هوءَ منهنجي اهڙي غمگين حالت ڏسي اداس ٿي وئي هئي. مون کي رحيم اڪٽرين سان ڏسندي پڇيو هئائين:

”چا ٿيو آهي منصور؟“

”ڪجهه نه... بس ايئن ئي...“

ڳالهه مٿائيندي چيو هئائين:

”هل ته ڪينٽين ٿا هلون.“

”ليڪ آهي.“

چپ ئي چپ وڃي ڪينٽين جي ٻاهران ڪرسي تي ويٺا

هئاسين. هن پڇيو هو:

”چانهه پيئندي يا بوتل؟“

”بوتل.“

”ڪهڙي؟“

”فٽا“

”مستي ٿي ٿيئي؟“

”ها“

هوءَ بوتلون گهرائڻ وئي هئي. ڪرسيءَ کي ٽيڪ ڏئي اڪيون بند

ڪري ڇڏيون هيون. ڪجهه وقت کان پوءِ هوءَ پاڻ بوتلون وٺي موٽي

هئي. ڀرسان پهچي پيار مان سڏيو هئائين:

”منصور!“

”جيءُ...“

ٻوٽل مون ڏانهن وڌائيندي چيو هئائين:

”هي وٺ.“

”ٽينڪس...!“

”ڪٿان پيو اچين؟“

”اي سي، توهان.“

”اڇا ... چالان جمع ڪرائڻ ويو هئين؟“

”ها“

”پوءِ جمع ڪرائي آئين؟“

”نه“

”چو؟“

”بس، نه ڪرائي سگهيس.“

”تمام گهڻي رش هوندي ها نه؟“

سوچيندي چيو هوم:

”ها“

هن ڪجهه سيڪنڊن کان پوءِ پڇيو هو:

”سنڌيا به هتي ڇا اتي؟“

کيس ڪو جواب نه ڏنو هوم رڳو چين ۾ ڀڙڪيو هوس:

”سنڌيا....“

هن وري پڇيو هو:

”سنڌيا به هتي ڇا اتي؟“

نظرون هيٺ ڪندي چيو هوم:

”هوءَ ڪٿي نه آهي عيني؟ هوءَ ته هر ڀل هر گهڙي، هر جاءِ مون

سان گڏ آهي....“

پنهنجي دل تي هٿ رکندي چيو هوم:

”مان جيڏانهن به وڃان ٿو عيني! هوءَ منهنجي دل واري پاسي ڪي

ٽيڪ ڏئي ڄڻ مون سان هلي گڏ گڏ هلي رهي هوندي آهي. ڪارين

تو پڄاڻان ...

ڪارين راتين جون اونڊاهيون هجن يا چانڊوڪي راتين جون
تڌيريون روشنيون، صبح جي تڌڙي هير هجي يا پھري جي تيز اس يا
شام جون چٽواڳ هوائون هجن. هو، هر لمح، هر گھڙي مون سان گڏ
آهي عيني!

عيني افسوس مان مون کي ڏسي رهي هئي. مون وڌيڪ ٻڌائڻ
شروع ڪيو هو:

”جن جڳهن تي مان هن سان گڏ ويو آهيان، اهو سڄو لقاءُ
منهنجين اکين اڳيان ترِي ٿو اچي، هلڻ جي لوڏ، ويهڻ ۽ ڳالهائڻ جي ادا
کان ويندي سموريون ڳالهيون منهنجون سامهون نئين سر ورجائجي
رهيون آهن. ۽ سڀ کان وڏي ڳالهه... جن هنڌن تي مان هن سان گڏ
ويو آهيان، اهو ته ليڪ، پر جن هنڌن تي مان هن سان گڏ نه ويو آهيان،
اتي به ايئن وينوڏسان ٿو ته، هوءُ مون سان گڏ هجي ها، ته هيئن ڳالهائي
ها، هيئن خوش ٿي ها، هيئن حيرت کائي، هيئن ڪري ها، هونئن
ڪري ها....“

هوءُ روڻهارڪي ٿي وئي هئي. منهنجي هٿن مان چالان ۽ ٺٺي جا
پيسا وٺندي چيو هئائين:

”تنهنجو چالان مان ٿي جمع ڪرائي اچان. تون بوتل پيءُ...“
مون بوتل مان ڍڪ ڀريو هو. سچ ته فنٽا جهڙي مٺي بوتل به جن
اندر ۾ ڪريل جي ڪوڙي جوس جيئن لهندي محسوس ٿي هئي....



امتحان ٿي ويا هئا. اڀرا سڀرا پيپر ڪري مڙئي ڪم ٽپايو هيم. ڪجهه ئي ڏينهن ۾ گرمين جون ٻه مهينا موڪلون ٿيڻ واريون هيون. ڏاڍي عجيب ڪيفيت ٿي وئي هئي. نه ڄامشوري ۾ رهڻ تي دل پئي ٿي، نه ئي ڳوٺ ويڙڻ تي. نيٺ اهو وقت به اچي ويو هو جو هاسٽلون خالي ٿيڻ لڳيون هيون ڪيئن ٻڌايان؟ نه ڪيتري بيچينيءَ ۽ بيقراريءَ ۾ وڪوڙجي ويو هوس. انهيءَ ئي تڙپ ۽ بيچينيءَ ۾ هڪ صبح ڳوٺ لاءِ روانو ٿي ويو هوس. اهي سفر ياد پئي پيم جن ۾ تون ۽ مان موڪلن ۾ گڏجي ڳوٺ هلندا هئاسين. ان ڏينهن تون صبح جو اٿي ڪڏهن چڪن برباني پڄايندي هئين؟ ته ڪڏهن ڪجهه پاڻ سڄي سفر ۾ مستيون ڪندا، ڪلندا، مسڪرائيندا مڪڻي تي آهليا هلي لاڙڪاڻي پهچندا هئاسين. ڪني! ڪجهه اندازو اٿئي! ته توکان سواءِ منهنجو جيون ڪيڏو

بي رنگ ۽ دردناڪ بڻجي ويو آهي!

ڪني! ڏس ته سهي! مان ڪيئن ٿي ويو آهيان! روئڻ چاهيان به ٿو ته روئي نٿو سگهان ڳوڙها اکين ۾ ۽ سڙڪا ڳلي ۾ قاسمي پيا آهن. ڪيترا ئي پيرا اڌ راتين ۾ هاسٽل جي ڇت تي چڙهي وڃي روئڻ چاهيو اٿم پر روئي نه سگهيو آهيان پنهنجي اها ڪيفيت سمجه ۾ ئي نه ٿي اچي...

نه ڄاڻان ڪهڙي وقت بس ۾ چڙهيو هوس ۽ اها ڪهڙي وقت ڄامشوري مان نڪتي هئي! نه ڄاڻان ڪٿي ڪٿي بيٺي هئي! ۽ نه

ڄاڻان اهو سفر ڪيئن گذريو هو! بس جڏهن ڳوٺ پهتي هئي، ته مان به پنهنجو ٿيل هو ڪٿي ان مان لٿو هوس. بس مان لهندي ڪيئي ڊپ ورائي ويا هيم. سوچيم پئي، ته نه ڄاڻان گهر وارا ڇا سوچيندا هوندا، هو تنهنجي باري ۾ الائي ڪهڙيون پڇاڻون ڪندا ته تو مون کي ڇو ڇڏيو؟ پنهنجي ئي شهر جي گهٽين ۾ هلندي ڏاڍو اڀاڻڪو ٿي پيو هوس.

ڪيئن ٻڌايان! ته توکان پوءِ نه رڳو منهنجو شهر ۽ منهنجو ڄامشورو پر هيءَ سڄي دنيا ئي صفا اوڀري اڀاڻڪي ۽ ٻسي ٿي پئي آهي. پنهنجي شهر جي گهٽين ۾ ڪنهن ڀتڪيل شخص جيئن ٿي پيو هوس. ان وقت مون ڄاڻي ورتو هو ته ماڻهو جھنگ منهن ڇو ڪندا آهن؟

پنهنجي گهر جو در ٽپي جيئن اندر داخل ٿيو هوس، ته امان در اڳيان اڪيون وڇائي ويٺل نظر آئي هيم. مون کي ڏسي هن جي دل مان بي اختيار نڪري ويو هو.

”ابا منصور...!“

امان جهڙو ڪر اڏامي اچي مون وٽ پهتي هئي. پنهنجا ٻئي هٿ هن جي پيرن تي رکي ڇڏيا هيم ته چڪي ڇاتيءَ لاتو هٿائين. امان جي پاڪر ۾ پنهنجي من ۾ متل آندو مانڏ، تڙپ، ۽ بيچيني جھڪي ٿي وئي هيم ۽ هلڪو هلڪو سڪون ملڻ شروع ٿي ويو هيم. شام ٿي چڪي هئي. سڀني گهر پاتين جون کٽون اڱڻ ۾ پيل هيون. امان مون کي پنهنجي ڪمري ۾ وٺي وئي هئي، مان سندس هنج ۾ سر رکي سمهي پيو هوس. هوءَ منهنجي وارن ۾ پنهنجون آڱريون ڦيري رهي هئي. جن سان ڄڻ منهنجي مٿي تان آهستي آهستي بار لهي رهيا هئا. امان مون کي سڌڻ کان پوءِ پنهنجون نظرون ڇت ڏانهن ڪري ڇڏيون هيون. سندس اکين ۾ لالهي آئي هئي. هوءَ تمام گهڻي دلگيري ٿي وئي هئي... سندس اها حالت ڏسي مون کيس پيار مان سڏيو هو:

”امان!“

مون کي ممتا ڀريل نظرن سان ڏسندي چيو هٿائين:

”جيء ابا...!“

”امان ڇا ٿي سوچين؟“

ڳوڙها سندس نيٽن مان چلڪي ڪري پيا هئا. لڙڪ اگهندي
چيو هئائين:

”ڪجهه نه ابل...“

ڇا ٻڌايانءِ! ته ان وقت مون تي ڇا گذري رهي هئي. سندس ڳلن
تي هٿ لائيندي چيو هيم:

”بس امان! جيڪو ٿيو هو سو ٿي ويو. تون هاڻي ڏک نه ڪر.“

”منصور...!“

”جيء امان...!“

”پٽ...!“

امان جي اکين مان وري ڳوڙها ڳڙي پيا هئا:

”پٽ... منهنجي زندگيءَ جا هن وقت تائين وڏي پروڌا به ڏک اٿئي...!“

امان جي ادس مُڪ ۽ روئندڙ اکين ۾ ڏسندي مثل آواز ۾ چيو هوم:

”ڪهڙا امان؟“

”پٽ! مون کي پهريون وڏو ڏک تڏهن ٿيو هو جڏهن پڙهين بي

شادي ڪئي هئي: ۽...“

امان منهنجي نرڙ تي پنهنجو هٿ ۽ وارن ۾ آڱريون ڦيريندي

ٻڌائي رهي هئي. سندس مُڪ تي اڀري آيل بيوسيءَ وارا احساس مون

کان ڏٺا نه پئي ٿيا. هن پنهنجي ڳالهه پوري ڪندي چيو هو:

”۽... ٻيو وڏو ڏک سنڌيا جي توکي ڇڏي وڃڻ جي ڪري ٿيو آهي...“

امان جي اها ڳالهه ٻڌي مون کان هڪ سڌڪو ڀرجي ويو هو. هن

سان ڇا ڳالهايان ها، ڪجهه سمجهه ۾ نه پئي آيو. من ۾ وري آند مانڌ

مڃي وئي هيم. اندر ۾ ڦٽڪي پيو هوس. ڪيئن ٻڌايانءِ ته پنهنجو

هانءِ ڦاٽڻ کان ڪيئن بچائي رهيو هوس. امان پڇيو هو:

”تو کي به ڳوڙها نه ٿا اچن نه...؟“

مان ڪو جواب نه ڏئي سگهيو هوس، رڳو خاموشيءَ سان کيس
ڏسندو رهيو هوس.

”تنهنجو به جيءَ جلي ويو آهي نه...؟“

بيوسيءَ مان ڪو لفظ اُڪليو نه ٿيو هو.

”جڏهن پٺهين پي شادي ڪري آيو هو نه، ته منهنجو به ايئن جيءَ
جلي ويو هو. جڏهن تنهنجي زندگيءَ ۾ سنڌيا آئي، ته وري مان اندروني
طور خوش ٿي وئي هيس. هي جيڪي ٿورا ڳوڙها ڳڙيا آهن نه، اهي به ان
جي خوشيءَ ۾ ئي گڏ ٿيا هيا...“

مون پاسو ورائي امان جي هنج ۾ پنهنجو منهن لڪائي ڇڏيو هو.
سندس اها بيوسي وڌيڪ ڏسي نه پئي سگهيس. مون امان کي چيو هو:
”امان... تون منهنجي مٿي کي ايئن ٽٽڪيون هڻندي ره... مون
کي تنهنجي هنج ۾ ننڊ ٿي اچي...“
”هاڻو ابا...“

پوءِ امان منهنجي نرڙ ۾ مٿي کي ٽٽڪيون هڻندي رهي هئي. ننڍپڻ
جو اهو وقت ياد اچي ويو هيم. جڏهن ننڊ نه ايندي هئي، ته امان جي هنج ۾
وڃي سمهندو هوس، ته هوءَ مٿي کي ٽٽڪيون هڻندي ’الله... الله... منهنجي
پڇڙي جو الله...‘ چوندي هئي، ته ننڊ اچي ويندي هئي. تنهنجي ڇڏڻ کان
پوءِ ان ڏينهن امان جي هنج ۾ پهريون دفعو ڀر سڪون ننڊ جا ڪپ ڇڙهي
رهيا هئا. ننڊ اچڻ کان اڳ امان جون ڳالهون ٻڌيون هيم، جيڪي هوءَ
مون سان الاءِ پنهنجو پاڻ سان ڪري رهي هئي...

”مون رپيو رپيو گڏ پئي ڪيو منصور! ته هن کي سونا سيت
نهرائي ڏيندس... ڪنگڙ نهرائي ڏيندس... اُچا ڪپڙا وٺي ڏيندس...
اُچا سينڊل ۽ اُچا هار سينگار جا سامان وٺي ڏيندس... گهڻي وقت کان
پوءِ تنهنجي شاديءَ تي خوش ٿيندس. خوش به اهڙو جوان خوشيءَ ۾
چري ٿي پوندس... ڪاش هوءَ توکي ڇڏي نه وڃي ها...“

(12)

تون نه ٿي ڄاڻين ته پنهنجي ان ڪهول ۾ هڪ پيرو وري قابل
رحم بڻجي ويو هوس. جڏهن مائٽ مون تي رحم کائي ڳالهائيندا هئا،
تڏهن پاڻ کي ڏاڍو ننڍڙو ۽ ڪمتر ڀائيندو هوس. انهن ڏينهن ۾ مون
کي ڪنهن جي به گفتگو نه پئي وئي. جيڪو به مليو پئي، تنهن جي
وات ساڳي وائي هئي. سڀ ڪنهن تنهنجو ئي پئي پڇيو.

جيترا ڏينهن ڳوٺ ۾ هوس، ان جو گهڻو وقت پنهنجي ڪمري ۾
گذاريندو هوس. ڪمري کان ٻاهر نڪرڻ تي دل ٿي نه چوندي هئي.
ڪمري کان ٻاهر ڪهڙي بهتر جاءِ هئي، جواتان نڪري اوڏانهن وڃان
ها! هر هنڌ ڀسوپسولڳندو هوم.

ڪيئن ٻڌايانءِ ته اهي ٻه مهينا ڳوٺ ڪيئن ڪٿيا. موڪلون
پوريون ٿيون هيون ته ڄامشوري واپس وريو هوس. پنهنجي آخري
ملاقات ۾ بهار جيئن خزان ۾ بدليو هو ته وري ان ۾ ڪا تبديلي نه آئي
هئي. آگسٽ جو مهينو هو. يونيورسٽيءَ ڏانهن شاگردن جي موٽ ٿي
هئي. عام ڏسندڙ کي ڪيمپس ڏاڍو ڀرورونق لڳي رهيو هوندو. پر مون لاءِ
رونق رڳوئي رڳو توسان هوندي هئي. تون وئينءِ ته اها به وئي....

توپڄاڻان...

ٻي ڏينهن صبح جو تيار ٿي سنڌي شعبي آيو هوس. ڪلارڪ کان رزلٽ معلوم ڪئي هيم. هن پيري ڪنهن به سبجيڪٽ ۾ A گريڊ نه ڪئي سگهيو هوس. ريگيولر شاگرد هجڻ ۽ سخت محنت ڪرڻ جي ڪري مس ويڃي سٺ سٺ مارڪن سان بي گريڊ آيا هئا. هوٽن جي عام حالتن ۾ ايتري محنت ڪيان ها ته شايد فيڪلٽي ٽاپ ڪيان ها. رزلٽ معلوم ڪري جيئن منڊم گلمينا جي آفيس ۾ داخل ٿيڻ تي هوس ته هن چيو هو:

“اُچ اُچ منصور...!”

سٺي ۽ خوش لڳڻ جو تاثر ڏيندي کيس سلام ڪيو هوم:

“السلام عليكم منڊم!”

“وعليڪم السلام ڪيئن آهين؟”

“زبردست منڊم! بلڪل ٺيڪ آهيان.”

“هونهم ڏاڍو سٺو... موڪلون ڪيئن گذريون؟”

“بس منڊم! گذاري آيس.”

“چو؟ بس رڳو گذاري آئين.”

ڪيئن ٻڌايان ها! ته تنهنجي ڪري منهنجي دنيا ئي اجڙي وئي آهي

ڪيئن ٻڌايان ها ته تنهنجي ڏنل غم جي اڏوهيءَ ڪيئن اندران ئي اندران

منهنجو وجود ئي کائي رکيو آهي! مصنوعي مرڪ آئيندي چيو هوم:

“بس منڊم! هڪ ته گرميون، ٻيو وري ٻارنهن ٻارنهن ڪلاڪ

بجلي بند، نه ڪو ڪتاب پئي پڙهي سگهيس ۽ نه ئي ڪو ٻيو ڪم

پئي ڪري سگهيس. بس رڳو به ڪم ئي ٿي سگهيا.”

منڊم مرڪي پڇيو هو:

“ڪهڙا؟”

مرڪي چيو هوم:

“هڪ گرمي برداشت ڪرڻ جو ۽ ٻيو بجلي اچڻ جي انتظار

ڪرڻ جو...”

مئٺمر ڪلي پئي هئي. مان به مرڪي پيو هوس. پوءِ هن چيو هو:

”اهو سڄي سنڌ ۽ پاڪستان جو مسئلو ٿي ويو آهي.“

”ها مئٺمر! اوهان صحيح ٿيون چئو.“

”توڪان ٿوري دير اڳ سنڌيا به زلزلت معلوم ڪرڻ آئي هئي...“

ڪيئن ٻڌايانءِ ته پنهنجي خوش هجڻ جو جيڪو ڪاڪ محل

اڏيو ويٺو هوس، سوان وقت ڊهي اچي پٽ پيو هو! اندر جي اداسي منهن

تي پڪڙجي وئي هئي. خاموش ٿي ويو هوس.

مئٺمر ڳالهايو هو ته ڌيان اوڏانهن ويو هو:

”اڄ مون کي ڏاڍي خوشي آهي. ته تون خوش ٿيڻ جي ڪوشش

ڪري رهيو آهين. اميد ته تون ان ڪيفيت مان تعامر جلد نڪري

ايندين.“

”جي مئٺمر...!“

مئٺمر به ڪجهه سوچيندي اداس ٿي وئي هئي؛ ۽ ان اداسيءَ مان

چيو هئائين:

”منصور...“

مون پنهنجا اداس نيٺ ڏانهنس ڪٿي جمعي ٿي آواز ۾ چيو هو:

”جي مئٺمر!“

مئٺمر اداس آواز ۾ ڳالهائڻ لڳي هئي:

”مان ننڍي هيس... شايد ٽئين درجي ۾ پڙهندي هيس. اسان جي

پاڙي ۾ اسان جي گهر جي ڀرسان هڪ پنجابي فيملي رهندي هئي.

انهن جي هڪ هڏ ڪاٺ ۾ ڀريل، قدآور ڳلابي رنگ ۽ ڪاري نيٽن

واري ڏاڍي خوبصورت چوڪري هئي. انهن جي گهر جي لڳو لڳ هڪ

سنڌي فيملي رهندي هئي. انهن جو هڪ خوبصورت شڪل شبيهه

وارو ڳيرو هو. اهو چوڪرو ۽ اها چوڪري شايد گڏ پڙهندا هئا يا

سندن گهرن جا ڪونا گڏوگڏ هئا ان ڪري اتي ئي هڪٻئي کي ڏسندا

۽ ملندا هئا. بهرحال ڪنهن کي خبر نه رهي ته اهو چوڪرو ۽ اها

چوڪري پاڻ ۾ ايڏو سيريس ٿي ويا آهن. هڪ ڏينهن چوڪري پنهنجي گهر ڳالهه ڪئي، ته هو ان چوڪريءَ سان پيار ڪري ٿو. سندس گهر ۾ ان ڳالهه جي شديد مخالفت ڪئي وئي. هن چوڪري جي پيءُ پئي چيو:

”اها قوم اسان جا تيل کائي وئي، گيس کائي وئي. پورٽ کائي وئي، نوڪريون کائي وئي، درياھ کائي وئي، ديوتا تباهه ڪري ڇڏيائين، اسان جي شهرن تي ڌاريا آئي اسان مٿان ويهاري ڇڏيائين. ان قوم اسان جو وطن کاڌو اسان جا وسيلو کاڌا، اسان جا سمورا حق کائي ويا، هاڻي اچي منهنجو گهر بچيو آهي... مان پنهنجو گهر هنن کي کائڻ نه ڏيندس...“

چون ٿا ته هن چوڪري چيس:

”پر بابا مان هن سان شديد پيار ڪيان ٿو...“

پيءُ ڪاوڙ مان جواب ڏنس:

”اڙي بيغيرت! هڪ کان هڪ سنڌي چوڪري پئي آهي! هيڏي رڙي جي توهان هنن سان شادي نه ڪندؤ! ته هنن سان ڪير ڪندو شادي...؟“

”پر بابا...“

”بابا جا پٽ! هيڏو سارو شهر اٿئي! سڄي شهر مان ڪنهن به سنڌي چوڪريءَ تي هٿ رک، پوءِ ڀلي هوءَ ڪهڙي به ذات جي هجي، جي ان سان شادي نه ڪرايانءِ ته چئجان...“

”بابا، جيڪڏهن اهڙي ڳالهه آهي، ته مان هن سان ڪورٽ ميريج ڪندس...“

پٽس باهه ٿيندي چيو:

”جيڪڏهن ائين ڪئي، ته پوءِ سمجھجان، تنهنجو پيءُ ٽولا

مري ويو...“

هيڏانهن هن کي ڪٿو جواب مليو هوڏانهن وري هن چوڪريءَ پنهنجي والدين کي چيو ته هنن وري هن کي جواب ڏنو:

”اوئي هوئي ... ڪهڙي ويڃي گند جي ڍير تي پئڻيءَ. اڙي توکي اها
 ڇت ۽ جاهل قوم ئي ملي هئي، عشق ڪرڻ لاءِ؟ هان ...“
 مطلب ته پنهنجن پنهنجن گهر وارن اڳيان ڪو حيلو نه
 هليو. چون ٿا ته هنن نااميد ٿي زندگيءَ جي جنگ هارائي، خودڪشي
 ڪرڻ جو ارادو ڪيو.

هنن گڏ جيئڻ ۽ مرڻ جا قسم ڪنيا هئا، ان ڪري گڏجي
 خودڪشي ڪرڻ جو ارادو ڪيائون. هنن پنهنجي پنهنجي گهر وارن
 کي هڪ گڏيل خط به لکيو ته هو جيڪڏهن وڌيڪ گڏ جيئي نه ٿا
 سگهن، ته گڏ مري ته سگهن ٿا. ان ڪري خودڪشي ٿا ڪن ...“ هنن
 جي گهر جي اڳيان لوهي گرلن جي مٿان ننڍا ننڍا لوها تير لڳل هئا.
 هنن هڪ ٻئي کان موڪلايو ۽ پوءِ پاڻ کي گهر جي ڇت تان انهن
 لوهن تيرن جي مٿان اچائي خودڪشي ڪرڻي هين. چون ٿا ته هن
 جي اکين ۾ ڏسندي چوڪري پنهنجو پاڻ انهن گرلي لوهي تيرن مٿان
 اچايو. ڪجهه ئي لمحن ۾ هن ڦٽڪي دم ڏنو ۽ چوڪري اهو ڏسي
 ڇت تان هيٺ لهي وئي ان وقت مان اسڪول مان موٽي رهي هيس
 منصور! مون ڏٺو هو ته ان گهر جي اڳيان هڪ وڏو هجور بيٺو هو. مان
 به ٻاراڻي تجسس ۾ ان پيهر ۾ گهڙي پئي هيس، مون جيئن ويڃي ڏٺو هو
 ته سڄي جسم مان سيٽانڊڙيون نڪري ويون هيون. جسم ڏڪڻ لڳو هو!
 اکين مان نير وهي هليا هئا ...“

اها الميائي ڳالهه ٻڌي مان به سڄو لڏي ويو هومر ساھ ئي منجهي
 پيو هو ... پوءِ مٿس پڇيو هو:

”خبر اٿئي منصور! پوءِ ڇا ٿيو؟“

مان تجسس ڀريل نظرن سان ڏانهن ڏسي رهيو هوس.

”پوءِ .. هن جي ماءُ ان ئي ڏينهن صدمي ۾ مري وئي. هن جو پيءُ
 ڪيتري ئي عرصي تائين راتين جو چرين جيان رڙيون ڪري روئندو

هو. هن جون پيٽيون روئي روئي ان صدمي ۾ بيحال ٿي ويون.... ۽ ... ۽
خبر اٿئي منصور...؟“

مان ان وقت درد جي درياھ جي وچ سِير ۾ هوس. ان ئي درد،
افسوس ۽ تجسس وارين نظرن سان مون مٿي ۾ پئي ڏٺو. هوءَ به دلگير
ٿي چڪي هئي. مٿي ۾ وڌيڪ ٻڌائيندي چيو هو:

”ان چوڪريءَ ... ان ساڳي چوڪريءَ منصور! ڪجهه ئي مهينن
کان پوءِ هڪ ٻي چوڪري سان لائون لڏيون ۽ ان سانحي کي ماضيءَ
جو هڪ قصو سمجهي، ان کي وساري خوش ٿي جيئڻ لڳي.“
منهنجون نظرون هيٺ جمڪي ويون هيون. مٿي جو آواز وري
ڪنن ۾ پوڻ لڳو هو.

”خبر اٿئي منصور! ان ڏينهن کان مان جنهن به چوڪري ۽
چوڪريءَ کي گڏ ڏسندي آهيان، ته ڊڄي ويندي آهيان. ڊپ ورائي
ويندو اٿم، ته ڪٿي هي چوڪرو به بيوفائيءَ کان پوءِ ايئن نه ڪري
ويهي ۽ هن جي ماءُ صدمي ۾ گذاري نه وڃي ۽ هن جو پيءُ اڌ راتين
تائين چرين جيان رڙندو نه رهي.“

گيت ڏئي، نڙي آلي ڪندي چيو هوم.

”الله رحم ڪري مٿي....“

مون کي هڪ گھري ڪاري اداسيءَ وڪوڙي ڇڏيو هو. پنهنجي
ڀاڙ کي انهن گرلي لوهي تيرن جي مٿان ڪري ڦٽڪي مٿل ڀانيو هوم.
مٿي جي آفيس ۾ خاموشي ڊيبل ڊيبل سڌڪن سان روئندي رهي هئي.



(13)

ان ڏينهن اداس ئي اداس فيڪلتيءَ کان هاسٽل پهتو هوس. انهن ڏينهن ۾ اڪثر ماني ڪاٺڻ به وسري ويندي هيم. نه ڄاڻان ان منجهند ڪهڙي وقت وڃي منهنجي اک لڳي هئي. ۽ ڪيترو وقت ننڊ ڪئي هيم خبر ناهي ته ڪيتري وقت تائين دروازو کڙڪندو رهيو هو. ننڊ مان اٿي ڪمري جو دروازو کوليو هوم ته سامهون محمد علي بيٺل نظر آيو هو. مرڪندي چيو هئائين:

“هل يار! ننڊ جون گوريون ڪائي ستوهين ڇا؟”

هن جي اهڙي سوال تي رڳو مرڪيو هوس. ڪمري جون بتيون ٻاريندي چيو هوم.

“اڄ محمد علي...!”

ڪرسي تي ويهندي چيو هئائين:

“جلدي تيار ٿي ته هلون.”

“ڪيڏانهن؟”

“اڄ چوڏهينءَ جي رات آهي. ان ڪري اسان ان حوالي سان علامه آءِ آءِ قاضي ۽ ايلسا قاضيءَ جي مزارن تي محفل موسيقي جو پروگرام ٺاهيو آهي.”

تو ڀڄائان ...

”اڄ چوڏهين آهي ڇا؟“

”چوچنڊ نه ڏسندو آهين ڇا؟“

ٽڪي مرڪ مرڪي هٿ منهن ڏوٽو ويو هوس. هٿ منهن ڏوٽي، ڪپڙا بدلائي، هاسٽل کان ٻاهر نڪتا هئاسين. رات ٿي چڪي هئي آهستي آهستي چنڊ جي چانڊاڻ پڪڙجي رهي هئي. اسان ٻانهي ۽ جبالا جي شعبن کان ٿيندا، سينٽرل لائبريري ۽ زيرو پوائنٽ کان اڳتي وڌندا وڃي علامه آءِ آءِ قاضي ۽ ايلسا قاضيءَ جي مزارن تي پهتا هئاسين. ادبي سنگت جا ڪجهه ٻيا دوست اڳ ئي پهتل هئا. ڪيترائي شاگرد ۽ استاد ۽ ٻيا ملازم ننڍڙين ننڍڙين ٽولين جي صورت ۾ اڳ ئي ويٺل هئا. ٿوري ئي دير ۾ محمد علي ان محفل جي ڪاروائي کي اڳتي وڌايو هو. ڪيترائي نوجوان راڳي آيا هئا، ۽ هڪ هڪ ٻه ٻه گيت ڳائي هليا ويا هئا. ڄامشوري تي ٿيل شاعري پڻ اتي ڳائي وئي هئي. جنهن تي شاگردن خوب داد پئي ڏنو. پر تون سمجهي سگهين ٿي، ته منهنجو ڌيان رڳو توڏانهن ئي هو. اتي جڏهن هڪ مقامي راڳيءَ

پيار درياھ آ، درياھ پي لتجي ٿو وڃي،

نيٺ انسان آ، انسان به متجي ٿو وڃي.

ڳايو هو ته مون کي ياد آيو هو ته گذريل ويلنٽائن ڏي 2007ع تي سنڌ الاڄيءَ جي پير حسام الدين راشدي هال ۾ هڪ ويلنٽائن مشاعرو ۽ محفل موسيقيءَ جو پروگرام ٿيو هو. تون ۽ مان ان ۾ شريڪ ٿيا هئاسين. اتي سنڌ جي هڪ سريلي راڳي صادق فقير هڪ ڪلام ڳايو هو ان کان پوءِ هال ۾ ويٺل ماڻهن ڏانهن ڏٺو هئائين ته ڪيترن ئي ماڻهن هن کي پنهنجون پنهنجون فرمائشون ڳائڻ لاءِ چيو هو. تون ۽ مان ٻي قطار ۾ ويٺل هئاسين. تون پنهنجي ساڄي ٻانهن سان منهنجيءَ دل تي ٽيڪ لڳائي ويئي هئين. پوءِ مرڪي چيو هيئي:

”جانو! هن کي چئو ته ’عشق اسان وٽ آرائين جيئن آيو جھول

پري‘ ٻڌائي.“

مون هن کي اتان ئي تيز آواز ۾ اها وائي ٻڌائڻ لاءِ چيو هو. هو ۽
هال ۾ ويٺل کي ماڻهو مرڪي ته کي وري طنزيه اسان کي ڏسي کليا
هئا. هن چيو هو:

“هاڻو سائين!”

پوءِ هن جڏهن آلاپڻ شروع ڪيو هو ته تون ۽ مان ذهني طور تيار
ٿي ويا هئاسين، ته ڄاڻ پنهنجي فرمائش پوري ٿي، پر هن اسان کي
ڏسي جڏهن استاد بخاريءَ جو هي گيت

‘پيار درياھ آ، درياھ به لتجي ٿو وڃي’

ڳايو هو ته پاڻ کان تهڪ ڇڏائجي ويا هئا. هن ان جي هيٺين ست

‘نيٺ انسان آ، انسان به مٽجي ٿو وڃي’

ڳائڻ مهل جڏهن هن اسان ڏانهن هٿ ڪنيو هو ته ڪيترن ئي دل
جلين هوڪرا ڪيا هئا. مون توکي ان ئي کل ۾ چيو هو:

“يارا ڏاڍي ٿي ...”

کلندي چيو هيئي:

“ها ... پر مزو به ڏاڍو آيو.”

اسان ان محفل مان تمام گهڻو مزو ورتو هو. ياد اچي رهيو هوم، ته
پنهنجي آخري ملاقات کان اڳ ۽ پنهنجي ساٿ جي ٽن سالن پڄاڻان
تون مون کي ڏسي اڪثر اهو گيت ڳائيندي هئينء. هڪ ڏينهن جڏهن
اهو گيت ڳايئي پئي، ته چيو هومانء:

“يارا پنهنجي گڏ هوندي تون وري اهو گيت ڪيئن ٿي ڳائين؟”

کلي پئي هئينء. کلندي چيو هيئي:

“ايئن ئي يارا!”

ٿوري تڪليف مان چيو هومانء:

“ايئن نه ڪندي ڪر يارا! خبر نه اٿئي ته مان تولا ڪيترو چريو

آهيان ...!؟”

کلي چيو هيئي:

”او منهنجا عاشق سودائي! اهڙي ڪا به ڳالهه نه آهي: پر ان شاعريءَ ۾ انسان جي متجمل وارو هڪ آفاقي سچ آهي...“

تنهنجي اها ڳالهه ٻڌي چپ ۽ اداس ٿي ويو هوس. ان وقت پهريون ڀيرو اهو خيال آيو هوم ته تون مون کي ڇڏي به سگهين ٿي. دل ٻڌي وئي هيم ۽ ڪجهه ئي منٿن ۾ نڙي ۽ چپ خشڪ ٿي ويا هيا. اهو ڏسي تهڪ نڪري ويو هيئي. ان ڏينهن پهريون ڀيرو توکي بيوسيءَ مان ڏٺو هوم ۽ ڪيترن ئي لمحن تائين ڏسندو رهيو هوس. پوءِ منهنجي ڪنڌ ۾ پنهنجي ٻانهن ڦيريندي چيو هيئي:

”اڙي ڪنا...! ٻئي دفعي ايئن نه ڪندس بس!“

نظرون جمڪائي ڇڏيون هيم. دل جو ڌڙڪو وڌي ويو هيم. بس رڳو هاڪار ۾ ڪنڌ ڏوڻيو هوم. چيو هيئي.

”شروع شروع ۾ منهنجو توسان پيار گهڻو هو پر هاڻي تنهنجو گهڻو ٿي ويو آهي...“

”جانان! مان توسان جيترو پيار ڪيان ٿو ان جو ڪڏهن پوريءَ ريت اظهار به نه ڪري سگهيو آهيان...“

تون مرڪنڊڙ اکين ۽ بهڪندڙ مک سان مون کي ڏسي رهي هئينءَ. چيو هومانءَ:

”جيئن ڪائنات جون لاتعداد شيون اڻ ڪٽيل آهن، تيئن منهنجو توسان پيار به اڻ ڪٽيل آهي...“

مرڪي پاڪر پائي چيو هيئي:--

”هل ڙي هل! منهنجا چريا...“

اها رات ڪافي دير تائين اٻالڪو اٻالڪو رهيو هوس ۽ پوءِ اتان کان ئي وهر شروع ٿيا هئا. ڪڏهن تنهنجو موبائيل بند ته ڪڏهن وري مصروف ملندو هو. ان ئي ڏينهن ۾ تنهنجي موبائيل فون تي ڪال ويندي هئي، پر تون رسيو نه ڪندي هئينءَ. ڪڏهن ننڊ ۾ هجڻ جي

ڳالهه ڪندي هئينءَ، ڪڏهن واش روم ۾ هجڻ جي، ته ڪڏهن فون ڪٻڻ ۾ وساري ٻاهر نڪري وڃڻ جي.

اهي ساڳيا ئي ڏينهن هئا، جن ۾ تون هن جي ويجهو ٿي هئينءَ ۽ ٻي موبائيل فون تان هن سان ڳالهائيندي هئينءَ. اهو موبائيل فون جو سڀت تو عينيءَ کان اهو چئي ورتو هو ته هوءَ مون کي ان باري ۾ نه ٻڌائي ۽ جيستائين پاڻ گڏ هئاسين، هن مون کي نه ٻڌايو هو. ڪو به ايتري حد تائين بدلجي سگهي ٿو اهو سوچي ڏاڍي حيرت ٿيندي هيم. تنهنجي اهڙي تبديلي بلڪل ناقابل يقين ۽ ڏندين آڱريون ڏيندڙ هئي. تو جهڙي حساس ۽ نرم دل چوڪري ايئن سنگدل ۽ بي رحم به ٿي سگهي پئي. منهنجي سمجهه ۾ نه ايندو هو. انهن آخري مهينن ۾ ته جهڙوڪر مان تنهنجي هٿن جو رانديڪو ٿي ويو هوس. تو جنهن منهنجي مرضيءَ جي خلاف ۽ زوري منهنجي ٻانهي ٿي گذارڻ جو قسم کنيو هو، پوءِ مون سان ڏاڍو ٿرو ورتاءُ ڪندڙ هئينءَ.

ان محفل موسيقيءَ جي پروگرام ۾ ويٺي، وري مٿان برف اچي ڪري هيم. سڄو جسم ٿڌو برف ٿي ويو هو. لوهي گرل کي ٽيڪ ڏئي ويٺو هوس، ته سامهون هڪ پلوڙ راڳي خادم سخي راڻيءَ پنهنجي درديلي آواز ۾ استاد بخاري جي شاعري ڳائي رهيو هو:

”جي هي دلجو هو جي هي ڏوڪو هو

اعتبار مون کي ڇو ڏئي؟

ايڏو پيار مون کي ڇو ڏئي؟“

اهو ڪلام ٻڌي محفل مان نڪري ويو هوس. هاسٽل ڏانهن

موٽندي هڪ نظر چنڊ ڏٺو هوم جيڪو پنهنجي قوم جوانيءَ جي مستيءَ ۾ هوندي به بيوس، اجماميل ۽ قابل رحم لڳي رهيو هو.



(14)

اسان ٻئي لبرا هئاسين. اسان جي جنمن جون تاريخون ويجهو
ٿيڻ سان اداسي ۽ بيچيني وڌي وئي هئي. انهن ڏينهن ۾ تون بيحد
خوش ٿي ويندي هئين. 8 آڪٽوبر تي ٿيندڙ منهنجي سالگره لاءِ گل
سينئر حيدرآباد هلي مون کي زوري ۾ پينٽون ۾ شرٽون ۽ بوت وٺي
ڏيندي هئين. جيڪي مان پنهنجي برٽ ڊي واري ڏينهن پائيندو
هوس. ريشم ڳلي هلندا هئاسين، تولا ۽ ڪپڙن جا ٻه وڳا وٺبا هئا.
پرس، چوڙيون ۽ هڪ ٻئي لاءِ پرفيومز وٺبا هئا. تنهنجو ۽ منهنجو جنم
ڏينهن اسان لاءِ سال جا سڀ کان وڏا ۽ خوشيءَ وارا ڏينهن هوندا هئا.
تنهنجو جنم ڏينهن منهنجي جنم ڏينهن کان ڪجهه ڏينهن اڳي هوندو
هو. تنهنجي جنم ڏينهن تي پاڻ تيار ٿي، شل ۾ چڙهي شهر هلندا
هئاسين. بمبئي بيڪري يا اينرجي سوپٽس اينڊ بيڪرز تان
چاڪليٽ يا ڪافي ڪيڪ وٺندا هئاسين. پوءِ اتان المنظر هلي
ڪيڪ ڪٽبو هو. تون جيئن ڪيڪ کڻيندي هئين، ته مان تاڙيون
وڃائيندي چوندو هوس:

”ههڀي برٿ ڏي ٿو ڀيو... ههڀي برٿ ڏي ماءُ سوٽ هرٿ سنڌيا...
ههڀي برٿ ڏي ٿو ڀيو ماءُ لائيف....“

ڪيڪ ڪٽيندي تون مرڪندي رهندي هئينءَ. ڪيڪ ڪٽڻ
کان پوءِ ان جي هڪ ٽڪري مان مون کي چڪ هڻائيندي هئينءَ. ان
کان پوءِ مان ساڳي ٽڪري مان توکي چڪ هڻائيندو هوس. منهنجو
ڪمزور ايمان ان ڏينهن خدا ۾ پختو ٿي ويندو هو. مان توسان هٿ
ملائي، ان کي لوڏيندي چونڌو هوس....

”توڪي تنهنجو جنم ڏينهن مبارڪ هجي جانان! خدا جا لک لک
احسان آهن، جنهن توکي هن ڏينهن تي پيدا ڪري هن دنيا ۾ موڪليو ۽
منهنجي جيون ساٿياڻي بڻائي منهنجي زندگيءَ کي خوبصورت ڪيائين.“
ياد اٿئي! تنهنجي هڪ جنم ڏينهن جي حوالي سان هڪ ڀيري
ڪراچيءَ هليا هئاسين. ان رات پاڻ ڪيڏو ڪليا هئاسين. ڳالهين
ڳالهين ۾ پڇيو هئي:

”جانو!“

”جيءُ جانار!“

”مان توکي ڪيتري پياري آهيان.“

”تون مون کي بيحد پياري آهيان جانان! تمام گهڻي پياري آهي.“

”توڪي مون جيتر، ٻي ڪا ڇوڪري پياري ٿي سگهي ٿي؟“

تنهنجي اها ڳالهه ٻڌي شرارت سُجھي هيم سوچيندي چيو هومانءَ:

”ها، هڪ ڇوڪري پياري ٿي سگهي ٿي!...“

ڊاٻو ڪندي چيو هئي.

”هان....! ڇا چيئي؟“

مرڪندي چيو هومانءَ:

”ها....! هڪ ڇوڪري تو جيتر پياري ٿي سگهي ٿي.“

منهنجي ڳلي کان وٺندي چيو هئي:

”ٻڌاءِ ڙي ڪير آهي اها...؟“

تو پڇائان...

تهڪ نڪري ويا هيم. ڳلي کي گهٽو ڏيندي چيو هيئي.
”ٻڌاءِ نه ته گهٽو ڏئي ساھ ڪڍي ڇڏينديمان.“
”ها ها ها...“

ويتر وڏا تهڪ نڪري ويا هيم. ٿورو گهٽو تنگ ڪندي ڪاوڙ
مان چيو هيئي:

”ٻڌاءِ! ڪير آهي اها ڪميني...!“
”هي ڪني! هن کي ايئن نه چڙه پليز!“
منهنجي ڳلي مان هٿ ڪڍي هڪ نظر منهنجي اکين ۾ ڏسندي
رهي هئي. ان کان اڳ جو تون اداس ٿين ها. پڇيو هو مان:
”ٻڌايان؟“

ڳنڀير تا مان هاڪار ۾ ڪنڌ لوڏيندي چيو هيئي:
”ها ٻڌاءِ...!“

تنهنجي نيٺن ۾ نهاريندي چيو هو:
”جيڪا چوڪري مون کي تو جيتري پياري ٿي سگهي ٿي...“
اهو اڌ جملو ٻڌڻ کان پوءِ تون صفا ڳنڀير ٿي وئي هئي. راز نروار
ڪندي مرڪي چيو هو مان:

”اها چوڪري رڳو ۽ رڳو تنهنجي منهنجي ڏيءَ ٿي سگهي ٿي
جانان! صرف ۽ صرف تنهنجي منهنجي ڏيءَ...“
چڪي پاڪر پاتو هيئي. تنهنجي واٽان ڇڏائجي ويو هو:
”مان صدقو...!“

هڪ لمحِي کان پوءِ چيو هيئي:
”تون مون سان ايڏو پيار ڪندو آهين...؟“
”نه...“

کلي چيو هيئي:
”ٻڌاءِ نه!“
”نه ان کان به گهڻو پيار ڪندو آهيان...“

”ڪنا پٿان....!“

”ڪني پٿين...“

”تون مون کي صفا به پيارو ناهين يار!“

”تون به مون کي صفا به پياري ناهين يار!“

”مان توسان صفا به پيار ناهيان ڪندي!“

”مان به توسان صفا به پيار ناهيان ڪندو!“

”چريا....!“

”چري...!“

”منا....!“

”مني...!“

”ساه...!“

”ساه...!“

”منهنجي زندگي....!“

”منهنجي زندگي...!“

”ڪوڙا....!“

”ڪوڙي...!“

”آءُ لويو آلات....“

”آءُ لويو آلات تو...“

”مان توکان سواءِ هڪ منت به نه رهي سگهنديمانءِ!“

”مان به توکان سواءِ هڪ منت به نه رهي سگهندومانءِ.“

”مون کي ڇڏي نه ڏجانءِ ڪنا!“

”چري پٿان! تون منهنجو ساهه آهين...“

”تون به منهنجو ساهه آهين مٿا!“

”مان توکي ڪڏهن به نٿو ڇڏي سگهان جانان! ڪڏهن به نه.....!“

”مون کي ڇڏيئي ته مان مري وينديسانءِ....!“

”توڪي ڪڏهن به نه ڇڏي سگهندس جانان...!“
 پوءِ ڪافي رات تائين اهڙيون ئي ڳالهيون ورجائيندا رهيا
 هئاسين. نه ڄاڻان ڪهڙي پهر وڃي اسان جي اک لڳي هئي. پر پوءِ،
 توکان پوءِ ان رات تنهنجون ڳالهيون ياد اچي رهيون هيون:
 ”تون منهنجو ساھ آھين....“

مان توکان سوا هڪ منٽ به نه رهي سگهندس...
 مون کي ڇڏيئي ته مان مري وينديسانء...
 ساھ...

آءُ لويو آلات...”

تنهنجي اها تبديلي موسمن وانگر نه پر قدرتي آفتن جي نزول
 جهڙي هئي، جنهن لاءِ ڪوبه اڳواٽ تيار نه هوندو آهي.
 ڪيئن ٻڌايانء ته ان وقت اهو ڪيئن ڄاڻي ورتو هوم ته مڃي
 پاڻيءَ کان ٻاهر ڪيئن تڙيندي آهي...!

(15)

تو واري جنم ڏينهن تي توکي وش نه ڪري سگهڻ جو ڇا ڏک ٿيو هوندو! اهو تون اندازو به نه ٿي ڪري سگهين. تون سسجني سگهين ٿي، ته ان وقت منهنجي بيوسيءَ جو عالم ڇا هوندو! منهنجي تڙپ ۽ بيچينيءَ جي ڇا حد هوندي! انهيءَ تڙپ، بيچينيءَ ۽ بيوسيءَ واري صورتحال ۾ ڪجهه ڏينهن گذري ويا هئا

ستين آڪٽوبر جو ڏينهن هو جيڪو ڪنهن به ڪربلا کان گهٽ نه پئي لڳو. تون ڪلاس مان به اڪثر غير حاضر رهندي هئين. ان ڏانهن مون توکي ڏسڻ چاهيو هو. جيتوڻيڪ تنهنجو چهرو هر وقت منهنجي سامهون رهندو هو، پر تڏهن به منهنجي نيشن کي ڪو ڇڏڻ نه پئي آيو. مان پنڌ ٿي پنڌ مارڻي لان وڃي نڪتو هوس. تون مارڻي هاسٽل جي گيت ڏانهن اچي رهي هئين. مون کي ڏسي منهن ڦيري ڇڏيو هئي. جنهن جي ڪري توکي چڱيءَ ريت ڏسي نه سگهيو هوس. تنهنجي ان عمل سان وڌيڪ تڪليف ٿي هئي. ان ئي حالت ۾ انٽرنيٽ ڪيفي ويو هوس. ۽ ان ئي تڪليف واري ڪيفيت ۾ توکي اي ميل ڪندي لکيو هوم:

”ڪني! تو مون کان ملڻ جو حق ڪسيو. ڳالهائڻ جو حق ڪسيو ۽
 ٻيا سڀئي حق ڪسي وئينءِ. هاڻي گهٽ ۾ گهٽ مون کان ڏسڻ وارو حق ته
 نه ڪس! ڪني! منهنجون اکيون جنهن ڏينهن توکي نه ڏسنديون
 آهن، ان ڏينهن منهنجون سڀ کان وڏيون دشمن ٿي وينديون آهن...“
 تنهنجي ان عمل منهنجي پوڳنا ۾ ڏاڍو واڌارو ڪري ڇڏيو هو.
 اندر ۾ وڏي پيچ ڊاهه مچي وئي هئي. ننڍ جي گورين جو ڊوز وڌائي ڇڏيو
 هو. خبر اٿئي! اهي گوريون جيڪڏهن ائين نائين بجي کائيندو
 هوس، ته مس وڃي ٿين چئين بجي ننڍ ايندي هئي. تيستائين ان
 عجيب قسم جي باهه ۾ جلندو رهندو هوس. تنهنجي ان منهن ڦيري
 وڃڻ سان جو منهنجي دل جو ڌڪو وڌيو هو ته وري نه گهڻيو هو...

هر جاءِ ۾ ڄڻ نسورو ٽارچر سيل ٿي پئي هئي. هر گهڙي ۾ ڄڻ جنگي
 گهوڙن جي پيرن هيٺان لتاڙيو پئي ويس. 8 آڪٽوبر، منهنجي جنم
 واري رات تنهنجي هجڻ سان پنهنجو وجود ڏاڍو مائتو ۽ قيمتي لڳندو
 هو. ان ڏينهن پنهنجي اهميت ۽ قدر جو يقين ٿيندو هو. ان رات تون
 شڪرائي جا نفل ادا ڪندي هئينءِ. مان تنهنجي ان عملن تي پيو
 خوش ٿيندو ۽ مسڪرائيندو هوس. 8 آڪٽوبر صبح جو حيدرآباد
 هلي ڪيڪ وٺي ايندا هئاسين. جيڪو المنظر ريسٽورنٽ تي ڪٿي،
 ان جو هڪ حصو پاڻ وٽ رکي، ٻيو اتي ڪم ڪندڙ پورهيتن کي
 ڪارائي ڇڏيندا هئاسين. موت ۾ هو توکي مون کي ڏاڍيون دعائون ڏيندا
 هئا، ۽ مون کي هڪ اڻ ڪٽ روحاني خوشي ٿيندي هئي، ان ڏينهن تون
 ۽ مان ڏاڍو خوش هوندا هئاسين. تون ته خوشيءَ ۾ ڄڻ چري ٿي پوندي
 هئينءِ، هر منٽ کان پوءِ منهنجا هٿ، ڳل يا اکيون پئي چمندي هئينءِ.

پر هن پيري سڄي رات بنا ڳوڙهن جي ڄڻ رڙندي گذاري هيم. صبح
 جو مون کي محسوس ٿيو هو ته تون آرٽس فيڪلٽيءَ جي گرلز ڪامن
 رومن ۾ ويئي آهين. مان اوڏانهن اچي نڪتو هوس. تون در جي ڀرسان
 پنهنجي هڪ سهيليءَ سان ڳالهائي رهي هئينءِ. مان در جي ڀرسان

پهچي، پس توکي ډسړ لږو هوم تو جمتکي سان مون ډانهن ډنو هو ۽
کجه پلن لاء مون کي ډسندې رهي هئین. پوء آهستگي سان منهن
قيري چډيو هيئي. ان کان پوء توکي سډيو هوم:

“سنډيا! توهان هک منت لاء باهر اچو پليزا!”

هن تن پلن لاء مون کي ډسي وري پنهنجي سهيلي سان ځالهائږ
لږي هئین. جنهن جو مطلب هو، تون نه ٿي اچږ چاهين. مان بيوسي
مان واپس وريو هوس. واپسي تي عيني ملي وئي هئي. مرکي هت
ملائيندي پچيو هئان:

“کهڙا حال آهن؟”

تباہ حال هوندي به چيو هوم:

“نیک آهن.”

“طبعیت کیئن آئي؟”

“نیک آهي...”

مون کي هک نظر ډسړ کان پوء پچيو هئان:

“چا ٿيو آهي...؟”

هک گهڙي خاموش رهن کان پوء ٻڌايو هومانس:

“سنډيا سان مليو پيو اچان....”

“اچا... پوء کهڙي ځالهه ٻوله ٿي؟”

“هو؟ کامن روم ۾ ويئي هئي، کيس سڏ کيم پر نه آئي...”

هن مون کي دوستاڻي کاوڙ ڇيو هو:

“پوء کهڙي ضرورت هئي، هن کي سڏږ جي؟”

“اج منهنجو برت ڊي آهي عيني! ۽...”

منهنجي برت ڊي جو ٻڌي هن هت ملائيندي چيو هو:

“وش يو هيبي برت ڊي... ”

“ٽينڪس آلات...”

“هل ته اڄ تنهنجي برت ڊي جو کيک ٿا کئون..”

”نه عيني ٿينڪس...!“

”ڇو...؟“

”بس، مان پنهنجي سالگره جو ڪيڪ نه کڻندو آهيان. پٺيان
ٽي سال به رڳو سنڌيا ڪيڪ کڻيندي هئي. هاڻي مان وري اها روايت
نه ٿو ورجائڻ چاهيان...“

”سنڌيا سان ان ڪري ملڻ ويو هئين؟“

”مون کي خبر ناهي، پر مون نه ڄاڻان ڇو پئي چاهيو ته هن کان
پڇان، ته هوءَ ڪيئن آهي؟ ۽ مون کان پوءِ خوش ته آهي نه...!“
گريس ڪامن روم واري ان ڪاريڊور ۾ هڪ لمحي لاءِ خاموش
بيهي رهيا هئاسين. پوءِ هن چيو هو:

”ڇڱو پلا هل ته ڪينٽين هلي، سمبوسا ٿا کائون، ڪيڪ ته تون
نٿو ڪارائين...“

هڪ ٽڪي مرڪ مرڪيو هوس. پوءِ گڏجي ڪينٽين ويا هئاسين.
سڄ ته ان ڏينهن هر هر شدت سان محسوس پئي ٿيو، جڻ منهنجو جنم
ئي اجايو ٿيو آهي....



(16)

ڪيئن ٻڌايان ۽ ته اهو ڪهڙو روڳ هو جنهن هر گمڙي الاءِ
ڪهڙا ڪهڙا ڪلور پئي ڪيا! جڏهن کان بي رخيءَ سان منهن ڦيري
گذري وئي هئينءَ، تڏهن کان جو دل جو ڌڙڪو وڌيو آهي، ته گهٽ ٿيڻ
جونالوئي ٿئي وئي، منتن ۾ سهڪي پوان ٿو وڏا وڏا ساهه کڻڻ کان پوءِ
به چڻ ساهه گهٽيل ٿو لڳي. شديد پيچينيءَ سان گڏوگڏ، لوندڙين ۽
مٽيءَ جي تارونءَ ۾ ايڏو ته شديد سور ٿو ٿئي، جو مٿو مٿن ٿو ٿئي وڃي.
اڪيون ڳاڙهيون ۽ منهن ڪارائجي ٿو وڃي. رکي رکي دل ۾ اهڙو ته چڪ
ٿو لڳي وڃي، جو پائنجي ٿو تنهنجو مٿو بس ڄاڻ ويو...

آڪٽوبر مهيني جي آخري ڏينهن ۾ امتحاني فارم ڀرجڻ شروع
ٿي ويا هيا. 15 نومبر کان پنهنجي پڙهائيءَ جو آخري امتحان شروع
ٿيڻو هو. ان کان پوءِ تون مون کي ازلي وچوڙي جي جهنر جي باهه ۾
جلائي ويڙهي هئينءَ، امتحان مٿان اچي پيو هو. مان هڪ ڪرڻاڪ
ڪيفيت ۾ مبتلا ٿي چڪو هوس. سمورا حواس وڃائجي ويا هئا. مون
کان پاڻ سنڀاليو نه پئي ٿيو. ڪلاس ۾ تنهنجي سیت جي پٺيان ويهي
تو کي چرين ۽ ديوانن جيئن ڏسندو رهندو هوس، سڀ توک مان

مرڪندا هئا. ڪڏهن ڪڏهن ڪو 'مذهب' ڪلاس فيلو ڄمليو به هجي
ڪيندو هو جيڪو ڄڻ مون کي ٻڌڻ ۾ ئي نه ايندو هو تون ڄاڻيندي
هوندينءَ ته، انهن ڏينهن ۾ منهنجو ڪيترو تماشو ٿيندو هو!

دل ۽ دماغ کان ويندي جسم جي مختلف حصن ۾ سور شدت
اختيار ڪري ويو هو. ايئن پئي لڳو ڄڻ ڄاڻ دماغ يا دل جي رڳ تئي ...
مون واري سائڪيٽرسٽ دوائن جو ڊوز وڌائي ڇڏيو هو سائيس دل
جي تڪليف جي به ڳالهه ڪئي هيم ته سول اسپتال جي
ڪارڊيالاجسٽ ڏانهن موڪليو هئائين. اتي وڃي ڪارڊيالاجسٽ کي
سربستو احوال ٻڌايو هو ته پڇيو هئائين:

”اوهان جي عمر گهڻي آهي؟“

لفظ عمر ٻڌڻ سان ايئن لڳو هو ڄڻ سموري عمر گذري پوري ٿي
چڪي آهي. کيس چيو هو:

”سائين ٻاويهين سال ۾ پيو هلان ...“

مرڪي چيو هئائين.

”ننڍي عمر آهي، ٻڌتي نه ڪريو دل جو مسئلو نه هوندو. وري به

اوهان ECG ڪرائي ڇڏيو ...“

سوچجي ويو هو عمر بلڪل ننڍي آهي سائين، پر درد وڏا آهن ..

ڊاڪٽر صاحب کان ECG ٽيسٽ واري پرچي وٺي، ٻاهر ڪاريڊو ۾

نڪري آيو هو. 50 روپيا فيس پري آي سي جي. ٽيڪنيشن کان

ٽيسٽ ڪرائي هيم. جڏهن هن مون کي ٽيبل تي ليٽائي منهنجي پيرن

کان مٿين جڳهين، هٿن، ٻانهن، ٻيٽ ۽ دل تي نليون لڳائي، انهن کي

چالو ڪيو هو تڏهن دل ۾ ڏاڍو ڀاڙ تي ڏاڍو رحم آيو هو. دل ۽ اکيون

پر جي آيون هيون. دل ئي دل ۾ مخاطب ٿيو هو مانءِ،

”ڪني! ڏس ته سهي، ڪٿان کان ڪٿي پهچرايو اٿئي!“

پوءِ ڪنڌ ٻي پاسي لڙي چين ئي چين ۾ پٿڪيو هوس:

”مون کي منهنجي پيار ۽ سچائي جي ايڏي سزا چو پئي ملي ...“

اي سي. جي صحيح آئي هئي. ڊاڪٽر وري E.T.T ڪرائڻ لاءِ چيو هو. ان ٽيسٽ واري ڪمري ۾ ويو هوس ته چيو هئائون:

”سپاڻي صبح جونائين وڳي اوهان جي ٽيسٽ ٿيندي ان کان اڳ پنهنجي سيني ۽ پيٽ جا سمورا وار لهرائي اچجو...“

مون کان اتي جوا تي نڪري ويو هو:

”وار ڇولهرائي اچان سائين؟“

”چو ته جتي جتي اسان پنهنجا اوزار لڳائينداسين اتي وارن جي

ڪري رزلٽ صحيح نه ايندي...“

”پر مان هي وار نٿو لهرائي سگهان، هي مون کي ڏاڍا عزيز آهن...“

”وري بيا ڦٽي ايندو سائين!...“

”اهي بيا هوندا، مون کي هي عزيز آهن..“

هو منهنجي ان ديوانگيءَ تي مرڪي پيا هئا، انهن چرين کي

ڪهڙي خبر! ته تون جڏهن منهنجي سيني تي منهن رکي سمهندي

هئين، تڏهن تنهنجون آڱريون ازخود منهنجي سيني جي وارن ۾ ڦرڻ

لڳنديون هيون، هڪ ڏينهن تو انهن وارن ۾ آڱريون ڦريندي چيو به ته

هو:

”منا! مون کي تنهنجا هي وار ڏاڍا وڻندا اٿئي!“

ڊاڪٽر في الحال اي سي. جي ٽيسٽ ڏسي دوائون لکيون هيون: ۽

مان پنهنجي سيني جي وارن ۾ آڱريون ڦيريندو اسپتال مان ٻاهر

نڪري آيو هوس. اسپتال جي دروازي جي ڀرسان واري ميڊيڪل اسٽور

تان دوائون ورتيون هي. جڏهن اسٽور واري دوائون ڪڍي ڏنيون هيون،

ته ڪائنس پڇيو هوم:

”پيءُ! هي ڇاجون دوائون آهن؟“

هن ٻڌايو هو:

”مادي جي تڪليف جون آهن.“

سوچ ۾ هليو ويو هوم:

“مادي جي تڪليف ... مادي جو سڌو تعلق دل ۽ دماغ سان هوندو آهي. مادي جي بيماري معنيٰ ڪيترين ئي بيمارين جو هيڊ ڪوارٽر....”

سول اسپتال جي ٻاهران بيٺل لياقت ميڊيڪل يونيورسٽيءَ جي پوائنٽ پنهنجي ڪيمپس هلڻ لاءِ تيار بيٺي هئي، ان ۾ چڙهي ويٺو هوس. ته اها رڙهڻ لڳي هئي. ڪجهه ٿڌيري هوا لڳڻ لڳي هئي. گرمين جي موسم نه هوندي به جيڪو نرڙ تان پگهر وهي آيو هو سو خشڪ ٿيڻ لڳو هو. نرڙ ٿڌو ٿيڻ لڳو هو ته اڪيون بند ڪري ڇڏيون هيون. پوائنٽ هلندي رهي هئي. ڪيترائي منظر پٺيان ٿيندا پئي ويا. منهنجون اڪيون بند هيون، جن کي ڪولڻ تي دل ٿي نه پئي چيو. ڌيان ٿي نه ڏنو هوم. ته بس ڪهڙي روٽ سان پئي هلي ۽ ڪٿي پهتي آهي، اڌ ڪلاڪ کن کان پوءِ بس جي ڪنڊڪٽر ڀرسان اچي سڏيو هو:

“سائين...!”

اڪيون کوليندي چيو هوم:

“جي...!”

“اوهان کي ڪٿي وڃڻو آهي؟”

ڏٺو هوم ته بس ۾ وڃي آخري مسافر بچيو هوس. بس يونيورسٽي ڪالونيءَ ۾ پنهنجي ورڪشاپ واري روڊ تي مڙي بيٺي هئي. کيس چيو هوم:

“بس، هتي ئي ڀاءُ...”

بس مان لهندي پنڌ ٿي پنڌ پنهنجي هاسٽل ڏانهن وڌڻ لڳو هوس. اڪيون ڀرجي آيون هيون، جسم ساڻو ٿي پيو هو. مون کان وڪ ٿي نه پئي ڪٽي ٿي. دل چيو هو ته ڪنهن وڻ هيٺان لپتي رهان...



(17)

نه ڄاڻان ڪيئن امتحاني فارم پراڻي پيپر ڏنا هيم. نه ڄاڻان ڪيئن پيپر ٿيا هئا. نه ڄاڻان گهڻن ڏينهن کان شيون نه ڪئي هيم. نه ڄاڻان گهڻن ڏينهن کان دوائون نه کاڌيون هيم، نه ڄاڻان گهڻين راتين کان ستون هوس. مسلسل جاڳ جي ڪري اکين ۾ ڇڻ مڇڻ جو ٻُڪ پيل هو. اکين جي سڙڻ جي ڳالهه ئي نه ٻڃ.

بيچيني ايڏي وڏي هئي، جو ڇا ڪيان؟ ڪيئن ڪيان؟ ۽ ڪيڏانهن وڃان؟ جي ڪا خبر ئي نه پئي پئي ... دل جو تمام گهڻو وڌيل ڌڙڪو ايئن پئي محسوس ٿيو جيئن ڪا گاڏي فل اسپيد ۾ هلڻ کان پوءِ اوچتو بريڪ فيل ٿي وڃي، ۽ آخرڪار ڪنهن حادثي جو شڪار ٿي تباهه ٿي وڃي. تئين ڄاڻ منهنجي دل سان به ٿيڻ وارو آهي. دماغ جون رڳون ايتريون ته ڇڪجي ويون هيون، جو لڳندو هو ته اجهو ئي اجهو ڪانه ڪا رڳ ضرور ٽٽندي، بيچينيءَ جو عالم اهو هو جو هر ڪٿ تي پئي لڻيم، ته هر ڀت تي. هر ڪرسيءَ تي پئي ويٺم، ته هر روم کان ٻاهر لان ۾. هر ٿاڪ منجهند جو ڇت تي پئي چڙهي ويٺم ته هر ٿي. وي هال ۾ پئي ويٺم ...

تو ڇا ڄاڻان ...

هر گهڙي هڪ ڪاري قهر جي گهڙي هئي. نه ڏينهن جي خبر پئي
پئي نه راتين جي ... نه صبح جي، نه شام جي

الاءِ ڪهڙي وقت در کڙڪيو هو ان ئي اڻ تڻ ۽ بيچينيءَ مان اٿي در
کوليو هوم سامهون چوڪيدار بيلو هو ڏسندي ئي سلام ڪيو هئائين:
”اسلام عليڪم سائين...“

ساڳي ئي بيچيني چچڙ جيئن چنڊڙي پئي هئي. کيس جوابيو هوم:
”و عليڪم سلام...“

”سائين! ٻاهر هڪ چوڪري آئي آهي، چئي ٿي اوهان سان ملڻو
آهي...“

”ڪير آهي...“

”قوت العين نالو ٻڌايو اٿائين.“

چين ۾ پڻ ڪيو هوم:

”عيني آئي آهي.“

نه ڄاڻان ڪهڙي حال ۾ هوس. منهن ڌوٽل هويا نه، ڦٽي ڏنل هئي يا
نه، نه ڄاڻان ڪپڙا ڪيترا ميرا هئا! بس. بوائز هاسٽل جي مين گيت
ڏانهن وڌي ويو هوس. رسيپشن جي ڀرسان عيني بيٺي هئي، سلام
ڪري هٿ ملايو هيوسين. عيني مون کي ڏسي چپ ۽ اداس ٿي وئي
هئي. چپ ئي چپ هلندا ويڃي سينٽرل لائبريري جي پنٿين پاسي وٺا
هئاسين. گهڻي دير تائين هوءَ مون کي گهوري ڏسندي رهي هئي. آواز
ويهجي ويو هوس. منهنجي حالت تي ڏک ڪندي پڇيو هئائين:

”تون ڪيئن آهين منصور!؟“

ڪنڌ هيٺ ڪري ڇڏيو هوم هن واري ڏاڍو ڪمزور ٿي پيو هوم.

ايترو ڪمزور جو چئي ويٺو هوم:

”خدا ڪري مان مري وڃان عيني...“

اهو ٻڌي هوءَ هڪي هڪي ٿي وئي هئي. وڏيءَ حيرت ۽ افسوس
مان نڪري ويو هوس.

”هه... ٽي.....!“

پوءِ پنهنجي چين تي هٿ رکي ڪجهه وقت تائين مون کي
ڏسندي رهي هئي، سندس اکين جون پڇڙيون آليون ٿي ويون هيون.
نيٺ ڀرجي تار ٽي آيا هيس. روڻهار کي انداز ۾ چيو هئائين:
”ايئن چئي ڏاڍو ڏک ڏنئي منصور...!“

سوچجي ويو هوم:

”جنهن جي جيون جي جھول ۾ رڳو ڏک جا پٿر هجن، اهو ڪنهن
کي خوشين جا خزانن کيئن ٿو ڏئي سگهي...؟“
شرمساريءَ مان نظرون جھڪي ويون هيون. هن چيو هو:
”توري همت ڪر منصور! ڪجهه همت ڪر!“
سوچ ٿي سوچ مان نڪري ويو هوم:
”ها...“

”پيپر ڪيئن ٿيئي...؟“

”بس ٿي ويا...“

”ڳوٺ ڪڏهن ويندين؟“

”چنچر تي.“

”چنچر تاج آهي؟“

”اڃا... رات هليو ويندس.“

”سٺو ٿيو جو توکان موڪلائڻ آيس، نا“

ڄڻ سندس ٿورو مڃيندي چيو هوم:

”ها ڏاڍو سٺو ڪيئي...“

”خبر اٿي مان به سڀاڻي اسلام آباد پئي وڃان!“

”اڃا...!“

”اتي هڪ انٽر نيشنل اين جي. اوز ۾ مون کي نوڪري ملي وئي“

”آهي...“

جملو ڇڏائي ويو هو.

توپچاٿان ...

”مبارڪون هجني يارا! زلزلت اچڻ کان اڳ ئي نوڪري ملي ويئي...“
”ٽينڪس...“

”پر ڏاڍو پري هلي وئينءِ عيني...!“
”بس ڇا ڪجي؟ اها ئي ته زندگي آهي...“
”ها مڙئي! جيئڻ لاءِ جتن ڪرڻا ٿا پون.“
”بلڪل... پر خبر اٿئي مان توڏانهن ڇو آئي آهيان...؟“
”ڇو آئي آهيان...؟“

”ان ڪري جو توکان هڪ واعدو وٺو اٿم.“
واعدو لفظ ٻڌي ٿڪي مرڪ مرڪيو هوس. چيو هو مانس:
”ها عيني! چئو تولا ڪجهه به ڪرڻ جي ضرور ڪوشش ڪندس.“
”مون کي خبر آهي، ته تون پنهنجو واعدو وفا ضرور ڪندو آهيان...“
”ها... جڏهن ته ٻيا جيڪڏهن واعدا توڙي به ويندا آهن، تڏهن به
مان ناهيان توڙي سگهندو... هوءِ ڪني ڏس نٿا ڪيئن گڏ جيئڻ مرڻ
جا وعا ۽ وچن ڪري به ٿري وئي، ۽ نه ڄاڻان منهنجي درويش دل اڃان
به ڇوان واعدي تي قائم آهي...“
ڳالهه ٿري وري توڏانهن هلي آئي هئي.

”خبر اٿئي عيني! اسان واري آخري پيپر کان اڳ هن کي هڪ
اي ميل ڪئي هيم ته يونيورسٽي ڇڏڻ کان پوءِ نه ڄاڻان ڪير وري
ڪٿي ملي به سگهي الا، نه متان مان توکي ڏسندي ڪجهه گھڻو چريو
ٿي وڃان، ان ڪري پنهنجي منهن کي تلخ نه ڪجانءِ، مان چاهيان ٿو
ته يونيورسٽيءَ جي ان آخري ڏينهن تي توکي دل کولي ڏسان ۽ ڏسندو
ٿي رهان ۽ پوءِ توکي ان ئي تصور ۾ محسوس ڪيان.“
”پوءِ ڇا ٿيو...؟“

”پوءِ ان ڏينهن هوءِ منهنجي پسند وارو سوسيءَ جو ٿڪو جوڙو
پاڻي آڻي، منهنجي پسند جو موتين وارو سينڊل، پرس، منهنجي پسند
واري ناسي ۽ ميرون رنگ واري سرخي، اڳ ئي ڪجري نيٽن ۾ ڪجل

.... سڀ شيون منهنجي پسند جون ڪري آئي. پيپر ختم ٿيڻ کان پوءِ ڪاريدور جي ڪنڊ ۾ هيٺ ڪنڌ ڪيون بيٺي رهي. مان کيس ڪجهه دير تائين ڏسندو رهيس. پوءِ هن پنهنجي خدا جي خدائي جيئن وسيع ۽ گهرن نيٺن جي هڪ گهور سان مون کي ڏٺو. مون کي ڏسندي هن جا نيٺ ڏاڍا ٿي ويا. پوءِ انهن نيٺن جي پنٺين ۾ ٻه لڙڪا اٽڪي بيهي رهيس. هن مون کي ڏسندي آهستي آهستي ۽ نفاس سان ڪنڌ ڦيريو ۽ پوءِ ٽڪري ٽڪري هلي وئي ... آه ... هو ۽ ڇا وئي ڇڻ منهنجي وجود جي هر شيءِ کي جيئري موت ڏيون وئي.“

وري چپ ۽ اداسي ڄاڻجي وئي هئي. عينيءَ جا نيٺ ڄمڪي ويا هئا. مون کيس ياد ڏياريو هو.

”ما، توکي منن کان واعدو وٺڻو هو...“

منهنجي نيٺن ۾ نهاريندي چيو هئائين:

”ٻيو ڪجهه نه منصور! مون سان رڳو ايترو واعدو ڪر ته تون خوش رهڻ جي ڪوشش ڪندين؛ ۽ هڪ نارمل انسان وانگر زندگي گذاريندين.“

نظرون ڄمڪي ويون هيون. ڪجهه ساعتن کان پوءِ هن سان نظرون ملائيندي چيو هو:

”مان توسان واعدو ٿو ڪيان عيني! ته مان هڪ نارمل زندگي گذارڻ جي پرڀور ڪوٺڻ ڪندس...“

ڪجهه وقت کان ڄمڪي ٿيل پڇيڻي وري وڌڻ لڳي هئي. عينيءَ کي پهرين پنهنجي گهر ۽ پوءِ اسلام آباد پهچڻو هو مان هن کي بس تائين ڇڏڻ ويو هوس. هوءُ جيئن بس ۾ ويئي هئي، ته بس هلڻ لڳي هئي. بس مون کان آهستي آهستي پري ٿي رهي هئي. منهنجون نظرون نه ڄاڻان ڇو بس ۾ ٽڪي بيهي رهيون هيون، ڪجهه ئي وقت کان پوءِ پنهنجن اکين جون پڇڙيون آليون ٿيندي محسوس ٿيون هيون. سوچيو هو: ڪيئن آهستي آهستي سڀ دور ٿيندا ٿا وڃن ۽ مان موت جهڙي اڪيلائيءَ جي ور چڙهندو ٿو وڃان.....

(18)

اها شام يونيورسٽيءَ پر منهنجي آخري شام هئي. اهو خيال ايندي ئي دل ڏکي وئي هئي، سوچيو هوم: اڄ کان پوءِ مان يونيورسٽيءَ لاءِ اوپرو ٿي ويندم. هي منهنجو ڪمرو جيڪو منهنجي زندگيءَ جي هنن ڏليل گهرين هوندي به ڄڻ منهنجي آخري پناهگاهه هو، سو منهنجي پناهگاهه نه رهندو هو. هڪ نظر ٽيبل ۽ ڪرسيءَ کي ڏٺو هوم ته اکين اڳيان منظر ڦرڻ لڳا هئا، ته ڪيئن اتي ويهي پڙهائي ڪندو هوس...

نظر ڪٽ ڏانهن هلي وئي هيم ڏسي رهيو هوس، ته مان سمهي توسان موبائيل فون تي ڳالهائي رهيو آهيان ۽ ڪيئن تون مون کي تصور ڪرائي رهي آهين:

”جانو محسوس ڪر، مان توسان تنهنجي نرم نرم بستر پر تنهنجين گرم گرم پانهن ۾ اچي سٽي آهيان.“
ڪٽ، جنهن ۾ توو ٿان مليل سڀ تحفا سنڀالي رکيل هئا. آئينو جنهن کي ڏسندو هوس، ته نڪري ويندو هو:

“هل شهزادا! تنهنجي خوابن جي راڻي اچي وئي هوندي...”

ڪمري جي دريہ جنهن جي ڀرسان هڪ وڏي نر جي وٽ تي ڪوئلن، ڳيرن ۽ جمرڪين جو هڪ ڳوٺ آباد هو جتي هو مٺڙيون مٺڙيون لائين لئوندا هئا، ۽ مون کي سرور ڏئي ڇڏيندا هئا. اهي سڀ شيون اڄ مان ڇڏي رهيو هوم. اڪيون ڀرجي آيون هيون، چپ سُڪي ويا هئا، ڳلو گمجنجي ويو هو. دل کي چڪ لڳي ويو هو مٿو وري چڻ گهاٽي ۾ پيئو پئي ويو. اُپ ساهي وٺي وئي هيم، ڪٿ تي ٻانهون ڪولي اونڌو ٿي ايئن لپتي پيو هوس، چڻ ان کي الوداعي پاڪر پائيندو هجان. دل مان سٺ نڪري وئي هئي.

بيچينيءَ مان اٿي اسٽڊي ٿيل جي اڳيان ڪرسيءَ تي ويٺو هوم ڪرسيءَ تي ٻانهون رکي انهن تي پنهنجو منهن رکي، اڪيون بند ڪري ڇڏيون هيم. بيچينيءَ ۽ بيقراريءَ اتي به ويهڻ نه ڏنو هو ڪجهه منٽن کان پوءِ اٿي وري دريءَ جي اڳيان بيٺو هوس، ٿڌڙي هوا ڪمري ۾ گهڙيون آئي هئي، پر ان ڏينهن توکان ۽ ڄامشوري کان دائمي وڇوڙي جي ڪري چڻ منهنجي من ۾ دوزخ جي باهه پئي ٻري جسم مان چڻ سڄو ساهه ئي ڇڏائجي ويو هو ڪٿ تي وڃي ڦاٽ ٿي ڪريو هوس. دل ۾ سوچجي ويو هو.

“اڄ توکان ۽ يونيورسٽيءَ کان دائمي وڇوڙو آهي....”

اهو سوچڻ کان پوءِ وري درد مان دانهن نڪري وئي هيم.

سوچيو هوم:

“هاڻي منهنجون اڪيون ڪيئن ڪنديون!! تون جيتوڻيڪ انهن ۾ سمائي پئي هوندي آهين! پر تڏهن به جي اهي توکي جنهن ڏينهن نه ڏسنديون آهن، ته مون کان بغاوت ڪندي ٻاهر نڪتيون اينديون آهن ۽ تيستائين جلنديون رهنديون آهن، جيستائين توکي نه ڏسن ... منهنجي چرياط ۽ مستان دل جنهن يونيورسٽيءَ جي ڏهن هزار چوڪرين ۾ رڳو توکي ئي پنهنجي راڻي ٿيڻ لاءِ چونڊيو هو اها دل جي اسپتال جو چڪر

ڪاٿي اچڻ کان پوءِ به توتي صدي لڳي پئي آهي. دل ئي دل ۾ مخاطب ٿيو هومانءَ:

”ڪني...! او ڪني...!“

او منهنجي ساهه ڪني...! مون کي جيڪڏهن ڇڏڻو ئي هجي، ته مون کي شروع ۾ ئي ايڏو پيار ڏئي، پنهنجي پيار ۾ ايئن چريو ڪري ته نه ڇڏي ويڃين هان...“

دل جو ڌڙڪو، اکين جو ساڙو، لوندڙين ۽ سڄي مٿي جو سور وڌي ويا هئا، دل جي مٿان هٿ رکي ڇڏيو هومر تڪليف وڌي وئي هئي، وڏا وڏا اپ جيڏا ساهه پئي ڪنيمر اڪيون نڪتيون پئي آيون. ڳلي ۾ ٻيهر جو وڻ ڦاٿو پيو هو. دل ڌڪ ڌڪ نه پئي ڪئي، جن ان ايڏي ڪريلا جهڙي ڪيس ۾ يا حسين... يا حسين... پئي گئي. ڦٽڪو ٿي پيو هومر ست ڏئي ڪت تان اٿيو هومر در کولي ورائڻي اڳيان ٺهيل لان ڏانهن ڊوڙ ڪئي هيمر اتي پهچندي ئي هيٺ ڪري پيو هومر هڏ گڏ پڄي پيا هيمر ڪرڻ سان ڏانهن نڪري وئي هيمر.

نير بيهوشي حالت ٿي وئي هئي، اڪيون ٻوٽجي ويون هيون، ڪجهه گهڙين کان پوءِ اڪيون کوليون هيمر چڪر اچڻ لڳا هئا، آسمان ڳاڙهو پئي لڳو. جسم کي ڌڪڻي وئي وئي هئي، لڱ تپي باهه ٿي ويا هئا. بخار جسم ۾ گهڙندي محسوس پئي ٿيو. هٿ ڪري اتان اٿيو هوس. سوچيو هومر: هاڻي مون کي هتان نڪرڻ ڪپي، هاسٽل جي مين گيٽ تان رکشا ڪرائي پنهنجي ڪپڙن ۽ ڪتابن جا ٿيلها ۽ بسترو رکشا واري کي ڏنا هيمر. هو رکشا ڏانهن کڻي ويو هو. هڪ نظر جيئن ڪمري جي در کي تالو هڻڻ لاءِ ڏنو هومر ته چئن سالن جي ڏينهن ۽ راتين جا ڪيترائي منظر اڪين اڳيان تري آيا هئا، ان ڪمري جي پتين، درين، ڪپڙن، ٽيبل، ڪرسي، آئيني ۽ ٿيوب لائيتس کي وڌيءَ سڪ، محبت، احترام ۽ بيوسيءَ مان پئي ڏٺم. پتين، ڪپڙن، درين، ڪرسي ۽ ٽيبل کي پاڪر پائيندي نڪري پئي ويو....

”اي منهنجا پيارا رومر الوداع....“

اڪين مان نير وهي هليا هئا، اوچنگارون نڪري ويون هيٺ، اڪين
پر ڄميل ڳوڙهن جا گليشئير پگمري پيا هئا. ٻارُ ٿي پيو هوس. دل کولي
روئي پيو هوس، دل ٿي دل ۾ چيم پئي:

”اي منهنجي ماءُ، جهڙي مٺڙي يونيورسٽي الوداع...“

”اي منهنجا پرينءَ جي پيار جهڙا ڄامشورا! الوداع...“

ٻارن جيئن سڏڪا پري روئي پيو هوس.

”اي منهنجي مٺي جانان! الوداع...“

زندگيءَ جي راهن ۾ توکي وري ڏسي به سگهان، الاءِ نه...“

ڪمري ۾ ڏاڍا سڏڪا پري رنو هوس، وري نير بيهوشي واري
حالت ٿي وئي هئي، ڪجهه منٽن ۾ اٿي، ڪمري مان نڪري روئندڙ
اڪين ۽ ڏڪندڙ هٿن سان در کي تالو لڳايو هوم. ۽ پنهنجي قميص جي
ٻانهن جي ڪف سان ڳوڙها اڳهندو وڃي رکشا ۾ ويٺو هوم. منهنجي
من چاهيو پئي ته هاسٽل جي مين گيٽ، سينٽرل لائبريريءَ، آرٽس
فيڪلٽيءَ، قاضيءَ صاحبان جي مزارن، قليچ پارڪ، سنڌالاجي ۽
مارئي هاسٽل کي پاڪر پائي اوچنگارون ڏئي موڪلايان.

رات ٿي چڪي هئي، جنهن جي اوندھ ڄڻ منهنجي زندگيءَ ۾
ويهجي وئي هئي. رکشا جڏهن سينٽرل لائبريري جي در اڳيان گذرڻ
وارو هو ته ان کي بيهارڻ جو چيو هوم. لائبريريءَ جي در کي الوداعي
نظر سان ڏٺو هيٺ. ياد پئي آيو ته ڪيئن پاڻ اتي پڙهندا هئاسين، ۽
جڏهن يونيورسٽي پوائنٽس نڪرڻ جو تائيم ٿيندو هو تڏهن سي. ايل
جون مٿيون منزلون صفا خالي ٿي وينديون هيون ۽ پاڻ سڀ کان آخر ۾
ڏاڪڻيون لهڻ وقت هر ڏاڪي تي بيهي پاڪر پائي هڪ ٻئي کي
چميون ڏيندا هئاسين. دروازي کي الوداعي پاڪر پاتو هيٺ. ته سڏڪا
نڪري ويا هئا. در کي چمي وڃي رکشي ۾ ويٺو هوم. رکشا هلي
فيڪلٽي گيٽ اڳيان بيٺو هو جيڪا مون لاءِ هر جاءِ کان وڌيڪ

مقدس ۽ پياري آهي. رکشا مان لهي فيڪلتيءَ جي ڀتين کي هٿ لاتو
 هومر ياد پئي آيا چئن سالن جا اهي سڀ پيارا منظر، جن کي توسان
 گڏجي ڏسندو هوس، ته تهاڻين وڌيڪ حسين لڳندا هئا. پنهنجا
 ڪلاس وٺڻ ۽ ڪاريڊور ۾ آوارگيون ڪرڻ، فيڪلتيءَ جي ڇت تي
 هڪ ٻئي جي ڀاڪرن جي خمارن ۾ ويهي مست الست ٿيڻ.

سڀ منظر اکين اڳيان تري آيا هئا. ٻه ٽي ڀل اڳ بند ٿيل سڌڪا
 وري شروع ٿي ويا هئا. فيڪلتيءَ جي مين گيت ۽ ان جي پرواري پت
 کي پاڪر ۽ چميون پائي موڪلايو هيم. رکشا قاضي صاحبان جي
 مزارن اڳيان هلي بيٺو هو. ياد آيو هو پنهنجو گڏجي جيئن مرڻ جو قسم
 کڻڻ ۽ اتي اچي ويهڻ. پنهنجو منهن قاضي صاحب جي مزار تي رکي
 ڇڏيو هومر. لڙڪ چلڪي ڪري پيا هئا. مزارن جي مٿان ٺهيل گنبذ
 جي هڪ ٺلهه کي پاڪر پائي، چمي ڏئي وري رکشي ۾ چڙهيو هوس.
 رکشا هلي مارئي هاسٽل جي سامهون واري قليچ پارڪ بيٺو هو. ياد
 آيو هو اتي پنهنجو سردي گرمي ۾ ويهڻ. ڪيئن اتي ويهندا هئاسين،
 سياري جي سرد راتين ۾ جڏهن جڏهن ستين کان ائين بجي تائين بجلي
 بند ٿيندي هئي، تڏهن ڪيئن هڪ ٻئي جي ٻڪن ۾ ويهندا هئاسين. ”هائِ
 هاءِ...“ ڪندا هئاسين، ’چمر چمر‘ راند کيڏندا هئاسين، ۽ هڪ ٻئي جي
 ڳلن ۽ چپن تي چمپين جي برسات لائي ڏيندا هئاسين. جڏهن اهي سڀ
 منظر نئين سري سان ورجائجي رهيا هئا، ته ڄڻ هنيان ڦاٽي پيو هو. لان ۽
 هاسٽل تي آخري نظر ڦيرائي هيم ته سڌڪا نڪري ويا هئا. سڌڪندو
 وڃي رکشا تي چڙهيو هومر. ائين پئي لڳو ڄڻ مون سان ڄامشوري جون
 هواون، ڪويلون، گيرا ۽ سڀئي پکي پڪڻ، رات جي راڻي، رابيل، گلاب،
 بوگلن، ويليا، املتاس، بڙ سرينهن، نمون، رود رستا ۽ سموريون عمارتون به
 سڌڪي رهيون هجن.

تيزيءَ سان رکشا هلي، ڄامشوري ڦاٽڪ تي پهتو هو. جتان
 لاڙڪاڻي وڃڻ لاءِ هڪ اي سي ڪوچ تيار بيٺي هئي. مان ان ۾ چڙهي

وينو هوس، ٿوري وقت ۾ بس هلي ڄامشورو ڇڏڻ لڳي هئي. جيڪو مون
کي صرف ۽ صرف تنهنجي ڪري جنت جو ٽڪرو لڳندو هو. وري دل
مان نڪري ويو هو:

”الوداع! اي پرينءَ جي پيار جهڙا ڄامشورا!

الوداع....!

اڙي ڄامشورا....

تنهنجي چمر الوٽ هوائن ۾ مون کي منهنجي مٺيءَ جو هڳاءُ
ايندو آهي. تنهنجي گلن، ٻوٽن، وڻن ۽ ٽنن صبح ۽ شام ۾ مون کي
منهنجي جانان جو جلوو نظر ايندو آهي. سنڌيا وانگي تون به هميشه
منهنجي ساهن ۾ سمايل رهندين.

ڄامشوري سان مخاطب ٿي سڏڪي پيو هوم.

اي سي ڪوچ ڄامشورو ڇڏيندي ڄڻ روڊ تي نه پئي هلي،
منهنجي دل کي چيپاٽيندي پئي هلي. مان دريءَ ڏانهن پاسو ورائي روئي
پيو هوس، سڄي سفر ۾ لڙڪن بند ٿيڻ جو نالوئي نه پئي ورتو.



منير چانڊئي پنهنجي پهرئين ناول ”كيف ڌاران ڪوٺ...“ لکڻ سان پاڻ کي نئين ٿيڻ جي ناول نگار طور مڃرايو آهي. ان ناول جتي خاص طور نئين ٿيڻ جي پڙهندڙن ۾ بيحد مقبوليت حاصل ڪئي، اتي منير کي مخالفت ۽ ڪنهن حد تائين جهڙوڪر ذاتي دشمنين کي به منهن ڏيڻو پيو. چڱا خاصا سنڌي ليکڪ هن تي ايترو چڙي پيا ڄڻ منير اهو ناول لکي هڪ وڏو ڏوه ڪيو هو. پر منير چانڊئي انهن م سڄو ماڻهن جي ڳالهين جي پرواهه نه ڪندي پنهنجو تخليقي ڪم جاري رکيو.

”تو پڄاڻان“ منير چانڊئي جو ٻيو ناول آهي. اهو ”كيف ڌاران ڪوٺ...“ جو تسلسل يا ان جو ٻيو حصو آهي. ”كيف ڌاران ڪوٺ...“ جي جتي پڄاڻي ٿئي ٿي، اتان ”تو پڄاڻان“ شروع ٿئي ٿو. هي ناول پڙهندي ائين لڳي ٿو ڄڻ وقت هڪ هنڌ بيهي رهيو آهي، ان ڪري ناول به هڪ هنڌ بينل نظر اچي ٿو. ان ۾ رڳو ’سنڌيا جون يادگيريون آهن ۽ اهي يادگيريون اڻ ڪٽ ۽ اڌيتناڪ آهن، جيڪي مُڪ ڪردار کي ذهني مريض بنائي ڇڏين ٿيون. هو يادگيرين جي هڪ اهڙي چار ۾ ڦاسي چڪو آهي، جنهن ۾ ڦٽڪڻ باوجود ان مان نڪرڻ تي سندس دل ٽپي ٿئي، جيتوڻيڪ پنهنجو نفسياتي علاج به ڪرائي ٿو. ڪردار جي خود رحمي ۽ خود اذيتي وارن احساسن کي منير چانڊئي نهايت خوبصورتيءَ سان چٽيو آهي.

— شوڪت حسين شورو